

* ओ३म् *

श्रीकांगड़ीगुरुकुलविश्वविद्यालयगीर्वाणवाणीग्रंथावल्याम्—

साहित्य सुधासंग्रहः प्रथमं बिन्दुः

गुरुकुलाऽऽचार्यमहोदयस्याऽऽदेशात्

विजनौरमंडलान्तर्गत हल्द्वारग्रामवास्तव्येन

श्रीभवानीप्रसादेन

गुरुकुलसाहित्याध्यापकेन

श्रीवागीश्वर विद्यालङ्कारेण च

संगृहीतः



श्री लाला नन्दलालस्य प्रबन्धेन
काँगड़ीगुरुकुलमुद्रणालये मुद्रितः प्रकाशितश्च



संस्कृतसाहित्यस्य सर्वश्रेष्ठविशिष्टशोभाधायकत्वे वैदिकार्याणां परिस्थितिविशेषः आर्यभूमौ भारतवर्षे च तेषामादिमो निवासोऽपरं कारणम् । भारतीयार्याणामाद्यपूर्वपुरुषाणामेव विमलमानसमुकुरेषु पुराणपुरुषस्यानादिकवेस्तत्काव्यस्य ज्योतिरुदियाय यस्य विषये “परम देवस्य काव्यं न ममार न जीर्यतीति” श्रुतिर्जागर्तितराम् । अनादिकवचितुस्तत् पुराणं काव्यमेव सततमधीयाना आर्यपुरुषोत्तमाः निसर्गत एव कविताप्रणयिनः काव्यरसिकाश्चसंबभूवुः । तेषां नित्यं व्यवहार्याणि वाञ्छान्यपि कवितामयान्येव जातानि । तेनैव हेतुना संस्कृतस्यापभ्रंशभूताया हिन्दीभाषाया वृजभाषाया चापि माधुर्या कापि भाषा जगतीतले तुलां नाधिरोहति । एनमेव विषयमधिकृत्य दन्तकथा प्रचलिता—यदेकः पारसीकः कविवर्जभाषाकवितां संग्रहीतुं मजमण्डलमाधयौ । मध्वेमार्गं कस्याश्चिद्ग्रामटिकाया रथ्यामटनं कस्याश्चिद्जलघटवाहिकायाः कुर्मायाः “सांकरी गली में माय कांकरी गडतु है” (मातः संकीर्णपद्धत्यां शर्कराः पादौ पीडयन्ति) इति मधुरालापमश्रौषीत् । स “सांकरी कांकरी” इत्यनुप्रासपुष्ट्या भणित्या चिसितोऽबोचत्—अहो ! यस्य देशस्य जलवाहिका ग्रामीणाः कुमार्योऽपि साधारणालापेऽनुप्रासं प्रयुज्जते तस्य कवीनां वाचः कैरपूर्वैर्मनोहरैरलङ्कारैर्भूषिताः स्युः ।

कस्यचिद्देशस्य प्राकृतिकशोभापि कवीनां प्रतिभाया विकासने प्रबला प्रेरिका भवति, पुण्यभारतभूमेर्मनोहरविशालगिरिकाननानि, निर्मलसलिलप्रवाहाः सरितः, प्रशस्तशस्यदेवाणि, शाश्वतहरिच्छादलान्यपि भारतकवीनां वाचः प्रसभं सततं मुखरयन्ति स्म । संसारसारभूतस्य भूमण्डलललामस्य प्रकृतिदेव्याः लीलानिकेतस्य भारतवर्षस्य वसन्तवर्षाशरद्धेमन्तादयः षडृतवोऽपि भारतीयकवीनां प्रतिभाभिनिशमुद्बोधयामासुः । वनवासविलाससुभगस्य प्रकृतिशोभाजिरीय

हिन्दी संसार में एक आश्चर्य

अब तक का रैकर्ड

सम्पूर्ण प्रकाशित संख्या

भारतवर्ष का इ

(प्रथम खण्ड)

लेखक—श्री आचार्य रामदेव

[बड़े आकार के ३८० पृष्ठ; छपाई, सफाई सुन्दर; मूल

हिन्दी पुस्तक प्रकाशकों की यह एक जबरदस्त शिकायत है कि का यथोचित आदर नहीं करता। इतिहास की अच्छी अच्छी पुस्तकें आदि भी प्रथम श्रेणी की है—सैकड़ों विज्ञापन देने पर भी प्रसिद्ध २ हिन्दी नहीं हैं। यह शिकायत बिल्कुल सही होते हुए भी हमें इस बात का हर्ष है इतनी बड़ी मात्रा में बिक गई कि हिन्दी संसार उस पर गर्व कर सक का निकाला गया था जो देखते ही देखते, कुछ महीनों में ही, हाथों हाथ दूसरा संस्करण ३००० का निकाला गया; यह भी शीघ्र ही बिक गया। स्वरूप शीघ्र ही तीसरा संस्करण भी परिवर्धित रूप में ३००० का ही निव कापियाँ शेष बची हैं। शीघ्रता कीजिये; अन्यथा काफी समय तक प्र

हिन्दी संसार में एक आश्चर्य जनक घटना

अब तक का रैकर्ड मात

सम्पूर्ण प्रकाशित संख्या ७००० !!

भारतवर्ष का इतिहास

(प्रथम खण्ड)

लेखक—श्री आचार्य रामदेव जी.

[बड़े आकार के ३८० पृष्ठ; छपाई, सफाई सुन्दर; मूल्य १ रुपया ८ आना; सावित्र]

हिन्दी पुस्तक प्रकाशकों की यह एक जबरदस्त शिकायत है कि हिन्दी जगत् अभी तक इतिहास की पुस्तकों का यथोचित आदर नहीं करता। इतिहास की अच्छी अच्छी पुस्तकें—जिन की छपाई, सफाई, कागज़, जिल्दबन्दी आदि भी प्रथम श्रेणी की है—सैंकड़ों विज्ञापन देने पर भी प्रसिद्ध २ हिन्दी पुस्तक प्रकाशकों के स्टॉक की शोभा ही बढ़ा रही हैं। यह शिकायत बिल्कुल सही होते हुए भी हमें इस बात का हर्ष है कि हमारी उपर्युक्त पुस्तक थोड़े की समय में इतनी बड़ी मात्रा में बिक गई कि हिन्दी संसार उस पर गर्व कर सकता है। इस पुस्तक का प्रथम संस्करण १००० का निकाला गया था जो देखते ही देखते, कुछ महीनों में ही, हाथों हाथ बिक गया। माँग बहुत अधिक होने के कारण दूसरा संस्करण ३००० का निकाला गया; यह भी शीघ्र ही बिक गया। हिन्दी पाठकों के प्रशंसनीय उत्साह के फल स्वरूप शीघ्र ही तीसरा संस्करण भी परिवर्धित रूप में ३००० का ही निकला गया। इस संस्करण की भी कुछ ही कापियाँ शेष बची हैं। शीघ्रता कीजिये; अन्यथा काफी समय तक प्रतीक्षा करनी पड़ेगी।

[इस खण्ड में वैदिक काल से लेकर महाभारत के अन्त तक का क्रमबद्ध इतिहास है। प्राचीन भारत के धार्मिक, सामाजिक और नैतिक जीवन का इतिहास विस्तार के साथ लिखा गया है। केवल ऐतिहासिक दृष्टि से ही नहीं, अपितु भारत के प्राचीन साहित्य, धर्म, विज्ञान, सभ्यता आदि के ज्ञानसुत्रों की दृष्टि से भी यह ग्रन्थ अनुपम और अपूर्व है। गुरुकुल से प्रकाशित होने वाले भारतवर्ष के इतिहास ग्रन्थों में यह ग्रन्थ का यह प्रथम खण्ड है।]

पुराण मत पर्यालोचन

लेखक—श्री आचार्य रामदेव जी.

[बड़े आकार के ५४० पृष्ठ; छपाई सुन्दर; मूल्य ३ रुपया]

एक पुराणों की पूर्णतया मीमांसा करने वाला तथा पुराण रूपी महासागर में भरे हुए विविध विषयों का सुनिश्चित पर्यालोचन ग्रन्थ है। शैव, वैष्णव, शक्त आदि सम्प्रदायों के मन्त्रों और उन की समालोचना; मूर्तिपूजा, आहुति, अवतारवाद और यदि विवादास्पद धार्मिक विषयों की पर्यालोचना तथा देवताओं की उत्पत्ति का प्रकार आदि महत्वपूर्ण विषयों पर इस ग्रन्थ में किया गया है।

पाठकों का विचार है कि पुराण केवल मात्र गप्पों के भण्डार हैं। उन्हें भी पुराणों का वास्तविक रहस्य तथा महत्व जानने के अवश्य पकड़ना चाहिये। इस ग्रन्थ में पुराण तथा पौराणिक मतों की निष्पक्ष और यथायोग्य समालोचना की गई है।

पता—प्रबन्धकर्ता गुरुकुल पुस्तक भण्डार

गुरुकुल कांगड़ी
जिला बिजनौर

प्रकाशित

हो जायगा ।

हुत मांग होने के कारण

₹०००

में छपाई गई हैं !

का इतिहास

तीय खण्ड)

आचार्य रामदेव जी.

सफाई सुन्दर; कागज बढ़िया; मूल्य ₹ २० १५ आना]

र महात्मा बुद्ध के जन्म से पूर्व तक का राजनीतिक व सभ्यता सम्बन्ध रखने वाली पचासों प्रामाणिक पुस्तकों का सरस निचोड़ सी मौलिक खोज भी की गई है। इस विषय का हिन्दी साहित्य में तब की ओर से भारतवर्ष के इतिहास का एक बृहद् ग्रन्थ का विचार है। उसी का यह द्वितीय खण्ड है। यह कार्य लगभग

में क्या है ?

निरतस्यैव पुण्यसलिलां वितमसां तमसामवगाहमानस्याऽऽदि-
कवेर्महर्षेर्वाल्मीकेर्व्याधवाणविद्धकौश्लदर्शनेनोत्थितः शोकः श्लोकत्व-
मापद्यत । तमेव श्लोकमादाय स मुनिसत्तमः सूर्यवंशावतंसस्य
मर्यादापुरुषोत्तमस्य श्रीरामस्य सञ्चरितचर्णनपरं रामायणरूपं तद-
मरममूल्यग्रन्थरत्नमग्रथनाद्यदपरेषां कविकुलगुरुश्रीकालिदासादीनां
सकलरामयशोविस्तारककवीनामुपजीव्यम्, निबिडान्धकाराच्छन्नेति-
वृत्ते ऽज्ञानमये चास्मिन्समये परपददलितेभ्यो भारतीयेभ्यः कञ्चिदि-
तिहासप्रकाशमर्पयति, यस्मादेव चिरलश्रुतिप्रचारेऽपि कलिकाले-
ऽधुना धर्मभीरवो भारताभिजनाः सदाचारसरणिं शिक्षन्ते, येनैवै-
तद्देशीया दास्यदीना अपि जनाः समुन्नतानामपरेषां राष्ट्रानामग्रे स्व-
मस्तकानि समुन्नमयन्ति ।

ततो द्वापरे कालिन्दीकूलकमनीषकाननेऽतिवाहितकालः कृष्ण-
द्वैपायनर्षिप्रवरः पाण्डवानां जयज्ञापकं जयाभिधानं महाकाव्यं
प्रणिनाय, यत्परस्ताज्जैमिनिसौतिप्रभृतिमुनिसत्तमैः प्रवर्धितो भार-
ताख्यां लेभे, आर्याणाञ्च धर्मस्य, दर्शनस्य च समासेन सर्वविज्ञानानां
विश्वकोशस्य पदवीं प्रापत्, यदधिकृत्य “न त्वदस्ति हि लोकेऽस्मि-
न्भारते यन्न दृश्यते” इति लोकोक्तिश्च भारतीयेषु प्रचरति, प्रशंसा-
वादेन च यत्पञ्चमो वेदो जनैरुच्यते, महत्वाच्च महाभारतमभिधीयते ।
कालक्रमेण कथ्याभाषारूपेण विरतदेववाणीप्रचारे विवृद्धविषयाभि-
लाषे कलियुगेऽपि शरीरसुखमेव संसारसारं मन्यमानानां मानवेन्द्राणां
परिषदामलङ्कारभूता भासकालिदासभारविभवभूतिभट्टवाणमाघश्री-
हर्षादयः सिद्धसारस्वताः समये समये सुरवाणीकवितामातुः
सेवापरा आसन् । तेषां मनोरमाणि कौव्यानि संप्रत्यपि भारतगौर-
ववर्धनानि । परमाश्रयदातॄणां विषयैषिणां विलासासकचेतसां

कवितामपि संक्रान्तवती, येनान्यान् रसान् विहाय शृंगार एव प्रायशस्तेषां काव्यानां वर्णनीयविषयो बभूव । “व्यवहारविदे शिवेतर क्षतये सदुपदेशयुजे” चोद्दिष्टा कविता “ध्यायतो विषयान् पुंसः संगस्तेषूजायते संगोत्संजायते कामः” इति भगवद्गणितितिनिविष्टानिबार्थनियमाद्विषयप्रावरणाय कामोद्दीपनाय च प्रबभूव । उक्तञ्च प्रबोधचन्द्रोदये ।

“सन्तु-बिलोकन-भाषण विलास-परिहास-केलिपरिरम्भाः ।

स्मरणमपि-कामिनीनामलमिह-मनसो-विकाराय” ॥

प्रणेतृभिराद्याश्रमसेविभ्यः स्वप्नेऽपि नोपकल्पितानि काव्यान्येतानि सुशब्दप्रयोगपाठवोपदेशाद्य मनोहरवाक्प्रविन्यासशिक्षणाय च परमोपयोगितया वर्णिनां पाठ्यपुस्तकरूपेण पाठशालास्वपि प्रसारं प्राप्नुः, येनापरिपक्वमतयोऽपि बालाः स्वामूल्यं समर्थं सर्वङ्गकामकथास्वतिवाहयामासुः । बाल्य एव शृङ्गारस्य शृङ्गेण मर्महतानि मन्मथेनोन्मथयमानानि तेषां कोमलमनांसि विद्याविनयवर्धक ब्रह्मचर्यव्रतपालन पराङ्मुखाण्यभूवन् । संलग्नसंस्काराणि नवभाजनानीव तेषां बालबुद्धयो बाल्यादेव कामकुसंस्कारोपहता विषयसेवां स्वीकृत्येन्द्रियग्राममुच्छृङ्खलयामासुः, यौवनोन्मेषकमनीयान्यपि तेषां शरीराणीन्द्रियाणामनिग्रहादसंयमनाद्वा निस्तेजस्कानि हतश्रीकानि च समपद्यन्त । परिणामतः पाठप्रणाल्याऽनयाऽद्यापि काव्यपरिशीलनपरा नाना जघन्यरोगाक्रान्ता, विहतबुद्धयो, मंदमतयो, यौवने एव जराजीर्णा, अपरजीवनं दुःखेन यापयन्तः, किमपि पराक्रमसाध्यं कार्यं नाचरन्तः, स्वल्पायुष्येव संसारादस्मात् प्रतिष्ठन्ते । किन्तु कष्टमतः परं यद्भारतीयाः सभ्यताशिखरारूढेभ्यः सर्वापरदेशीयेभ्यः स्वलिपिप्रमायमार्तं दधन्ते ।

भारतस्य पतितावस्थयानया विदीर्णहृदयो दयार्द्रचित्तो-
विषयवासनाप्रवणेऽप्यस्मिन् कलिकाले विलुप्तप्रायब्रह्मचर्यप्रथापुनरु-
द्धारक आर्यसमाजसंस्थापक ऋषिप्रवरः श्रीदयानन्दोऽपि गुरुकुलानां
पुनःस्थापनमुपदिशंस्तेषां पाठ्यक्रमश्च निर्दिशन् शृंगाररसप्रधानानि
काव्यानि वर्जयामास, श्रीवाल्मीकिरामायणमहाभारतयोश्चोपादे-
यांशान् काव्यत्वेन पाठ्यपुस्तकेषु निर्धारयामास ।

तत्स्वर्गारोहणानन्तरमाय्यसमाजेन स्थापितेषु गुरुकुलेषु
तेषामन्तेवासिनः सुकविप्रयुक्तपदालित्येन वरेण्यवचोविन्यासेन च
वञ्चिता मा भवेयुरिति मनसि निधाय गुरुकुलपाठ्यप्रणाली प्रणेतारः
केषां काव्यानां के केऽशाः पाठ्यन्तामस्माभिरिति वितर्कयामासुः ।
यतःसुललितभाषाप्रयोगः सुकविप्रयुक्त शब्दैरेव शिक्ष्यते, सुकविप्रयु-
क्तशब्दानां पठनमनिवार्यमेवेति कृत्वा मुख्ये हरिद्वारसमीपस्थ कांगड़ी-
गुरुकुलविश्वविद्यालये समये समये भिन्नाः भिन्नाः काव्यांशा अन्व-
शील्यन्त । प्रायः प्रतिवर्षं पाठ्यपुस्तकपरिवर्तनेन समुद्वेजितास्तस्या
धिकारिणः पुरुषाः सर्वेषां मुख्यकाव्यानां वर्णिनामुपयोगिनोऽशानै-
कत्र संग्राहयितुं संकल्पयामासुः । कठिनकार्यमेतत्सकल संस्कृतसा-
हित्यपारावारीणेन केनापि परमविदुषैव सुसाध्यमासीत्, परं
कांगड़ीगुरुकुलविश्वविद्यालयस्य कृतविद्यानां महोपाध्यायानामध्या-
पनकार्यानवकाशवशादन्यस्माद्वा कारणान्तरात्संग्रहकार्यमिदं संपाद-
यितुमयोग्योऽप्यहं मत्परमानुग्राहकेणोपाचार्येण श्रीरामदेव महोदये-
नाज्ञप्तः । संग्रहसाधने सर्वथात्मन्यविश्वस्तोऽप्ययं जन “आज्ञा प्रभूणां
ह्यविलंघनीयेत्यनुसृत्य विद्वद्भ्यः विद्यावाचस्पतिवेदान्तसांख्यतीर्थो-
पाधिकव्याकरणमहोपाध्याय श्री पंडितकन्हैयालालशास्त्रिभिर्दत्ता-
वलंबो, मित्रवर्यैः साहित्यमहोपाध्याय श्री पंडित वागीश्वर विद्या-

प्रशंसितानां महानुभावनां साहाय्येनानुमत्या च स्वस्वल्पसामर्थ्या-
नुसारेणैवैतत्साहित्य संग्रहं कृतवानस्मि । तदिदं सम्प्रति प्रथमम् पाण्डु-
लिपिरूपेण विदुषामग्रे समुपाह्रियते, द्वितीयमुद्रणावसरे च तेषां परा-
मर्शां नादाय समुचितं संस्करणमेष्यति । विषयविषमपवाह्य वर्णिभ्यः
संजीवनप्रापणप्रेप्सया संग्रहेऽस्मिन् सुधात्वारोपादस्य नाम साहित्य
सुधासंग्रहः कृतः । स च काँगड़ीगुरुकुलविश्वविद्यालये महाविद्या-
लयविभागस्य चतुर्वर्षव्यापिश्रेणिचतुष्टयात्मकत्वात् प्रत्येकं श्रेणि-
निमित्तं चतुर्षु बिन्दुषु विभज्यते । मंगलाचरणार्थं प्रत्येकं बिन्दुरा-
ऽऽदिकाव्येन वेदेन प्रारभ्यते । प्रथमो बिन्दुः प्रथमश्रेण्यै उद्दिष्टः सुग-
मतरैरथर्वसूक्तैरुद्घाट्यते, ततस्तस्मिन् कालानुक्रमेण धरामिमामल-
कृतवताम् प्रातः स्मरणीयानां कविकुलगौरवाणां बालमीकिव्यासपत-
ञ्जलिप्रभृतीनां वाग्विलासाः संगृहीताः । प्रत्येकविन्दोरन्तिमे भागे
सभात्वातुर्योपयोगीनि मनोरंजकानि कतिचित् पद्यानि प्रदत्तानि ।

अवसाने चेदं पुनरुक्तवदेवयत्स्त्रचतुर्दशमत्यनुरूपं कृतोऽप्ययं
संग्रहः परमकृपालूनां प्राक् प्रशंसितानां महाशयानामेव साहाय्येन
प्रस्तुतं रूपं प्राप । माननीयमित्रमुपाचार्यो विद्वद्वरेण्यः श्रीरामदेवमहो-
दयोऽप्यस्य क्रमविधौ प्रचुरं साहाय्यं दत्तवानिति तस्यापि बहु कृतज्ञो-
ऽस्मि । अस्य संग्रहस्य मुद्रणे ये दूष्ट्यादिदोषा दृश्येरन्ते दयादाक्षि-
ण्याद्युदारगुणैः सुधीभिः समाधेयाः ।

अनुक्रमणिका.

| विषयः | पृष्ठतः | पृष्ठपर्यन्तम् . |
|---------------------------|---------|------------------|
| भूमिका | १ | — ६ |
| १. मंगलाचरणम् — | १ | — १ |
| अथर्ववेदतः | | |
| २. सौमनस्य सूक्तम् — | २ | — २ |
| ३. ब्रह्मचर्य्य सूक्तम् — | २ | — ४ |
| ४. पृथिवी सूक्तम् — | ४ | — ६ |
| शतपथ ब्राह्मणतः | | |
| ५. दकार त्रयोपदेशः — | ६ | — ७ |
| ऐतरेय ब्राह्मणतः | | |
| ६. सत्य-महिमा — | ७ | — ८ |
| गोपथब्राह्मणतः | | |
| ७. सप्तविकार-विजय विधानम् | ८ | — ६ |
| बृहदारण्यकोपनिषदः | | |
| ८. आत्मज्ञानमहिमा — | ६ | — ६ |
| कठोपनिषदः | | |
| — लेखकः | १० | — १० |

विषयः पृष्ठतः पृष्ठपर्यन्तम्.

श्रीवाल्मीकिरामायणतः

| | | | | | |
|-----|----------------|---|----|---|----|
| १०. | वर्षावर्णनम् | — | ११ | — | १४ |
| ११. | शरद्वर्णनम् | — | १४ | — | १६ |
| १२. | हेमन्त वर्णनम् | — | १६ | — | १८ |
| १३. | चन्द्रवर्णनम् | — | १६ | — | १६ |

भगवद्गीतायाः

| | | | | | |
|-----|-----------------|---|----|---|----|
| १४. | प्रथमोऽध्यायः | — | २० | — | २४ |
| १५. | द्वितीयोऽध्यायः | — | २४ | — | ३० |

श्री पातञ्जलमहाभाष्यतः

| | | | | | |
|-----|-------------------|---|----|---|----|
| १६. | सुशब्दप्रयोगमहिमा | — | ३० | — | ३१ |
| १७. | कालविभागः | — | ३१ | — | ३२ |

चरकसंहितायाः

| | | | | | |
|-----|------------------|---|----|---|----|
| १८. | एषणात्रयव्याख्या | — | ३३ | — | ३५ |
|-----|------------------|---|----|---|----|

रघुवंशमहाकाव्यम्

| | | | | | |
|-----|----------------|---|----|---|----|
| १६. | प्रथमः सर्गः | — | ३६ | — | ४३ |
| २०. | द्वितीयः सर्गः | — | ४४ | — | ५० |
| २१. | तृतीयः सर्गः | — | ५० | — | ५३ |
| २२. | चतुर्थः सर्गः | — | ५३ | — | ६० |
| २३. | पञ्चमः सर्गः | — | ६१ | — | ६५ |
| २४. | अष्टमः सर्गः | — | ६५ | — | ६८ |
| २५. | नवमः सर्गः | — | ६८ | — | ७० |
| २६. | दशमः सर्गः | — | ७० | — | ७३ |


| विषयः | | पृष्ठः | | पृष्ठपर्यन्तम्. |
|----------------------------|---|--------|---|-----------------|
| २८. द्वादशः सर्गः | — | ८१ | — | ८६ |
| २९. त्रयोदशः सर्गः | — | ९० | — | ९५ |
| ३०. चतुर्दशः सर्गः | — | ९५ | — | १०२ |
| ३१. अभिज्ञानशाकुन्तलचम्पूः | | १०३ | — | १३३ |


कुमारसंभवतः

| | | | | |
|-------------------|---|-----|---|-----|
| ३२. हिमाचलवर्णनम् | — | १३४ | — | १३४ |
| ३३. पार्वतीतपस्या | — | १३५ | — | १४१ |
| ३४. पार्वतीपरिणयः | — | १४१ | — | १४५ |

बुद्धचरितात्

| | | | | |
|---------------------|---|-----|---|-----|
| ३५. बुद्धवैराग्यम् | — | १४६ | — | १४६ |
| ३६. श्रमणत्वनिश्चयः | — | १४६ | — | १५१ |
| ३७. सुभाषितानि | — | १५२ | — | १७० |





ॐ

साहित्य-सुधा-संग्रहः

प्रथमो विन्दुः

आ ब्रह्मन् ! ब्राह्मणो ब्रह्मवर्चसी
जायताम् । आ राष्ट्रे राजन्यः शूर इष-
व्योऽतिव्याधी महारथो जायताम् ।
द्रोण्नी धेतु वीरानङ्गनाशुः सप्तः
पुरन्धिर्योषा जिष्णू रथेष्ठाः
सभेयो युवास्य यजमानस्य वीरो
जायताम् । निकामे निकामे नः प-
र्जन्यो वर्षतु । फलवत्यो न ओषधयः
पच्यन्ताम् । योगक्षेमो नः कल्पताम् ॥

(यजुर्वेदात् २२-२२)

* सौमनस्यसूक्तम् *

सहृदयं सांमनस्य मविद्वेषं कृणोमि वः ।
 अन्यो अन्यमभि हर्यत वत्सं जातमिवाध्या ॥ १ ॥
 अनुव्रतः पितुः पुत्रो मात्रा भवतु संमताः ।
 जाया पत्ये मधुमतीं वाचं वदतु शान्तिवाम् ॥ २ ॥
 मा भ्राता भ्रातरं द्विक्षन्मा स्वसारमुत स्वसा ।
 सम्यञ्चः सव्रता भूत्वा वाचं वदत भद्रया ॥ ३ ॥
 येन देवा न वियन्ति नो च विद्विषते मिथः ।
 तत्कृणोमो ब्रह्म वो गृहे संज्ञानं पुरुषेभ्यः ॥ ४ ॥

ज्वायस्वन्तश्चित्तिनो मा वि यौष्ट

संराधयन्तः सधुराश्चरन्तः ।

अन्योऽन्यस्मै चलगु वदन्त एत,

सध्रीचीनान् वः संमनसस्कृणोमि ॥ ५ ॥

समानि प्रपा सह वोऽन्नभागः,

समाने योक्ते सह वो युनज्मि ।

सम्यञ्चोऽग्निं सपर्यता-

ऽऽरा नाभि मिवाऽभितः ॥ ६ ॥

सध्रीचीनान् वः संमनसस्कृणो-

म्येकशुष्टीन्त्संवनेन सवर्नान् ।

देवा इवाऽमृतं रक्षमाणाः

सार्यप्रातः सौमनसो वो अस्तु ॥ ७ ॥

(अथर्ववेदात् ३-३०)

* ब्रह्मचर्य सूक्तम् *

ब्रह्मचारीष्णंश्चरति रोदसी उमे,

रक्षितं देवाः संपश्यन्ते भवन्ति ।

आचार्य उपनयमानो

ब्रह्मचारिणं कृणुते गर्भमन्तः ।

तं रात्रींस्तिष्ठ उदरे बिभर्ति

तं जातं द्रष्टुमभिसंयन्ति देवाः ॥ ३ ॥

इयं समित् पृथिवी द्यौर्द्वितीयो-

ताऽन्तरिक्षं समिधा पृणाति ।

ब्रह्मचारी समिधा मेखलया

श्रमेण लोकाँस्तपसा पिपर्ति ॥ ४ ॥

पूर्वो जातो ब्रह्मणो ब्रह्मचारी

धर्मं वसान स्तपसोदतिष्ठत् ।

तस्माज्जातं ब्राह्मणं ब्रह्म ज्येष्ठं

देवाश्च सर्वे अमृतेन साकम् ॥ ५ ॥

इमां भूमिं पृथिवीं ब्रह्मचारी

भिक्षामा जभार प्रथमो दिवं च ।

ते कृत्वा समिधावुपास्ते

तयोरार्पिता भुवनानि विश्वा ॥ ६ ॥

ब्रह्मचर्येण तपसा राजा राष्ट्रं विरक्षति ।

आचार्यो ब्रह्मचर्येण ब्रह्मचारिणमिच्छते ॥ ७ ॥

ब्रह्मचर्येण कन्या युवानं विन्दते पतिम् ।

अनङ्गान् ब्रह्मचर्येणाऽश्वो घासं जिगीर्षती ॥ ८ ॥

ब्रह्मचर्येण तपसा देवा मृत्युमुपाप्नत ।

इन्द्रो ह ब्रह्मचर्येण देवेभ्यः स्वराभरत् ॥ ९ ॥

ओषधयो भूतभव्यमहोरात्रे वनस्पतिः ।

(४)

साहित्य-सुधा-संग्रहः

ब्रह्मचारी ब्रह्म भ्राजद् बिभर्ति
तस्मिन् देवा अधि विश्वे समोताः ।
प्राणापानौ जनयन्नाद् व्यानं
वाचं मनो हृदयं ब्रह्म मेधाम् ॥ ११ ॥

(अथर्ववेदात् ११-५)

* पृथिवीसूक्तम् *

सत्यं बृहदृतमुग्रं दीक्षा तपो ब्रह्म यज्ञः पृथिवीं धारयन्ति ।
सा नो भूतस्य भव्यस्य पत्न्युरुं लोकं पृथिवी नः कृणोतु ॥ १ ॥
असंबाधं मध्यतो मानवानां यस्या उद्धतः प्रवतः समं बहु ।
नानावीर्या ओषधीर्या बिभर्ति पृथिवी नः प्रथर्ता राध्यतां नः ॥ २ ॥
यस्यां समुद्र उत सिन्धुरापौ यस्यामन्नं कृष्टयः संबभूवुः ।
यस्यामिदं जिन्वति प्राणदेजत् सा नो भूमिः पूर्वपेये दधातु ॥ ३ ॥
यस्याश्चतस्रः प्रदिशः पृथिव्या यस्यामन्नं कृष्टयः संबभूवुः ।
या बिभर्ति बहुधा प्राणदेजत् सा नो भूमिर्गोष्वप्यन्ने दधातु ॥ ४ ॥
यस्यां पूर्वे पूर्वजना विचक्रिरे यस्यां देवा असुरानभ्यवर्तयन् ।
गवामश्वानां वयसश्च विष्टा भगं वर्चः पृथिवी नो दधातु ॥ ५ ॥
विश्वंभरा वसुधानी प्रतिष्ठा हिरण्यवक्षा जगतो निवेशनी ।
वैश्वानरं बिभ्रती भूमिरग्निमिन्द्रऋषभा द्रविणे नो दधातु ॥ ६ ॥

याऽणवेऽधि सलिलमग्र आसीद्

यां मायाभिरन्वचरन् मनीषिणः ।

यस्या हृदयं परमे व्योमन्

गिरय स्ते पर्वता हिमवन्तो-
 ऽरण्यं ते पृथिवि ! स्योनमस्तु ।
 बभ्रुं कृष्णं रोहिणीं विश्वरूपां
 ध्रुवां भूमिं पृथिवीमिन्द्रगुप्ताम् ।
 अजीतोऽहतो अक्षतोऽध्यष्टां पृथिवीमहम् ॥ ८ ॥
 यो नो द्वेषत् पृथिवि ! यः पृतन्याद्
 योऽभिदासान्मनसा यो वधेन ।
 तं नो भूमे ! रन्धय पूर्वकृत्वरि ! ॥ ९ ॥
 त्वज्जातास्त्वयि चरन्ति मर्त्या-
 स्त्वं विमर्षि द्विपदस्त्वं चतुष्पदः ।
 तवेमे पृथिवि ! पञ्च मानवा-
 येभ्यो ज्योतिरमृतं मर्त्येभ्य-
 उद्यन्तसूर्यो रश्मिभिरातनोति ॥ १० ॥
 विश्वस्त्वं, मातरमोषधीनां,
 ध्रुवां, भूमिं पृथिवीं धर्मणा धृताम् ।
 शिवां स्योनामनु चरेम विश्वहा ॥ ११ ॥
 महत् सधस्थं महती बभूविथ
 महान् वेग एजथुर्वेपथुष्टे ।
 महांस्त्वेन्द्रो रक्षत्यप्रमादम्
 सा नो भूमे प्र रोचय, हिरण्यस्यैव
 संद्रुशि, मा नो द्विक्षत कश्चन ॥ १२ ॥
 यस्यां वृक्षा वानस्पत्या ध्रुवास्तिष्ठन्ति विश्वहा ।
 पृथिवी विश्वधायसं धृतामच्छावदामसि ॥ १३ ॥
 यावत् तेऽभि विपश्यामि भूमे सूर्येण मेदिना ।
 तावन्मे चक्षुर्मा मेशोत्तरामुत्तरां समाम् ॥ १४ ॥

यस्यामनं ब्रीहियवौ यस्या इमाः पञ्च रुष्टयः ।
 भूम्यै पर्जन्यपत्न्यै नमोऽस्तु वर्षमेदसे ॥ १६ ॥
 निधिं बिभ्रती बहुधा गुहा
 वसु मणिं हिरण्यं पृथिवी ददातु मे ।
 वसूनि नो वसुदा रासमाना
 देवी दधातु सुमनस्यमाना ॥ १७ ॥
 ये ग्रामा यदरण्यं याः सभा अधि भूम्याम् ।
 ये संग्रामाः समितयस्तेषु चारु वदेम ते ॥ १८ ॥
 त्वमस्याऽऽवपनी जनाना-
 मदितिः कामदुघा पप्रथाना ।
 यत् त ऊर्जं तत् त आ पूरयाति
 प्रजापतिः प्रथमजा ऋतस्य ॥ १९ ॥
 उपस्था स्ते अनमोवा अयक्ष्मा
 अस्मभ्यं सन्तु पृथिवी ! प्रसूताः ।
 दीर्घं न आयुः प्रतिबुध्यमाना
 वयं तुभ्यं बलिहृतः स्याम ॥ २० ॥
 भूमे ! मातर्निधेहि मा भद्रया सुप्रतिष्ठितम् ।
 संविदाना दिवा कवे श्रियां मा धेहि भूत्याम् ॥ २१ ॥

(अथर्ववेदात् १२-१)

* दकार-त्रयोपदेशः *

त्रयाः प्राजापत्याः प्रजापतौ पितरि ब्रह्मचर्यमूषुर्देवा मनुष्या

सिष्मेति" ह ऊचुः, "दाम्यतेति-न आत्थ इति" । "ओमिति" ह उवाच, "व्यज्ञासिष्टेति" ॥ १ ॥

अथ ह एनं मनुष्या ऊचुः "ब्रवीतु नो भवानिति" । तेभ्यो ह एतदेवाक्षरमुवाच "द" इति । "व्यज्ञासिष्टा ३" इति । "व्यज्ञासिष्मेति" ह ऊचुः । "दत्त" इति न आत्थ इति" । "ओमिति" ह उवाच, "व्यज्ञासिष्टेति" ॥ २ ॥

अथ ह एनमसुरा ऊचुः "ब्रवीतु नो भवानिति" । तेभ्यो ह एतदेवाक्षरमुवाच "द" इति । व्यज्ञासिष्टा ३ इति" । "व्यज्ञासिष्म इति" ह ऊचुः । "दयध्व मिति न आत्थ" । "ओम् इति" ह उवाच, "व्यज्ञासिष्टेति" । तदेतदेवैषा दैवीवागनु वदति स्तनयित्तु "ददद इति ।" दाम्यत दत्त दयध्वमिति । तदेतत्त्रय ऽं शिक्षेद्मन्दानं दयामिति । ३ ॥

(शतपथ ब्राह्मणात्)

* सत्यमहिमा *

नाभानेदिष्टं वै मानवं ब्रह्मचर्यं वसन्तं भ्रातरो निरभजन् ।
सोऽब्रवीदेत्य किं मह्यमभाक्तेति । एतमेव निष्ठावमववदितारमित्य-
ब्रुवन् । तस्माद्वाप्येतर्हि पितरं पुत्रा निष्ठावोऽववदितेत्येवाचक्षते ।
स पितरमेत्याब्रवीत् त्वां ह वाव मह्यं तताभाक्षुरिति । तं पिताऽ-
ब्रवीत् । मा पुत्रक तदाहूयाः । अङ्गिरसो वा इमे स्वर्गाय लोकाय
सत्रमासते । ते षष्ठं षष्ठमेवाहरागत्य मुह्यन्ति । तानेते सूक्ते षष्ठेऽ
हनि शंसय तेषां यत्सहस्रं सत्रपरिवेपणं तत्ते स्वर्यन्तो दास्यन्तीति ।
तथेति तानुपैत्प्रतिगृन्णीत मानवं सुमेधस इति । तमब्रुवन् किं कामो
वदसीति । इदमेव वः षष्ठमहं प्रज्ञापयानीत्यब्रवीदथ यद् एतत्सहस्रं
सत्रपरिवेपणं तन्मे स्वर्यन्तोऽदत्तेति । तथेति । तानेते सूक्ते षष्ठेऽह-
न्य-

ऽब्रुवन् । एतत्ते ब्राह्मण सहस्रमिति । तदेनं समाकुर्वाणं पुरुषः कृष्णशवास्युत्तरत उपोत्थायाब्रवीन्मम वा इदं मम वै वास्तु हमिति । सोऽब्रवीन्मह्यं वा इदमदुरिति । तमब्रवीच्छ्रै नौ तवैव पितरि प्रश्न इति । स पितरमैत् । तं पिताब्रवीत् । ननु ते पुत्रकादुरिति अदुरेव म इत्यब्रवीत्तत्तु मे पुरुषः कृष्णशवास्युत्तरत उपोदतिष्ठन्मम वा इदं मम वै वास्तुहमित्यादितेति । तं पिताब्रवीत् । तस्यैव पुत्रक तत्तत्तुभ्यं दास्यतीति । स पुनरेत्याब्रवीत्तव ह वाव किल भगव इदमिति मे पिताहेति । सोऽब्रवीत् । तदहं तुभ्यमेव ददामि य एव सत्यमवादीरिति । तस्मादेवं विदुषा सत्यमेव वदितव्यम् ॥

(ऐतरेय ब्राह्मणात् ५-२-१४)

* सप्तविकार-विजय-विधानं *

जायमानो ह वै ब्राह्मणः सप्तेन्द्रियाण्यभिजायन्ते, ब्रह्मवर्चसञ्च यशश्च स्वप्नञ्च क्रोधञ्च श्लाघाञ्च रूपञ्च पुण्यमेव गन्धं सप्तमम् । तानि ह वा अस्यैतानि ब्रह्मचर्य्यमुपेतोपक्रामन्ति, मृगानस्य ब्रह्मवर्चसं गच्छत्याचार्य्यं यशोऽजगरं स्वप्नो, वराहं क्रोधोऽपश्लार्घं कुमारौ रूप, मोषधिवधस्पतीन पुण्यो गन्धः । स यन्मृगाजिनानि चस्ते, तेन तद् ब्रह्मवर्चसमवरुन्धे, यदस्य मृगेषु भवति स ह स्नातो ब्रह्मवर्चसी भवति, स यदहरहराचार्य्याय कर्मकरोति तेन तद्यशोऽवरुन्धे यदस्या-चार्य्यं भवति, स ह स्नातो यशस्वी भवति, स यत्सुषुप्सुर्निद्राञ्छिनयति तेन तं स्वप्नमवरुन्धे, योऽस्याजगरे भवति । तं ह स्नातं स्वपन्तमाहुः स्वपितु मैनं बोबुधयेति, स क्रुद्धो वाचा न कञ्चन हिनस्ति । पुरुषात् पुरुषात् पापीयानिव मन्यमानस्तेन तं क्रोधमवरुन्धे, योऽस्य वराहे

श्लाघीयोऽन्तेभ्यः श्लाघ्यतेऽथैतद्ब्रह्मचारिणो रूपं यत्कुमार्यास्तान्नग्रा-
। न्नोदीक्षेइतिवेति मुखं विपरिधापयेत्तेन तद्रूपमवरुन्धे, यदस्य कुमार्यां
भवति तं ह स्नातं कुमारीमिव निरोक्षन्तेऽथैतद्ब्रह्मचारिणः पुरयो
गन्धो य ओषधिवनस्पतीनां तासां पुरयं गन्धं प्रच्छिद्य नोपजिघ्रसेन
तं पुरयं गन्धमवरुन्धे, योऽस्योषधिवनस्पतीषु भवति स ह स्नातः
पुरयगन्धिर्भवति ॥ १ ॥

(गोपथब्राह्मणात् २-२)

* आत्मज्ञान-महिमा *

स वा एष महानज आत्मा योऽयं विज्ञानमयः प्राणेषु । य एषोऽन्त-
र्हृदय आकाशस्तस्मिञ्छेते सर्वस्य वशी सर्वस्वेशानः सर्वस्याधिपतिः
स न साधुना कर्मणा भूयान्नो एव असाधुना कनीयान् एष सर्वेश्वर
एष भूताधिपतिरेष भूतपाल एष सेतुर्विधरण एषां लोकानामसम्भे-
दाय तमेतं वेदानुवचनेन ब्राह्मणा विविदिषन्ति यज्ञेन दानेन तपसा-
ऽनाशकेनैतमेव विदित्वा मुनिर्भवति एतमेव प्रवाजिनो लोकमिच्छन्तः
प्रव्रजन्ति एतद्भूतं स वै तत्पूर्वं विद्वाथ्सः प्रजां न कामयन्ते किं प्रजया
करिष्यामो येषां नोऽयमात्माऽयं लोक इति ते ह स पुत्रैषणायाश्च
वित्तैषणायाश्च लोकैषणायाश्च व्युत्थायाऽथ भिक्षाचर्यं चरन्ति या
ह्येव पुत्रैषणा सा वित्तैषणा या वित्तैषणा सा लोकैषणोभे ह्येते एषणे
एव भवतः । स एष नेति नेत्यात्माऽगृह्यो न हि गृह्यतेऽशीर्य्यो न हि
शीर्य्यतेऽसङ्गो न हि सज्जयतेऽसितो न व्यथते न रिष्यत्येतमु हैवैते न
तरत इत्यतः पापमकरवमित्यतः कल्याणमकरवमित्युभे उ हैवैष
एते तरति नैनं कृताकृते तपतः ॥ २२ ॥

* आत्मज्ञानेन मोक्षाधिगमः *

आत्मानं रथिनं विद्धि शरीरं रथमेव तु ।
 बुद्धिन्तु सारथिं विद्धि मनः प्रग्रहमेव च ॥ १ ॥
 इन्द्रियाणि हयानाहुर्विषयांस्तेषु गोचरान् ।
 आत्मेन्द्रियमनोयुक्तं भोक्तेत्याहुर्मनीषिणः ॥ २ ॥
 यस्त्वविज्ञानवान् भवत्ययुक्तं मनसा सदा ।
 तस्येन्द्रियाण्यवश्यानि दुष्टाश्वा इव सारथेः ॥ ३ ॥
 यस्तु विज्ञानवान् भवति युक्तं मनसा सदा ।
 तस्येन्द्रियाणि वश्यानि सदश्वा इव सारथेः ॥ ४ ॥
 यस्त्वविज्ञानवान् भवत्यमनस्कः सदाऽशुचिः ।
 न स तत्पदमाप्नोति संसारश्चाधिगच्छति ॥ ५ ॥
 यस्तु विज्ञानवान् भवति समनस्कः सदा शुचिः ।
 स तु तत्पदमाप्नोति यस्माद्भूयो न जायते ॥ ६ ॥
 विज्ञानसारथिर्यस्तु मनः प्रग्रहवान्नरः ।
 सोऽध्वनः पारमाप्नोति तद्विष्णोः परमम्पदम् ॥ ७ ॥
 इन्द्रियैर्भ्यः परा ह्यर्था अर्थेभ्यश्च परं मनः ।
 मनसस्तु परा बुद्धिर्बुद्धेरात्मा महान् परः ॥ ८ ॥
 महतः परमव्यक्तमव्यक्तात् पुरुषः परः ।
 पुरुषान्न परं किञ्चित्सा काष्ठा सा परा गतिः ॥ ९ ॥
 पप सर्वेषु भूतेषु गूढात्मा न प्रकाशते ।
 दृश्यते त्वग्रघया बुद्ध्या सूक्ष्मया सूक्ष्मदर्शिभिः ॥ १० ॥
 उत्तिष्ठत जाग्रत प्राप्य वरान्निबोधत ।
 क्षुरस्य धारा निशिता दुरत्यया
 दुर्गम्पथस्तत्कवयो वदन्ति ॥ ११ ॥
 अशब्दमस्पर्शमरूपमव्ययं
 तथाऽरसन्नित्यमगन्धवक्ष्यते ।
 अनाद्यनन्तम्महतः परन्ध्रुवं
 निचाप्य तन्मृत्युमुखात्प्रमुच्यते ॥ १२ ॥

* वर्षावर्णनम् *

अयं स कालः संप्राप्तः समयोऽद्य जलागमः ।
 संपश्य त्वं नभो मेघैः संवृतं गिरिसन्निभैः ॥ १ ॥
 नवमासधृतं गर्भं भास्करस्य गमस्तिभिः ।
 पीत्वा रसं समुद्राणां द्यौः प्रसूते रसायनम् ॥ २ ॥
 शक्यमम्बरमारुह्य मेघसोपानपङ्क्तिभिः ।
 कुटजाऽर्जुनमालाभिरलंकृतं दिवाकरः ॥ ३ ॥
 संध्यारागोत्थितैस्ताम्रैरन्तेष्वपि च पाण्डुभिः ।
 स्निग्धैरभ्रपटच्छेदैर्बद्धवर्णमिवाम्बरम् ॥ ४ ॥
 मेघोदरविनिर्मुक्ताः कर्पूरदलशीतलाः ।
 शक्यमक्षलिभिः पातुं वाताः केतकगन्धिनः ॥ ५ ॥
 मेघकृष्णाजिनधरा धारायज्ञोपवीतिनः ।
 मारुतापूरितगुहाः प्राधीता इव पर्वताः ॥ ६ ॥
 कशाभिरिव हैमीभिर्विद्युद्भिरभिताडितम् ।
 अन्तस्तनितनिर्घोषं सवेदनमिवाऽम्बरम् ॥ ७ ॥
 रजःप्रशान्तं सहिमोऽद्य वायु-
 निर्दाघदोषप्रसराः प्रशान्ताः ।
 स्थिता हि यात्रा वसुधाधिपानां
 प्रवासिनो यान्ति नराः स्वदेशान् ॥ ८ ॥

कचित्प्रकाशं कचिदप्रकाशं नभः प्रकीर्णाम्बुधरं विभाति ।
 कचित्कवित्पर्वतसंनिरुद्धं रूपं यथा शान्तमहार्णवस्य ॥ ९ ॥
 व्यामिश्रितं सर्जकदम्बपुष्पैर्नवं जलं पर्वतधातुताम्रम् ।

रसाकुलं षट्पदसंनिकाशं प्रभुज्यते जम्बुफलं प्रकामम् ।
 अनेकवर्णं पवनावधूतं भूमौ पतत्याम्रफलं विपकम् ॥ ११ ॥
 विद्युत्पताकाः सबलाकमालाः शैलेन्द्रकूटाकृतिसंनिकाशाः ।
 गर्जन्ति मेघाः समुदीर्णनादा मत्ता गजेन्द्रा इव संशुगस्थाः ॥ १२ ॥
 वर्षोदकाऽऽप्यायितशाद्वलानि प्रवृत्तनृत्तोत्सववर्हिणानि ।
 वनानि निवृष्टबलाहकानि पश्याऽपराह्वेवधिकं विभान्ति ॥ १३ ॥
 समुद्रहन्तः सलिलातिभारं बलाकिनो वारिधरा नदन्तः ।
 महत्सु शृङ्गेषु महीधराणां विश्रम्य विश्रम्य पुनः प्रयान्ति ॥ १४ ॥
 मेघाभिकामा परिसंपतन्ती संमोदिता भाति बलाकपंक्तिः ।
 वातावधूता वरपौण्डरीकी लम्बेव माला रुचिराऽम्बरस्य ॥ १५ ॥
 बालेन्द्रगोपन्तरच्चित्रितेन विभाति भूमिर्नवशाद्वलेन ।
 गात्रानुपृक्तेन शुक्रप्रभेण नारीव लाक्षोक्षितकम्बलेन ॥ १६ ॥
 जाता वनान्ताः शिखिसुप्रनृत्ता जाताः कदम्बाः सकदम्बशाखाः ।
 जाता वृषा गोषु समानकामा जाता मही सख्यवनाभिरामा ॥ १७ ॥
 वहन्ति वर्षन्ति नदन्ति भान्ति ध्यायन्ति नृत्यन्ति समाश्वसन्ति ।
 नद्यो घना मत्तगजा वनान्ताः प्रियाविहीनाः शिखिनः प्लवंगाः ॥ १८ ॥
 प्रहर्षिताः केतकिपुष्पगन्धमाघ्राय मत्ता वननिर्करेषु ।
 प्रपातशब्दाकुलिता गजेन्द्राः सार्धं मयूरैः समदा नदन्ति ॥ १९ ॥
 धारानिपातैरभिहन्यमानाः कदम्बशाखासु विलम्बमानाः ।
 क्षणार्जितं पुष्परसावगाढं शनैर्मदं षट्चरणास्त्यजन्ति ॥ २० ॥
 अङ्गारचूर्णोत्करसंनिकाशैः फलैः सुपर्याप्तरसैः समृद्धैः ।
 जम्बूदुमाणां प्रविभान्ति शाखा निपीयमाना इव षट्पदीधैः ॥ २१ ॥
 तडित्पताकाभिरलङ्कृताना मुदीर्णगम्भीरमहारवाणाम् ।
 विभान्ति रूपाणि बलाहकानां रणोत्सुकानामिव दानगणान् ॥ २२ ॥

मार्गानुगः शैलवनानुसारी संप्रस्थितो मेघरवं निशम्य ।
 युद्धाभिकामः प्रतिनादशङ्की मत्तो गजेन्द्रः प्रतिर्सनिवृत्तः ॥ २३ ॥
 कचित्प्रगीता इव पट्पदौघैः कचित्प्रनृत्ता इव नीलकरणैः ।
 कचित्प्रमत्ता इव वारणेन्द्रैर्विभान्त्यनैकाश्रयिणो वनान्ताः ॥ २४ ॥
 मुक्तासमाभं सलिलं पतद्वै सुनिर्मलं पत्रपुटेषु लग्नम् ।
 दृष्ट्वा विवर्णच्छदना विहंगाः सुरेन्द्रदत्तं तृषिताः पिवन्ति ॥ २५ ॥
 पट्पादतन्त्रीमधुराभिधारं प्लवंगमोदीरितकरणतालम् ।
 आविष्कृतं मेघमृदङ्गनादैर्वनेषु संगीतमिव प्रवृत्तम् ॥ २६ ॥
 कचित्प्रनृत्तेः कच्चिदुन्नदद्भिः कच्चिच्च वृक्षाग्रनिषण्णकायैः ।
 व्यालम्बवर्हाभरणैर्मयूरैर्वनेषु संगीतमिव प्रवृत्तम् ॥ २७ ॥
 स्वनैर्वनानां प्लवगाः प्रबुद्धा विहाय निद्रां चिरसंनिरुद्धाम् ।
 अनेकरूपाकृतिवर्णनादा नवाम्बुधाराभिहता नदन्ति ॥ २८ ॥
 नीलेषु नीला नववारिपूर्णा मेघेषु मेघाः प्रतिभान्ति सक्ताः ।
 द्वाग्निदग्धेषु द्वाग्निदग्धाः शैलेषु शैला इव बद्धमूलाः ॥ २९ ॥
 प्रमत्तसंनदादितवर्हिणानि सशक्रगोपाकुलशाद्वलानि ।
 चरन्ति नीपार्जुनवासितानि गजाः सुरम्याणि वनान्तराणि ॥ ३० ॥
 नवाम्बुधाराहतकेसराणि ध्रुवं परित्यज्य सरोरुहाणि ।
 कदम्बपुष्पाणि सकेसराणि नवानि दृष्ट्वा भ्रमराः पिवन्ति ॥ ३१ ॥
 मत्ता गजेन्द्रा मुदिता गवेन्द्रा वनेषु विक्रान्ततरा मृगेन्द्राः ।
 रम्या नगेन्द्रा निभृता नरेन्द्राः प्रकोडितो वारिधरैः सुरेन्द्रः ॥ ३२ ॥
 मेघाः समुद्भूतसमुद्रनादा महाजलौघैर्गगनावलम्बाः ।
 नदीस्तटाकानि सरांसि वापीर्महीं च कृत्स्नामपवाहयन्ति ॥ ३३ ॥
 वर्षप्रवेगा विपुलाः पतन्ति प्रवान्ति वाताः समुदीर्णवेगाः ।
 प्रनष्टकलाः प्रवहन्ति शीघ्रं नद्यो जलं विप्रतिपन्नमार्गाः ॥ ३४ ॥

नरैर्नरेन्द्रा इव पर्वतेन्द्राः सुरेन्द्रनीतैः पवनोपनीतैः ।
 घनाम्बुकुम्भैरभिषिच्यमाना रूपं श्रियं स्वामिव दर्शयन्ति ॥ ३५ ॥
 घनोपगूढं गगनं न तारा न भास्करो दर्शनमभ्युपैति ।
 नवैर्जलैर्धरणी वितृप्ता तमोविलिप्ता न दिशः प्रकाशाः ॥ ३६ ॥
 महान्ति कूटानि महीधराणां धोराविधौतान्यधिकं विभान्ति ।
 महाप्रमाणैर्विपुलैः प्रपातैर्मुक्ताकलापैरिव लम्बमानैः ॥ ३७ ॥
 शैलोपलप्रस्वस्तमानवेगाः शैलोत्तमानां विपुलाः प्रपाताः ।
 गुहासु संनादितबर्हिणासु हारा विकीर्यन्त इवावभान्ति ॥ ३८ ॥
 शीघ्रं प्रवेगा विपुलाः प्रपाताः निर्धौतशृङ्गोपतला गिरीणाम् ।
 मुक्ताकलापप्रतिमाः पतन्तो महागुहोत्संगतलैर्ध्रियन्ते ॥ ३९ ॥

(श्री वाल्मीकि-रामायणस्य
 किष्किन्धाकाण्ड-२८ सर्गात्)

* शरद्वर्णनम् *

शाखासु सप्तच्छदपादपानां प्रभासु तारार्कनिशाकराणाम् ।
 लीलासु चैवोत्तमवारणानां श्रियं विभज्याऽद्य शरद्वप्रवृत्ता ॥ १ ॥
 संप्रत्यनेकाश्रयचित्रशोभा लक्ष्मीः शरत्कालगुणोपपन्ना ।
 सूर्याऽग्रहस्तप्रतिबोधितेषु पद्माकरेष्वाभ्यधिकं विभाति ॥ २ ॥
 सप्तच्छदानां कुसुमोपगन्धी पट्टपादवृन्दैरनुशीयमानः ।
 मत्तद्विपानां पवनानुसारी दर्पं विनैष्यन्नधिकं विभाति ॥ ३ ॥
 अभ्यागतैश्चारुविशालपक्षैः स्मरप्रियैः पद्मरजोवकीर्णैः ।
 महानदीनां पुलिनोपयातैः क्रीडन्ति हंसाः सह चक्रवाकैः ॥ ४ ॥
 मदप्रगल्भेषु च वारणेषु गवां समूहेषु च दर्पितेषु ।
 प्रसन्नतोयासु च निम्नगाम विद्यानि यवनीर्लम्बा विभान्ति

नमः समीक्ष्याम्बुधरैर्विमुक्तं विमुक्तबर्हाभरणा वनेषु ।
 प्रियास्वरक्ता चिनिवृत्तशोभा गतोत्सवा ध्यानपरा मयूराः ॥ ६ ॥
 मनोज्ञगन्धैः प्रियकैरुल्लैः पुष्पाग्रभाराऽवनताऽग्रशालैः ।
 सुवर्णगौरैर्नयनाभिरामैरुद्योतितानीव वनान्तराणि ॥ ७ ॥
 प्रियान्वितानां नलिनीप्रियाणां वनप्रियाणां कुसुमोद्गतानाम् ।
 मदोत्कटानां मदलालसानां गजोत्तमानां गतयोऽद्य मन्दाः ॥ ८ ॥
 व्यक्तं नमः शस्त्रविधौतवर्णं कृशप्रवाहानि नदीजलानि ।
 कङ्कारशीताः पचनाः प्रयान्ति तमोविमुक्ताश्च दिशः प्रकाशाः ॥ ९ ॥
 सूर्याऽऽतपक्रामणनष्टपङ्का भूमिश्चरोद्धाटितसान्दरेणुः ।
 अन्योन्यवैरेण समायुतानामुद्योगकालोऽद्य नराधिपानाम् ॥ १० ॥
 शरद्गुणाप्याथितरूपशोभाः प्रहर्षिताः पांसुसमुत्थिताङ्गाः ।
 मदोत्कटाः संप्रति युद्धलुब्धा वृषा गवां मध्यगता नदन्ति ॥ ११ ॥
 त्यक्त्वा वराण्यात्मविभूषितानि बर्हाणि तीरोपगता नदीनाम् ।
 निर्भर्त्स्यमाना इव सारसौघैः प्रयान्ति दीना विमना मयूराः ॥ १२ ॥
 वित्रास्य कारणडवचक्रवाकान्महारवैर्भिन्नकटा गजेन्द्राः ।
 सरःसु बद्धाम्बुजभूषणेषु विशोभ्य विशोभ्य जलं पिबन्ति ॥ १३ ॥
 व्यपेतपंकासु सबालुकासु प्रसन्नतोयासु सगोकुलासु ।
 ससारसाऽऽरावविनादितासु नदीषु हंसा निपतन्ति हृष्टाः ॥ १४ ॥
 नदीघनप्रसवणोदकानां मतिप्रवृद्धानिलवर्हिणानाम् ।
 प्लवंगप्रानां च गतोत्सवानां ध्रुवं रवाः संप्रति संप्रनष्टाः ॥ १५ ॥
 अनैकवर्णाः सुविनष्टकाया नवोदितेष्वम्बुधरेषु नष्टाः ।
 क्षुधार्दिता घोरविषा बिलेभ्यश्चिचरोपिता विप्रसरन्ति सर्पाः ॥ १६ ॥
 विपक्वशालिप्रसवानि भुक्त्वा प्रहर्षिता सारसचारुपंक्तिः ।
 नमः समाक्रामति शीघ्रवेगा घातावधूता ग्रथितैव माला ॥ १७ ॥
 सुप्तैकहंसं कुमुदैरुपेतं महाहृदयं सलिलं विभाति ।
 घनैर्विमुक्तं निशि पूर्णचन्द्रं तारागणाकीर्णमिवाऽन्तरिक्षम् ॥ १८ ॥

प्रकीर्णहंसाकुलमेखलानां प्रबुद्धपद्मोत्पलमालिनीनाम् ।
 वाप्युत्तमानामधिकाऽद्य लक्ष्मी वर्गांगनामिव भूषितानाम् ॥ १६ ॥
 वेणुस्वरव्यञ्जिततूर्यमिश्रः प्रत्यूपकालेऽनिलसंप्रवृत्तः ।
 समूर्च्छितो गह्वरगोवृषाणामन्योन्यमापूरयतीव शब्दः ॥ २० ॥
 नवैर्नदीनां कुसुमप्रहासैर्व्याधूयमानैर्मृदुमारुतेन ।
 धौताऽमलक्षीमपटप्रकाशैः कूलानि काशैरुपशोभितानि ॥ २१ ॥
 वनप्रचण्डा मधुपानशौण्डाः प्रियान्विताः पट्चरणाः प्रहृष्टाः ।
 वनेषु मत्ताः पवनानुयात्रां कुर्वन्ति पद्मासनरेणुगौराः ॥ २२ ॥
 जलं प्रसन्नं कुसुमप्रहासं क्रौञ्चस्वनं शालिवनं विपक्रम् ।
 मृदुश्च वायुर्विमलश्च चन्द्रः शंसन्ति वर्षव्यपनीतकालम् ॥ २३ ॥
 लोकं सुवृष्ट्या परितोषयित्वा नदीस्तटाकानि च पूरयित्वा ।
 निष्पन्नसस्यां वसुधां च कृत्वा त्यक्त्वा नभस्तोयधराः प्रनष्टाः ॥ २४ ॥
 प्रसन्नसलिलाः सौम्य कुरराऽभिविनादिताः ।
 चक्रवाकगणाकीर्णा विभान्ति सलिलाऽऽशयाः ॥ २५ ॥
 अन्योन्यवद्धवैराणां जिगीषूणां नृपात्मज ।
 उद्योगसमयः सौम्य पार्थिवानामुपस्थितः ॥ २६ ॥

(श्री वाल्मीकि-रामायणस्य
 किष्किन्ध्याकाण्ड ३० सर्गात्)

* हेमन्तवर्णनम् *

वसतस्तस्य तु सुखं राघवस्य महात्मनः ।
 शरद्व्यपाये हेमन्त ऋतुरिष्टः प्रवर्तत ॥ १ ॥
 स कदाचित्प्रभातायां शर्वर्यां रघुनन्दनः ।
 प्रययाऽवभिषेकार्थं रम्यां गोदाधरीं नदीम् ॥ २ ॥

प्रहः कलशहस्तस्तु सीतया सह वीर्यवान् ।
 पृष्ठतोऽनुव्रजन्भ्राता सौमित्रिरिदमब्रवीत् ॥ ३ ॥
 अयं स कालः संप्राप्तः प्रियो यस्ते प्रियंवद ! ।
 अलंकृत इवाऽऽभाति येन संवत्सरः शुभः ॥ ४ ॥
 नीहारपरुषो लोकः पृथिवी सस्यमालिनी ।
 जलान्यनुपभोग्यानि सुभगो हव्यवाहनः ॥ ५ ॥
 नवाऽऽग्रयणपूजाभिरभ्यर्च्य पितृदेवताः ।
 कृताऽऽग्रयणकाः काले सन्तो विगतकल्मषाः ॥ ६ ॥
 प्राज्यकामा जनपदाः संपन्नतरगोरसाः ।
 विचरन्ति महीपाला यात्रार्थं विजिगीषवः ॥ ७ ॥
 सेवमाने दृढं सूर्ये दिशमन्तकसेविताम् ।
 विहीनतिलकेव स्त्री नोत्तरा दिक्प्रकाशते ॥ ८ ॥
 प्रकृत्या हिमकोशाढ्यो दूरसूर्यश्च सांप्रतम् ।
 यथार्थनामा सुव्यक्तं हिमवान्हिमवान्गिरिः ॥ ९ ॥
 अत्यन्तसुखसंचारा मध्याह्ने स्पर्शतः सुखाः ।
 दिवसाः सुभगादित्या शंखायासलिलदुर्भगाः ॥ १० ॥
 मृदुसूर्याः सुनीहाराः पटुशीताः समाहिताः ।
 शून्यारण्या हिमध्वस्ता दिवसा भान्ति सांप्रतम् ॥ ११ ॥
 निवृत्ताऽऽकाशशयनाः पुष्पनीता हिमारुणाः ।
 शीतवृद्धतराऽऽयामा स्त्रियामा यान्ति सांप्रतम् ॥ १२ ॥
 रविसंक्रान्त सौभाग्यस्तुषाराऽऽरुणमण्डलः ।
 निःश्वासाऽन्ध इवाऽऽदर्शश्चन्द्रमा न प्रकाशते ॥ १३ ॥
 ज्योत्स्नातुषारमलिता पौर्णमास्यां न राजते ।
 सीतेव चातऽऽपश्यामा लक्ष्यते न च शोभते ॥ १४ ॥

प्रकृत्या शीतलस्पर्शो हिमविद्धश्च सांप्रतम् ।
 प्रवाति पश्चिमो वायुः काले द्विगुणशीतलः ॥ १५ ॥
 वाष्पच्छन्नान्यरण्यानि यवगोधूमवन्ति च ।
 शोभन्तेऽभ्युदिते सूर्ये नदद्भिः क्रौञ्चसारसैः ॥ १६ ॥
 खर्जूरपुष्पाकृतिभिः शिरोभिः पूर्णतरुदुलैः ।
 शोभन्ते किञ्चिदालम्बाः शालयः कनकप्रभाः ॥ १७ ॥
 मयूखैरुपसर्पद्भिर्हिमनीहारसंवृतैः ।
 दूरमप्युदितः सूर्यः शशाङ्क इव लक्ष्यते ॥ १८ ॥
 आग्राह्यवीर्यः पूर्वाह्णे मध्याह्ने स्पर्शतः सुखः ।
 संसक्तः किञ्चिदापाण्डु रातपः शोभते क्षितौ ॥ १९ ॥
 अवश्यायनिपातेन किञ्चित्प्रक्लृप्तशाद्वला ।
 वनानां शोभते भूमिर्निविष्टतरुणातपा ॥ २० ॥
 स्पृशन्सुविपुलं शीतमुदकं द्विरदः सुखम् ।
 अत्यन्ततृपितो वन्यः प्रतिसंहरते करम् ॥ २१ ॥
 एते हि समुपासीना विहगा जलचारिणः ।
 नाऽवगाहन्ति सलिलमप्रगल्भा इवाऽऽहवम् ॥ २२ ॥
 अवश्यायतमोनद्धा नीहारतमसाऽऽवृताः ।
 प्रसुप्ता इव लक्ष्यन्ते विपुष्पा वनराजयः ॥ २३ ॥
 वाष्पसंल्लसलिला रुतविज्ञेयसारसाः ।
 हिमार्द्रवालुकास्तीरैः सरितो भान्ति सांप्रतम् ॥ २४ ॥

(श्री वाल्मीकि रामायणस्य)

(अरण्यकाण्ड १६ सर्गात्)

* चन्द्रवर्णनम् *

ततः स मध्यगतमंशुमन्तं ज्योत्स्ना वितानं मुहुर्ब्रूमन्तम् ।
 ददर्श धीमान्भुवि भानुमन्तं गोष्ठे वृषं मत्तमिव भ्रमन्तम् ॥ १ ॥
 लोकस्य पापानि विनाशयन्तं महोदधिं चाऽपि समेधयन्तम् ।
 भूतानि सर्वाणि विराजयन्तं ददर्श शीतांशु मथाऽभियान्तम् ॥ २ ॥
 या भांति लक्ष्मीभुवि मन्दरस्था यथा प्रदोषेषु च सागरस्था ।
 तथैव तोयेषु च पुष्करस्था रराज सा चारुनिशाकरस्था ॥ ३ ॥
 हंसो यथा राजतपञ्जरस्थः सिंहो यथा मन्दरकंदरस्थः ।
 वीरो यथा गर्वितकुञ्जरस्थश्चन्द्रोऽपि बभ्राज तथाऽम्बरस्थः ॥ ४ ॥
 स्थितः ककुब्जानिव तीक्ष्णशृङ्गो महाऽखिलः श्वेत इवाध्वशृङ्गः ।
 हस्तीव जाम्बूनदबद्धशृङ्गो विभाति चन्द्रः परिपूर्णशृङ्गः ॥ ५ ॥
 विनष्टशीताऽम्बुतुषारपङ्क्तौ महाग्रहग्राहविनष्टपङ्क्तः ।
 प्रकाशलक्ष्म्याश्रयनिर्मलाङ्को रराज चन्द्रो भगवान्जलाङ्कः ॥ ६ ॥
 शिलातलं प्राप्य यथा मृगेन्द्रो महारणं प्राप्य यथा गजेन्द्रः ।
 राज्यं समासाद्य यथा नरेन्द्रस्तथा प्रकाशो विरराज चन्द्रः ॥ ७ ॥

(श्री वाल्मीकि रामायणस्य)

सुन्दरकाण्ड ५म सर्गात्



* श्रीकृष्णार्जुनसंवादः *

प्रथमोऽध्यायः

धृतराष्ट्र उवाच

धर्मक्षेत्रे कुरुक्षेत्रे समवेता युयुत्सवः ।

मामकाः पांडवाश्चैव किमकुर्वत संजयः ॥ १ ॥

संजय उवाच

दृष्ट्वा तु पाण्डवानोंकं व्यूढं दुर्योधनस्तदा ।

आचार्यमुपसंगम्य राजा वचनमब्रवीत् ॥ २ ॥

पश्यैतां पांडुपुत्राणामाचार्य महतीं चमूम् ।

व्यूढां द्रुपदपुत्रेण तव शिष्येण धीमता ॥ ३ ॥

अत्र शूरा महेष्वासा भीमार्जुनसमा युधि ।

युयुधानो विराटश्चद्रुपदश्च महारथः ॥ ४ ॥

धृष्टकेतुश्चेकितानः कशिराजश्च वीर्यवान् ।

पुरुजित्कुन्तिभोजश्च शैब्यश्चनर पुंगवः ॥ ५ ॥

युधामन्युश्च विक्रान्त उत्तमौजाश्चवीर्यवान् ।

सौभद्रो द्रौपदेयाश्च सर्व एव महारथाः ॥ ६ ॥

अस्माकं तु विशिष्टा ये तान्निबोध द्विजोत्तम ! ।

नायका मम सैन्यस्य संज्ञार्थं तान्ब्रवीमि ते ॥ ७ ॥

भवान् भीष्मश्च कर्णश्च कृपश्च समितिजयः ।

अश्वत्थामा निकर्णश्च सौमैरथिनाम् ॥

अन्ये च बहवः शूरा मदर्थे त्यक्तजीविताः ।
 नानाशस्त्रप्रहरणाः सर्वे युद्धविशारदाः ॥ ६ ॥
 अपर्याप्तं तदस्माकं बलं भीष्माभिरक्षितम् ।
 पर्याप्तं त्विदमेतेषां बलं भीष्माभिरक्षितम् ॥ १० ॥
 अयनेषु च सर्वेषु यथाभागमवस्थिताः ।
 भीष्ममेवाभिरक्षंतु भवंतः सर्व एव हि ॥ ११ ॥
 तस्य संजनयन्हर्षं कुरुवृद्धः पितामहः ।
 सिंहनादं विनद्योच्चैः शंखं दध्मौ प्रतापवान् ॥ १२ ॥
 ततः शंखाश्च भेर्यश्च पणवानकगोमुखाः ।
 सहस्रैवाभ्यहन्यंत स शब्दस्तुमुलोऽभवत् ॥ १३ ॥
 ततः श्वेतैर्हयैर्युक्ते महति स्यन्दने स्थितौ ।
 माधवः पाण्डवश्चैव दिव्यौ शंखौ प्रदध्मतुः ॥ १४ ॥
 पाँचजन्यं हृषीकेशो देवदत्तं धनञ्जयः ।
 पौंड्रं दध्मौ महाशंखं भीमकर्मा वृकोदरः ॥ १५ ॥
 अनन्तविजयं राजा कुन्तीपुत्रो युधिष्ठिरः ।
 नकुलः सहदेवश्च सुघोषमणिपुष्पकौ ॥ १६ ॥
 काश्यश्च परमेष्वासः शिखण्डी च महारथः ।
 धृष्टद्युम्नो विराटश्च सात्यकिश्चापराजितः ॥ १७ ॥
 द्रुपदो द्रौपदेयाश्च सर्वशः पृथिवीपते ! ।
 सौभद्रश्च महाबाहुः शंखान्दध्मुः पृथक्पृथक् ॥ १८ ॥
 स घोषो धार्तराष्ट्राणां हृदयानि व्यदारयत् ।
 नभश्च पृथिवीं चैव तुमुलौ व्यनुनादयन् ॥ १९ ॥
 अथ व्यवस्थितान्दृष्ट्वा धार्तराष्ट्रान्कपिध्वजः ।

अर्जुन उवाच

हृषीकेशं तदा वाक्यमिदमाह महीपते ।
 सेनयोरुभयोर्मध्ये रथं स्थापय मेऽच्युत ! ॥ २१ ॥
 यावदेतान्निरीक्षेऽहं योद्धुं कामानवस्थितान् ।
 कैर्मया सह योद्धव्यमस्मिन्नणसमुद्यमे ॥ २२ ॥
 योत्स्यमानानवेक्षेऽहं य एते ऽत्र समागताः ।
 धार्तराष्ट्रस्य दुर्बुद्धे र्युद्धे प्रियचिकीर्षवः ॥ २३ ॥

संजय उवाच

एवमुक्तो हृषीकेशो गुडाकेशेन भारत ! ।
 सेनयोरुभयोर्मध्ये स्थापयित्वा रथोत्तमम् ॥ २४ ॥
 भीष्मद्रोणप्रमुखतः सर्वेषां च महीक्षिताम् ।
 उवाच पार्थ ! पश्यैतान्समवेतान्कुरुनिति ॥ २५ ॥
 तत्राऽपश्यत्स्थितान्पार्थः पितृनथ पितामहान् ।
 आचार्यान् मातुलान्भ्रातृन्पुत्रान्पौत्रान्सखींस्तथा ॥ २६ ॥
 श्वशुरान्सुहृदश्चैव सेनयोरुभयोरपि ।
 तान्समीक्ष्य स कौंतेयः सर्वान्बधून्वर्षस्थितान् ॥ २७ ॥
 कृपया परयाऽऽविष्टो विषीदन्निदमब्रवीत् ।

अर्जुन उवाच

दृष्ट्वैव स्वजनं कृष्ण ! युयुत्सुं समुपस्थितम् ॥ २८ ॥
 सीदन्ति मम गात्राणि मुखं च परिशुष्यति ।
 वेपथुश्च शरीरे मे रोमहर्षश्च जायते ॥ २९ ॥
 गाँडोवं खंसते हस्तारवक्त्रैव परिदह्यते ।
 न च शक्नोम्यवस्थातुं भ्रमतीव च मे मनः ॥ ३० ॥

निमित्तानि च पश्यामि विपरीतानि केशव ! ।
 न च श्रेयोऽनुपश्यामि हत्वा स्वजनमाहवे ॥ ३१ ॥
 न कांक्षे विजयं कृष्ण ! न च राज्यं सुखानि च ।
 किं नो राज्येन गोविन्द ! किं भोगैर्जीवितेन वा ॥ ३२ ॥
 येषामर्थे कांक्षितं नो राज्यं भोगाः सुखानि च ।
 त इमेऽवस्थिता युद्धे प्राणांस्त्यक्त्वा धनानि च ॥ ३३ ॥
 आचार्याः पितरः पुत्रास्तथैव च पितामहाः ।
 मातुलाः श्वशुराः पौत्राः श्यालाः संबंधिनस्तथा ॥ ३४ ॥
 एतान्न हंतुमिच्छामि घ्नतोऽपि मधुसूदन ! ।
 अपि त्रैलोक्यराज्यस्य हेतोः किनु महीकृते ॥ ३५ ॥
 निहत्य धार्तराष्ट्रान्नः का प्रीतिः स्याजनार्दन ! ।
 पापमेवाश्रयेदस्मान्हत्वैतानाततायिनः ॥ ३६ ॥
 तस्मान्नार्हा वयं हंतुं धार्तराष्ट्रान्स्वबान्धवान् ।
 स्वजनं हि कथं हत्वा सुखिनः स्याम माधव ! ॥ ३७ ॥
 यद्यप्येते न पश्यन्ति लोभोपहतचेतसः ।
 कुलक्षयकृतं दोषं मित्रद्रोहे च पातकम् ॥ ३८ ॥
 कथं न ह्ययमस्माभिः पापादस्मान्निवर्तितुम् ।
 कुलक्षयकृतं दोषं प्रपश्यद्भिर्जनार्दन ! ॥ ३९ ॥
 कुलक्षये प्रणश्यन्ति कुलधर्माः सनातनाः ।
 धर्मो नष्टे कुलं कृत्स्नं मधर्मोऽभिभवत्युत ॥ ४० ॥
 अधर्माऽभिभवत्कृष्ण ! प्रदुष्यति कुलस्त्रियः ।
 स्त्रीषु दुष्टासु वार्ष्णेय ! जायते वर्णसंकरः ॥ ४१ ॥
 दोषैरेतैः कुलघ्नानां वर्णसंकरकारकैः ।
 उत्साद्यन्ते जातिधर्माः कुलधर्माश्च शाश्वताः ॥ ४२ ॥
 उत्सन्नकुलधर्माणां मनुष्याणां जनार्दन ! ।
 नरके नियतं वासो भवतीत्यनुशुश्रुम ॥ ४३ ॥

अहो बत महत्पापं कर्तुं व्यवसिता वयम् ।
 यद्राजसु बलोमेन हंतुं स्वजन मुद्यताः ॥ ४४ ॥
 यदि मामप्रतीकारमशस्त्रं शस्त्रपाणयः ।
 धार्तराष्ट्रा रणे हन्युस्तन्मे क्षेमतरं भवेत् ॥ ४५ ॥

संजय उवाच

एवमुक्त्वाऽर्जुनः संख्ये रथोपस्थ उपाविशत् ।
 विसृज्य सशरं चार्प शोकसंविग्नमानसः ॥ ४६ ॥
 ॥ इति प्रथमोऽध्यायः ॥

द्वितीयोऽध्यायः

संजय उवाच

तं तथा कृपयाविष्टमश्रुपूर्णकुलेऽऽक्षणम् ।
 विषोदंतमिदं वाक्य मुवाच मधुसूदनः ॥ १ ॥

श्री भगवानुवाच

कुतस्त्वा कश्मलमिदं विषमे समुपस्थितम् ।
 अनार्यजुष्टमस्वर्ग्यं मकीर्तिकरमर्जुन ! ॥ २ ॥
 क्लृप्तं मा स्म गमः पार्थ ! नैतत्त्रय्युपपद्यते ।
 जुद्धं हृदयदीर्बल्यं त्यक्तवोत्तिष्ठ परंतप ! ॥ ३ ॥

अर्जुन उवाच

कथं भीष्ममहं संख्ये द्रोणं च मधुसूदन ! ।
 इषुभिः प्रतियोत्स्यामि पूजार्हाच्चरिसूदन ! ॥ ४ ॥

गुरुनहत्वा हि महानुभावाञ्छ्रेयो भोक्तुं भैक्ष्यमपीह लोके ।
हत्वाऽर्थकामांस्तु गुरुनिर्हैव भुञ्जीय भोगात्रुधिरप्रदिग्धान् ॥ ५ ॥
न चैतद्विष्णुः कतरन्नो गरीयो यद्वा जयेम यदि वा नो जयेयुः ।
यानैव हत्वा न जिजीविषामस्तेऽवस्थिताः संमुखे धार्तराष्ट्राः ॥ ६ ॥
कार्पण्यदोषोपहतस्वभावः पृच्छामि त्वां धर्मसंमूढचेताः ।
यच्छ्रेयः स्यान्निश्चितं ब्रूहि तन्मे शिष्यस्तेऽहं शाधि मां त्वां प्रपन्नम् ॥ ७ ॥
न हि प्रपश्यामि ममाऽपनुद्याद्यच्छोकमुच्छोषणमिन्द्रियाणाम् ।
अवाप्य भूमावसपत्नमृद्धं राज्यं सुराणामपि चाधिपत्यम् ॥ ८ ॥

संजय उवाच

एवमुक्त्वा हृषीकेशं गुडाकेशः परंतपः ।
न योत्स्य इति गोविन्दमुक्त्वा तूष्णीं बभूव ह ॥ ९ ॥
तमुवाच हृषीकेशः प्रहसन्निव भारत !
सैनयोरुभयोर्मध्ये विपीदन्तमिदं वचः ॥ १० ॥

श्री भगवानुवाच

अशोच्यानन्वशोचस्त्वं प्रज्ञावादांश्च भाषसे ।
गतासूनगतासूंश्च नानुशोचंति पंडिताः ॥ ११ ॥
न त्वेवाऽहं जातु नाऽऽसं न त्वं नैमे जनाधिपाः ।
न चैव न भविष्यामः सर्वे वयमतः परम् ॥ १२ ॥
देहिनोऽस्मिन् यथा देहे कौमारं यौवनं जरा ।
तथा देहांतरप्राप्तिर्धीरस्तत्र न मुह्यति ॥ १३ ॥
मात्रास्पर्शास्तु कौंतेय ! शीतोष्णसुखदुःखदाः ।
आगमापायिनो नित्यास्तांस्तितिक्षस्व भारत ! ॥ १४ ॥
यं हि न व्यथयत्येते पुरुषं पुरुषर्षभ ! ।

नाऽसतो विद्यते भावो नाऽभावो विद्यते सतः ।
 उभयोरपि दृष्टोन्तस्त्वनयोस्तत्त्वदर्शिभिः ॥ १६ ॥
 अविनाशि तु तद्विद्धि येन सर्वं मिदं ततम् ।
 विनाशमव्ययस्याऽस्य न कश्चित्कर्तुमर्हति ॥ १७ ॥
 अंतर्बत इमे देहा नित्यस्योक्ताः शरीरिणः ।
 अनाशिनोऽप्रमेयस्य तस्माद्युद्धयस्व भारत ॥ १८ ॥
 य एनं वेत्ति हंतारं यश्चैनं मन्यते हतम् ।
 उभौ तौ न विजानीतो नायं हन्ति न हन्यते ॥ १९ ॥
 न जायते म्रियते वा कदाचि-
 ज्ञायं भूत्वा भविता वा न भूयः ।
 अजो नित्यः शाश्वतोऽयं पुराणो,
 न हन्यते हन्यमाने शरीरे ॥ २० ॥
 वेदाविनाशिनं नित्यं य एनमजमव्ययम् ।
 कथं स पुरुषः पार्थ कं घातयति हंति कम् ॥ २१ ॥
 वासांसि जीर्णानि यथा विहाय,
 नवानि गृह्णाति नरोऽपराणि ।
 तथा शरीराणि विहाय जीर्णा-
 न्यन्यानि संयाति नवानि देही ॥ २२ ॥
 नैनं छिन्दति शस्त्राणि नैनं दहति पावकः ।
 न चैनं कलेदयंत्यापो न शोषयति मारुतः ॥ २३ ॥
 अच्छेद्योऽयमदाहोऽयमक्लेद्योऽशोष्य एव च ।
 नित्यः सर्वगतः स्थाणुरखलोऽयं सनातनः ॥ २४ ॥
 अव्यक्तोऽयमचित्योऽयमविकार्योऽयमुच्यते ।
 तस्मादेवं विदित्वैनं नानुशोचितुमर्हसि ॥ २५ ॥
 अथ चैनं नित्यजातं नित्यं वा मन्यसे मृतम् ।
 तथापि त्वं महाबाहो ! नैनं शोचितुमर्हसि ॥ २६ ॥

जातस्य हि ध्रुवो मृदु ध्रुवं जन्म मृतस्य च ।
तस्मादपरिहार्येऽर्थे न त्वं शोचितुमर्हसि ॥ २७ ॥
अव्यक्तादीनि भूतानि व्यक्तमध्यानि भारत !

अव्यक्तनिधनान्येव तत्र का परिदेवता ॥ २८ ॥

आश्चर्यवत्पश्यति कश्चिदेन-
माश्चर्यवद्ब्रूदति तथैव चान्यः ।

आश्चर्यवच्चैनमन्यः शृणोति

श्रुत्वाप्येनं वेद न चैव कश्चित् ॥ २९ ॥

देही नित्यमवध्योऽयं देहे सर्वस्य भारत !

तस्मात्सर्वाणि भूतानि न त्वं शोचितुमर्हसि ॥ ३० ॥

स्वधर्ममपि चावेक्ष्य न विकल्पितुमर्हसि ।

धर्म्याद्धि युद्धाच्छ्रेयोऽन्यत्क्षत्रियस्य न विद्यते ॥ ३१ ॥

यदृच्छया चोपपन्नं स्वर्गद्वारमपावृतम् ॥

सुखिनः क्षत्रियाः पार्थ ! लभन्ते युद्धमीदृशम् ॥ ३२ ॥

अथ चेत्त्वमिमं धर्म्यं संग्रामं न करिष्यसि ।

ततः स्वधर्मं कीर्तिं च हित्वा पापमवाप्स्यसि ॥ ३३ ॥

अकीर्तिं चापि भूतानि कथयिष्यन्ति तेऽव्ययाम् ।

संभावितस्य चाकीर्तिं मरणदतिरिच्यते ॥ ३४ ॥

भयाद्रणादुपरतं मंस्यन्ते त्वां महारथाः ।

येषां च त्वं बहुमतो भूत्वा यास्यसि लाघवम् ॥ ३५ ॥

अवाच्यवादांश्च बहु न्वदिष्यन्ति तवाऽहिताः ॥

निदंतस्तव सामर्थ्यं ततो दुःखतरं नु किम् ॥ ३६ ॥

हतो वा प्राप्स्यसि स्वर्गं जित्वा वा भोक्ष्यसे महीम् ।

तस्मादुत्तिष्ठ कौतेय ! युद्धाय कृतनिश्चयः ॥ ३७ ॥

सुखदुःखे समे कृत्वा लाभालाभौ जयाजयौ ।

एषा ते ऽभिहिता सांख्ये बुद्धिर्योगे त्विमां शृणु ।
 बुद्ध्या युक्तो यया पार्थ ! कर्मबन्धं प्रहास्यसि ॥ ३६ ॥
 नेहाभिक्रमनाशोऽस्ति प्रत्यवायो न विद्यते ।
 स्वल्पमप्यस्य धर्मस्य त्रायते महतो भयात् ॥ ४० ॥
 व्यवसायात्मिका बुद्धिरेकेह कुरुनन्दन !
 बहुशाखा ह्यनन्ताश्च बुद्धयोऽव्यवसायिनाम् ॥ ४१ ॥
 यामिमां पुष्पितां वाचं प्रवदंत्यविपश्चितः ।
 वेदवादरताः पार्थ ! नान्यदस्तीतिवादिनः ॥ ४२ ॥
 कामात्मानः स्वर्गपरा जन्मकर्मफलप्रदाम् ।
 क्रियाविशेषबहुलां भोगैश्वर्यगतिं प्रति ॥ ४३ ॥
 भोगैश्वर्यप्रसक्तानां तयाऽपहृतचेतसाम् ।
 व्यवसायात्मिका बुद्धिः समाधौ न विधीयते ॥ ४४ ॥
 त्रैगुण्यविषया वेदा निस्त्रैगुण्यो भवाऽर्जुन !
 निर्द्वन्द्वो नित्यसत्त्वस्थो निर्योगक्षेम आत्मवान् ॥ ४५ ॥
 यावानर्थं उदपाने सर्वतः संप्लुतोदके ।
 तावान्सर्वेषु वेदेषु ब्राह्मणस्य विजानतः ॥ ४६ ॥
 कर्मण्येवाधिकारस्ते मा फलेषु कदाचन ।
 मा कर्मफलहेतुर्भूर्मा ते संगोऽस्त्वकर्मणि ॥ ४७ ॥
 योगस्थः कुरु कर्माणि संगं त्यक्त्वा धनंजय ।
 सिद्धयसिद्धयोः समो भूत्वा समत्वं योग उच्यते ॥ ४८ ॥
 दूरेण ह्यवरं कर्म बुद्धियोगाद्धनंजय !
 बुद्धौ शरणमन्विच्छ कृपणाः फलहेतवः ॥ ४९ ॥
 बुद्धियुक्तो जहातीह उभे सुकृतदुष्कृते ।
 तस्माद्योगाय युज्यस्व योगः कर्मसु कौशलम् ॥ ५० ॥
 कर्मजं बुद्धियुक्ता हि फलं त्यक्त्वा मनीषिणः ।
 जन्मबन्धविनिर्मुक्ताः पदं गच्छंत्यनामयम् ॥ ५१ ॥

यदा ते मोहकलिलं बुद्धिर्व्यतितरिष्यति ।

तदा गतासि निर्वेदं श्रोतव्यस्य श्रुतस्य च ॥ ५२ ॥

श्रुतिविप्रतिपन्ना ते यदा स्थास्यति निश्चला ।

समाधावचला बुद्धिस्तदा योगमवाप्स्यसि ॥ ५३ ॥

अर्जुन उवाच

स्थितप्रज्ञस्य का भाषा समाधिस्थस्य केशव !

स्थितधीः किं प्रभाषेत किमासीत ब्रजेत किम् ॥ ५४ ॥

श्री भगवानुवाच

प्रजहाति यदा कामान्सर्वान्पार्थ ! मनोगतान् ।

आत्मन्येवात्मना तुष्टः स्थितप्रज्ञस्तदोच्यते ॥ ५५ ॥

दुःखेष्वनुद्विग्नमनाः सुखेषु विगतस्पृहः ।

वीतरागभयक्रोधः स्थितधीर्मुनिरुच्यते ॥ ५६ ॥

यः सर्वत्रानभिस्नेहस्तत्तत्प्राप्य शुभाशुभम् ।

नाभिनन्दति न द्वेष्टि तस्य प्रज्ञा प्रतिष्ठिता ॥ ५७ ॥

यदा संहरते चायं कूर्मोऽङ्गानीव सर्वशः ।

इन्द्रियाणीन्द्रियार्थभ्यस्तस्य प्रज्ञा प्रतिष्ठिता ॥ ५८ ॥

विषया विनिवर्तते निराहारस्य देहिनः ।

रसवर्जं रसोप्यस्य परं दुष्टं निवर्त्तते ॥ ५९ ॥

यततो ह्यपि कीर्तेय ! पुरुषस्य विपश्चितः ।

इन्द्रियाणि प्रमाथीनि हरन्ति प्रसभं मनः ॥ ६० ॥

तानि सर्वाणि संयम्य युक्त आसीत मत्परः ।

वशे हि यस्येन्द्रियाणि तस्य प्रज्ञा प्रतिष्ठिता ॥ ६१ ॥

ध्यायतो विषयान्पुंसःसंगस्तेषूपजायते ।

संगात्संजायते कामः कामात्क्रोधोऽभिजायते ॥ ६२ ॥

क्रोधान्नवतिसंमोहः संमोहात्स्मृतिविभ्रमः ।

रागद्वेषवियुक्तेस्तु विषयानिन्द्रियैश्चरन् ।
 आत्मवश्यैर्विधेयात्मा प्रसादमधिगच्छति ॥ ६४ ॥
 प्रसादे सर्वदुःखानां हानिरस्योपजायते ।
 प्रसन्नचेतसो ह्याशु बुद्धिः पर्यवतिष्ठते ॥ ६५ ॥
 नास्ति बुद्धिरयुक्तस्य न चाऽयुक्तस्य भावना ।
 न चाऽभावयतः शान्ति रशांतस्य कुतः सुखम् ॥ ६६ ॥
 इन्द्रियाणां हि चरतां यन्मनोऽनुविधीयते ।
 तदस्य हरति प्रज्ञां वायुर्नावमिवांऽभसि ॥ ६७ ॥
 तस्माद्यस्य महाबाहो ! निगृहीतानि सर्वशः ।
 इन्द्रियाणीन्द्रियार्थेभ्यस्तस्य प्रज्ञा प्रतिष्ठिता ॥ ६८ ॥
 या निशा सर्वभूतानां तस्यां जागर्ति संयमी ।
 यस्यां जाग्रति भूतानि सा निशा पश्यतो मुनेः ॥ ६९ ॥
 आपूर्यमाणमचलप्रतिष्ठं समुद्रमापः प्रविशति यद्वत् ।
 तद्वत्कामा यं प्रविशति सर्वे स शान्तिमाप्नोति न कामकामी ॥ ७० ॥
 विहाय कामान्यः सर्वान्पुमांश्चरति निःस्पृहः ।
 निर्ममो निरहंकारः स शान्तिमधिगच्छति ॥ ७१ ॥
 एषा ब्राह्मी स्थितिः पार्थ ! नैनां प्राप्य विमुह्यति ।
 स्थित्वाऽस्यामंतकालेऽपि ब्रह्म निर्वाणमृच्छति ॥ ७२ ॥
 (इति भगवद्गीतायाः द्वितीयोऽध्यायः
 श्री व्यासकृतमहाभारतात्)

* सुशब्द-प्रयोग-महिमा *

यस्तु प्रयुङ्क्ते कुशलो विशेषे,
 शब्दान् यथावद् व्यवहारकाले ।
 सोऽनन्तमाप्नोति जयं परत्र,
 यामोहनि

कः ? वाग्योगविदेव । कुत एतत् । यो हि शब्दान् जानाति अप-
शब्दानप्यसौ जानाति । यथैव हि शब्दज्ञाने धर्मः । एवमप-
शब्दज्ञानेऽप्यधर्मः । अथवा भूयानधर्मः प्राप्नोति । भूयांसोऽपशब्दाः ।
अल्पीयांसः शब्दाः । एकैकस्यशब्दस्य बहवोऽपभ्रंशाः । तद्यथा ।
गौरित्यस्य गावी गोणी गोता गोपोतलिकेत्येवमादयो ऽपभ्रंशाः ।
अथ योऽवाग्योगवित् । अज्ञानं तस्य शरणम् । विषम उपन्यासः ।
नाऽत्यन्तायाऽज्ञानं शरणं भवितुमर्हति । यो ह्यजानन् वै ब्राह्मणं
हन्यात् सुरां वा पिबेत् सोऽपि मन्ये पतितः स्यात् । एवं तर्हि सो-
नन्तमाप्नोति जयं परत्र वाग्योगविद् । दुष्यति चाऽपशब्दैः । कः ।
अवाग्योगविदेव । अथ यो वाग्योगविद् । विज्ञानं तस्य शरणम् ।
क पुनरिदं पठितम् । भ्राजा नाम श्लोकाः । किं च भोः श्लोका अपि
प्रमाणम् । किं नाऽतः ? । यदि श्लोका अपि प्रमाणम् । अयमपि
प्रमाणं भवितुमर्हति ।

यदुदुम्बरवर्णानां घटीनां मण्डलं महत् ।

पीतं न गमयेत् स्वर्गं किं तत् क्रतुगतं नयेत् । इति ।

प्रमत्तगीत एषः तत्र भवतः । यस्त्वप्रमत्तगीतस्तत् प्रमाणम् ।

(श्री पातञ्जल महाभाष्यात् १-१-१)

* काल विभागः *

सन्ति च खल्वपि कालविभागाः । तिष्ठन्ति पर्वताः स्यास्यन्ति
पर्वतास्तस्युः पर्वता इति । किं शक्यन्त एते शब्दाः प्रयोक्तुमित्यतः
सन्ति कालविभागाः । नाऽवश्यं प्रयोगादेव । इह हि अत्रप्रविष्टवर्तन-

मानानां राज्ञां याः क्रियास्ता स्तिष्ठतेरधिकरणम् । इह तावत्तिष्ठन्ति
पर्वता इति संप्रति ये राजानस्तेषां याः क्रियास्तासु वर्तमानासु ।
स्थास्यन्ति पर्वता इति इत उत्तरं ये राजानो भविष्यन्ति तेषां याः
क्रियास्तासु भविष्यतीषु । तस्थुः पर्वता इति इह हि ये राजानो
बभूवुस्तेषां याः क्रियास्तास्वतिक्रान्तासु । अपर आहुः । नास्ति
वर्तमानः काल इति । अपि चात्र श्लोकानुदाहरन्ति ।

न वर्तते चक्रमिषुर्न पाल्यते,
नस्यन्दते सरितः सागराय ।
कूटस्थोयं लोको न विचेष्टिताऽस्ति,
यो ह्येवं पश्यति सोऽप्यनन्धः ॥

मीमांसको मन्यमानो युवा मेधाविसंमतः काकं स्मेहानु-
पृच्छति किं ते पतितलक्षणम् । अनागतेन पतसि, अतिक्रान्ते च काक
न । यदि संप्रति पतसि सर्वो लोकः पतत्ययम् । हिमवानपि गच्छति ।

अनागतमतिक्रान्तं वर्तमानमिति त्रयम् ।
सर्वत्र च गतिर्नास्ति गच्छतीति किमुच्यते ॥
क्रियाप्रवृत्तौ यो हेतुस्तदर्थं यद्विचेष्टितम् ।
तत्समीक्ष्य प्रयुज्जीत गच्छतीत्यविचारयन् ॥

अपर आह । अस्ति वर्तमानः काल इति । आदित्यगतिवन्नोप-
लभ्यत इति । अपि चाऽत्र श्लोकमुदाहरन्ति ।

विसस्य बाला इव दह्यमाना
न लक्ष्यते विकृतिः सन्निपाते ।
अस्तीति तां वेदयन्ते त्रिभावाः
सूक्ष्मो हि भावोऽनुमितेन गम्यः ॥

(श्री पातञ्जल महाभाष्यस्य

* सप्तधात्रय-व्याख्या *

“इह खलु पुरुषेणाऽनुपहतसत्त्वबुद्धिपौरुषपराक्रमेण हितमिह चाऽमुष्मिंश्च लोके समनुपश्यता तिस्र एषणाः पर्येष्टव्या भवन्ति॥ १ ॥

तद्यथा । प्राणैषणा धनैषणा परलोकैषणेति । आसां तु खल्वेषणानां प्राणैषणां तावत्पूर्वतरमापद्येत । कस्मात्प्राणपरित्यागे हि सर्वत्यागः । तस्यानुपालनं स्वस्थस्य स्वस्य स्वस्थवृत्तिरातुरस्य विकारप्रशमनेऽप्रमादस्तदुभयमेतदुक्तं वक्ष्यते च । तद्यथोक्तमनुवर्तमानः प्राणानुपालनाद्दीर्घमायुरवाप्नोतीति प्रथमैषणा व्याख्याता भवति ॥ २ ॥

अथ द्वितीयां धनैषणामापद्येत । प्राणेभ्यो ह्यनन्तरं धनमेव पर्येष्टव्यं भवति । न ह्यतः पापात्पापीयोऽस्ति यदनुपकरणस्य दीर्घमायुः, तस्मादुपकरणानि पर्येष्टुं यतेत । तत्रोपकरणोपायाननुव्याख्यास्यामः ॥ ३ ॥

तद्यथा । कृषिपाशुपाल्यवाणिज्यराजोपसेवादीनि । यानि चाऽन्यान्यपि सतामविगर्हितानि कर्माणि वृत्तिपुष्टिकराणि विद्यात्तान्यारभेत कर्तुम् । तथा कुर्वन्दीर्घजीवितमनुभवन्पुरुषो भवतीति द्वितीया धनैषणा व्याख्याता भवति ॥ ४ ॥

अथ तृतीयां परलोकैषणामापद्येत । संशयश्चात्र, कथं ? भविष्याम इतश्च्युता नवेति । कुतः पुनः संशय इति । उच्यते । सन्ति ह्येके प्रत्यक्षपराः । परोक्षत्वात् पुनर्भवस्य नास्तिक्यमाश्रिताः । सन्ति चापरे ये त्वाऽऽगमप्रत्ययादेव पुनर्भवमिच्छन्ति श्रुतिभेदाच्च ।

“मातरं पितरं चैके मन्यन्ते जन्मकारणम् ।

इत्यतः संशयः । किं नु खल्वस्ति पुनर्भवो न वेति ॥ ५ ॥
तत्र बुद्धिमान्नास्ति क्यबुद्धिं जह्याद्विचिकित्सां च । कस्मात् ? प्रत्यक्षं
हात्म्यं मनस्यमप्रत्यक्षमस्ति यदागमानुमानयुक्तिभिरुपलभ्यते । यैरेव
तावदिन्द्रियैः प्रत्यक्षमुपलभ्यते तान्येव सन्ति चाऽप्रत्यक्षाणि ॥ ६ ॥

सतां च रूपाणामतिसंनिकर्षादतिविप्रकर्षादावरणात्करुण-
दौर्बल्यान्मनोऽनवस्थानात्समानाभिहारादभिभवादतिसौक्ष्म्याच्च प्र-
त्यक्षानुपलब्धिः । तस्मादपरीक्षितमेतदुच्यते-प्रत्यक्षमेवास्ति नान्यद-
स्तीति ॥ ७ ॥

× × + × ×

तत्राज्ञागमस्तावद्वेदो यश्चान्योऽपि कश्चिद्वेदार्थादविपरीतः
परीक्षकैः प्रणीतः शिष्टानुमतो लोकानुग्रहप्रवृत्तः शास्त्रवादः स
चाऽऽप्तागमः । आप्ताऽऽगमादुपलभ्यते दानं तपो यज्ञः सत्यमहिंसा
ब्रह्मचर्यमित्यभ्युदयनिःश्रेयसकराणि । न चानर्तितवृत्तसत्त्वदोषाणाम-
दोषैरपुनर्भवो धर्मद्वारेषूपदिश्यते, धर्मद्वारावहितैश्च व्यपगतभयराग-
द्वेषलोभमोहमानैर्ब्रह्मपरैराप्तैः कर्मविद्भिरेनुपहतसत्त्वबुद्धिप्रचारैः
पूर्वतरैर्महर्षिभिर्दिव्यचक्षुर्मिर्द्वाष्ट्रौपदिष्टः पुनर्भव इति व्यवस्येदेवं
पुनर्भवः प्रत्यक्षमपि चोपलभ्यते ॥ २८ ॥

मातापित्रोर्विसदृशान्यपत्न्यानि तुल्यसंभवानां वर्णस्वराकृति-
सत्त्वबुद्धिभाग्यविशेषाः । प्रवरावरकुलजन्म, दास्यैश्वर्यं, सुखासुख-
मायुः, आयुषो वैषम्यम्, इहाकृतस्यावाप्तिः, अशिक्षितानां च रुदितस्त-
नपानहासत्रासादीनां च प्रवृत्तिः, लक्षणोत्पत्तिः, कर्मसामान्ये फल-
विशेषो, मेधा कबित्, क्वचित्कर्मण्यमेधा, जातिसरणम्, इहागमन-
मितश्च्युतानां च भूतानां, समदर्शने प्रियाप्रियत्वम् ॥ २९ ॥

अत एवानुमीयते यत्स्वकृतमपरिहार्यमविनाशि पौर्वदेहिकं
दैवसंज्ञकमानुबन्धिकं कर्म, तस्यैतत्फलम् इतश्चान्यद्भविष्यतीति,
फलाद्वीजमनुमीयते, फलं च बीजात् ॥ ३० ॥

युक्तिश्चैषा षड्धातुसमुदयाद्ब्रह्मजन्म आत्मा च परलोक-
सम्बन्ध एवेति कर्तृकरणसंयोगात्क्रिया । कृतस्य कर्मणः फलं ना-
कृतस्य । नाङ्कुरोत्पत्तिरबीजात् । कर्मसदृशं फलम् । नान्यस्मादबीजाद-
न्यस्योत्पत्तिरिति युक्तिः ॥ ३१ ॥

एवं प्रमाणैश्चतुर्भिरुपदिष्टैः पुनर्भवो धर्मद्वारेण्वनुविधीयते ॥ ३२ ॥

तद्यथा गुरुशुश्रूषायामध्ययने व्रतचर्यायां दारक्रियायामपत्यो-
त्पादने भृत्यभरणेऽतिथिपूजायां दानेऽनभिध्यावां तपस्यनसूयायां
देहवाङ्मनसे कर्मण्यक्लिष्टे देहेन्द्रियमनोऽर्थबुद्ध्यात्मपरीक्षायां मनः
समाधाविति । यानि चान्यान्यप्येवंविधानि कर्माणि सतामविगर्हि-
तानि स्वर्गाणि वृत्तिपुष्टिकराणि विद्यात्तान्यारभेत कर्तुम् । तथा
कुर्वन्निह चैव यशो लभते प्रेत्य च स्वर्गमिति तृतीया परलोकैषणा
व्याख्याना भवति ॥ ३३ ॥

(श्रीचरकसूत्रस्थानस्य एकादशाध्यायात्)

कवि-कुल-गुरु श्री कालिदास कृतं

रघुवंश महाकाव्यम् ।

प्रथमः सर्गः

वागर्थाविव संपृक्तौ वागर्थप्रतिपत्तये ।
जगतः पितरौ वन्दे पार्वतीपरमेश्वरौ ॥ १ ॥
क सूर्य्यप्रभवो वंशः क चाल्पविषया मतिः ।
तितीर्षु दुंस्तरं मोहादुडुपेनास्मि सागरम् ॥ २ ॥
मंदः कवियशःप्रार्थी गमिष्याम्युपहास्यताम् ।
प्रांशुलभ्ये फले लोभादुद्वाहुरिव वामनः ॥ ३ ॥
अथवा कृतवाग्द्वारे वंशेऽस्मिन्पूर्वसूरिभिः ।
मणौ वज्रसमुत्कीर्णे सूत्रस्येवास्ति मे गतिः ॥ ४ ॥
सोऽहमाजन्मशुद्धाना माफलोदयकर्मणाम् ।
आसमुद्रक्षितीशाना मानाकरथवर्त्मनाम् ॥ ५ ॥
यथाविधिहुताऽग्नीनां यथाकामाऽर्चितार्थिनाम् ।
यथाऽपराधदण्डानां यथाकालप्रबोधिनाम् ॥ ६ ॥
त्यागाय संभृतार्थानां सत्याय मितभाषिणाम् ।
यशसे विजिगीषूणां प्रजायै गृहमेधिनाम् ॥ ७ ॥
शैशवेऽभ्यस्तविद्यानां यौवने विषयैषिणाम् ।
वाङ्मके मुनिवृत्तीनां योगेनान्ते तनुत्यजाम् ॥ ८ ॥
रघूणामन्वयं वक्ष्ये तनुवाग्विभवोऽपि सन् ।
तद्गुणैः कर्णमागत्य चापलाय प्रचोदितः ॥ ९ ॥ कुलकम् ॥
तं सन्तः श्रोतुमर्हन्ति सदसद्व्यक्तिहेतवः ।
हेनः संलक्ष्यते ह्यग्नौ विशुद्धिः श्यामिकाऽपि वा ॥ १० ॥

वैवस्वतो मनुर्नाम माननीयो मनीषिणाम् ।
 आसीन्महीक्षितामाद्यः प्रणवश्छन्दसामिव ॥ ११ ॥
 तदन्वये शुद्धिमति प्रसूतः शुद्धिमत्तरः ।
 दिलीप इति राजेन्दु रिन्दुः क्षीरनिधाविव ॥ १२ ॥
 व्यूढोरस्को वृषस्कन्धः शालप्रांशु महाभुजः ।
 आत्मकर्मक्षमं देहं क्षात्रो धर्म इवाऽऽश्रितः ॥ १३ ॥
 सर्वाऽतिरिक्तसारेण सर्वतेजोभिभाविना ।
 स्थितः सर्वोन्नतेनोर्वी क्रान्त्वा मेरुरिवाऽऽत्मना ॥ १४ ॥
 आकारसदृशप्रज्ञः प्रज्ञया सदृशाऽऽगमः ।
 आगमैः सदृशाऽऽरम्भ आरम्भ सदृशोदयः ॥ १५ ॥
 भीमकान्तैर्नृपगुणैः स बभूवोपजीविनाम् ।
 अधृष्यश्चाऽभिगम्यश्च यादोरत्नैरिवाऽर्णवः ॥ १६ ॥
 रेखामात्रमपि क्षुरणा दामनोर्वर्त्मनः परम् ।
 न व्यतीयुः प्रजास्तस्य नियन्तुर्नेमिवृत्तयः ॥ १७ ॥
 प्रजानामेव भूत्यर्थं स ताभ्यो बलिमग्रहीत् ।
 सहस्रगुणमुत्कृष्टु मादत्ते हि रसं रविः ॥ १८ ॥
 सेनापरिच्छदस्तस्य द्वयमेवाऽर्थसाधनम् ।
 शास्त्रेष्वकुशिता बुद्धि र्मौर्वी धनुषि चाऽऽतता ॥ १९ ॥
 तस्य संवृतमन्त्रस्य गूढाऽऽकारेङ्कितस्य च ।
 फलाऽनुमेयाः प्रारम्भाः संस्काराः प्राक्तना इव ॥ २० ॥
 जुगोपाऽऽत्मानमत्रस्तो भेजे धर्ममनावुरः ।
 अगृध्नुराददे सोऽर्थं मसक्तः सुखमन्वभूत् ॥ २१ ॥
 ज्ञाने मौनं क्षमा शक्तौ त्यागे श्लाघाविपर्ययः ।
 गुणा गुणाऽनुबन्धित्वा तस्य संप्रसवा इव ॥ २२ ॥

अनाकृष्टस्य विषयैर्विद्यानां पारदृश्वनः ।
 तस्य धर्मरतेरासीद् वृद्धत्वं जरसा विना ॥ २३ ॥
 प्रजानां विनयाधाना द्रक्षणाद्भरणादपि ।
 स पिता पितरस्तासां केवलं जन्महेतवः ॥ २४ ॥
 स्थित्यै दण्डयतो दण्डया न्परिणेतुः प्रसूतये ।
 अप्यर्थकामौ तस्याऽऽस्तां धर्म एव मनीषिणः ॥ २५ ॥
 दुदोह गां स यज्ञाय सस्याय मधवा दिवम् ।
 संपद्विनिमयेनोभौ दधतुर्भुवनद्वयम् ॥ २६ ॥
 न किलाऽनुययुस्तस्य राजानो रक्षितुर्यशः ।
 व्यावृत्ता यत्परस्वेभ्यः श्रुतौ तस्करता स्थिता ॥ २७ ॥
 द्वेष्योऽपि संमतः शिष्टस्तस्याऽऽर्तस्य यथौषधम् ।
 त्याज्यो दुष्टः प्रियोऽप्यासीदंगुलीवोरगक्षता ॥ २८ ॥
 तं वेधा विदधे नूनं महाभूतसमाधिना ।
 तथाहि सर्वे तस्याऽऽसन्परायैकफला गुणाः ॥ २९ ॥
 स वेलावप्रचलयां परिखीकृतसागराम् ।
 अनन्यशासनामुर्वी शशासैकपुरीमिव ॥ ३० ॥
 तस्य दाक्षिण्यरूढेन नाम्ना मगधवंशजा ।
 पत्नी सुदक्षिणेत्यासीदध्वरस्यैव दक्षिणा ॥ ३१ ॥
 कलत्रवन्तमात्मानमवरोधे महत्यपि ।
 तथा मेने मनस्विन्या लक्ष्म्या च वसुधाधिपः ॥ ३२ ॥
 तस्यामात्मानुरूपाया मात्मजन्मसमुत्सुकः ।
 विलम्बितफलैः कालं स निनाय मनोरथैः ॥ ३३ ॥
 संतानाऽर्थाय विधये स्वभुजादवतारिता ।
 तेन धूर्जगतो गुर्वी सचिवेषु निचिक्षिपे ॥ ३४ ॥
 अथाऽभ्यर्च्य विधातारं प्रयतौ पुत्रकाम्यया ।
 तौ दंपती वसिष्ठस्य गुरोर्जामतश्रद्धया ॥ ३५ ॥

स्निग्धगम्भीरनिर्घोष मेकं स्पन्दनमास्थितौ ।
 प्रावृषेणं पयोवाहं विद्युदैरावताविव ॥ ३६ ॥
 मा भूदाऽऽश्रमपीडेति परिमेयपुरः सरौ ।
 अनुभावविशेषात्तु सेनापरिवृताविव ॥ ३७ ॥
 सेव्यमानौ सुखस्पर्शैः शालनिर्यासगन्धिभिः ।
 पुष्परेणूत्किरैर्वातै राधूतवनराजिभिः ॥ ३८ ॥
 मनोभिरामाः शृण्वन्तौ रथनेमिस्वनोन्मुखैः ।
 पङ्कजसंचादिनीः केका द्विधा भिन्नाः शिखण्डिभिः ॥ ३९ ॥
 परसराऽक्षिसादृश्य मदूरोज्जितवर्त्मसु ।
 मृगद्वन्द्वेषु पश्यन्तौ स्पन्दनाऽऽबद्धदृष्टिषु ॥ ४० ॥
 श्रेणीबन्धाद्वितन्वद्भि रस्तम्भां तोरणस्रजम् ।
 सारसैः कलनिर्हादैः कचिदुन्नमिताऽऽननौ ॥ ४१ ॥
 पवनस्याऽनुकूलत्वा त्प्रार्थनासिद्धिशंसिनः ।
 रजोभिस्तुरगोत्कीर्णै रस्पृष्टाऽलकवेष्टनौ ॥ ४२ ॥
 सरसीष्वरविन्दानां वीचिविक्षोभशीतलम् ।
 आमोदमुपजिघ्रन्तौ स्वनिःश्वासानुकारिणम् ॥ ४३ ॥
 ग्रामेष्वात्मविस्मृष्टेषु गूपचिह्नेषु यज्वनाम् ।
 अमोघाः प्रतिगृह्णन्ता वध्याऽनुपदमाशिषः ॥ ४४ ॥
 हैयंगवीनमादाय घोषवृद्धानुपस्थितान् ।
 नामधेयानि पृच्छन्तौ वन्यानां मार्गशाखिनाम् ॥ ४५ ॥ कुलकम् ॥
 काऽप्यभिख्या तयोरासीद् ब्रजतोः शुद्धवेषयोः ।
 हिमनिर्मुक्तयोर्योगे चित्राचन्द्रमसोरिव ॥ ४६ ॥
 तत्तद्भूमिपतिः पत्न्यै दर्शयन्प्रियदर्शनः ।
 अपि लङ्घितमध्वानं बुबुधे न बुधोपमः ॥ ४७ ॥
 स दुष्प्रापयशाः प्रापदाश्रमं श्रान्तवाहनः ।

वनान्तरादुपावृत्तैः समितकुशफलाऽऽहरैः ।
 पूर्यमाणमदृश्याग्नि-प्रत्युद्यातैस्तपस्विभिः ॥ ४६ ॥
 आकीर्णमृषिपत्नीना मुटजद्वाररोधिभिः ।
 अपत्यैरिव नीवार-भागधेयोचितै र्मुगैः ॥ ५० ॥
 सेकान्ते मुनिकन्याभि स्तत्क्षणोज्झितवृक्षकम् ।
 विश्वासाय विहंगाना मालवालाम्बुपायिनाम् ॥ ५१ ॥
 आतपाऽत्ययसंक्षिप्त-नीवारास्तु निषादिभिः ।
 मृगैर्वर्तितरोमन्थ मुटजाऽङ्गनभूमिषु ॥ ५२ ॥
 अभ्युत्थिताऽग्निपिशुनै रतिथीनाश्रमोन्मुखान् ।
 पुनानं पवनोद्धूतै र्धूमैराहुतिगन्धिभिः ॥ ५३ ॥ कुलकम् ॥
 अथ यन्तारमादिश्य धुर्यान्विश्रामयेति सः ।
 तामवाऽऽरोहयत्पत्नीं रथादवततार च ॥ ५४ ॥
 तस्मै सभ्याः सभार्याय गोप्त्रे गुप्ततमेन्द्रियाः ।
 अर्हणामर्हते चक्रु र्मुनयो नयचक्षुषे ॥ ५५ ॥
 विधेः सायंतनस्याऽन्ते स ददर्श तपोनिधिम् ।
 अन्वासितमरुन्ध्रत्या स्वाहयेव हविर्भुजम् ॥ ५६ ॥
 तयोर्जगृहतुः पादा न्राजा राज्ञी च मागधी ।
 तौ गुरुर्गुरुपत्नी च प्रीत्या प्रतिननन्दतुः ॥ ५७ ॥
 तमातिथ्यक्रियाशान्त-रथक्षोभपरिश्रमम् ।
 पप्रच्छ कुशलं राज्ये राज्याऽऽश्रममुनि मुनिः ॥ ५८ ॥
 अथाऽथर्वनिधेस्तस्य विजिताऽरिपुरः पुरः ।
 अर्थ्यामर्थपतिर्वाच माददे वदतां वरः ॥ ५९ ॥
 उपपन्नं ननु शिवं सप्तखड्गेषु यस्य मे ।
 दैवीनां मानुषीणां च प्रतिहर्ता त्वमापदाम् ॥ ६० ॥
 तव मंत्रकृतो मन्त्रे दूर्वात्प्रशमिताऽरिभिः ।
 प्रत्याऽऽनिष्यन्त त्व मे

हविरावर्जितं होत स्त्वया विधिवदग्निषु ।
 वृष्टिर्भवति सस्याना मवग्रहविशोषिणाम् ॥ ६२ ॥
 पुरुषाऽऽयुपजीविन्यो निरातङ्का निरीतयः ।
 यन्मदीवाः प्रजास्तस्य हेतुस्त्यद्वग्रहवर्चसम् ॥ ६३ ॥
 त्वयैवं चिन्त्यमानस्य गुरुणा ब्रह्मयोनिना ।
 साऽनुबन्धाः कथं न स्युः संपदो मे निरापदः ॥ ६४ ॥
 किं तु बध्वां तघैतस्या मदृष्टसदृशप्रजम् ।
 न मामवति सद्दीपा रत्नसूरपि मेदिनी ॥ ६५ ॥
 नूनं मत्तः परं वंश्याः पिण्डविच्छेददर्शिनः ।
 न प्रकामभुजः श्राद्धे स्वधासंग्रहतत्पराः ॥ ६६ ॥
 मत्परं दुर्लभं मत्वा नूनमावर्जितं मया ।
 पयः पूर्वैः खनिःश्वासैः कवोष्णमुपभुज्यते ॥ ६७ ॥
 सोऽहमिज्याविशुद्धाऽऽत्मा प्रजालोपनिमीलितः ।
 प्रकाशश्चाऽप्रकाशश्च लोकाऽऽलोक इवाऽचलः ॥ ६८ ॥
 लोकान्तरसुखं पुण्यं तपोदानसमुद्भवम् ।
 संततिः शुद्धवंश्या हि परब्रह्म च शर्मणे ॥ ६९ ॥
 तथा हीनं विभ्रातर्मां कथं पश्यन्न दूयसे ।
 सित्तं स्वयमिव स्नेहां ब्रुन्ध्यमाश्रमवृक्षकम् ॥ ७० ॥
 असह्यपीडं भगवन् ! ऋणमन्त्यमवेहि मे ।
 अरुतुदमिवालान मनिर्वाणस्य दन्तिनः ॥ ७१ ॥
 तस्मान्मुच्ये यथा तात ! संविधातुं तथार्हसि ।
 इक्ष्वाकूणां दुरापेऽर्थे त्वदधीना हि सिद्धयः ॥ ७२ ॥
 इतिविज्ञापितो राज्ञा ध्यानस्तिमितलोचनः ।
 क्षणमात्रमृषिस्तस्थौ सुप्तमीन इव हृदः ॥ ७३ ॥
 सोऽपश्यत्प्रणिधानेन संततेः स्तम्भकारणम् ।
 भाविताऽऽत्मा भावेनैव तस्यैव तस्यैव ॥ ७४ ॥

पुरा शक्रमुपस्थाय तवोर्वी प्रति यास्यतः ।
 आसीत्कल्पतरुच्छाया माश्रिता सुरभिः पथि ॥ ७५ ॥
 धर्मलोपभयाद्राज्ञी मृतुस्नातामिमां स्मरन् ।
 प्रदक्षिणक्रियार्हायां तस्यां त्वं साधु नाऽऽचरः ॥ ७६ ॥
 अवजानासि मां यस्मादतस्ते न भविष्यति ।
 मत्प्रसूतिमनाराध्य प्रजेति त्वां शशाप सा ॥ ७७ ॥
 स शापो न त्वया राजन्न च सारथिना श्रुतः ।
 नदत्याकाशगङ्गायाः स्रोतस्युद्गमदिग्गजे ॥ ७८ ॥
 ईप्सितं तदवज्ञातं द्विद्वि साऽर्गलमात्मनः ।
 प्रतिबध्नाति हि श्रेयः पूज्यपूजाव्यतिक्रमः ॥ ७९ ॥
 हविषे दीर्घसत्रस्य सा चेदानीं प्रचेतसः ।
 भुजंगपिहितद्वारं पातालमधितिष्ठति ॥ ८० ॥
 सुतां तदीयां सुरभेः कृत्वा प्रतिनिधिं शुचिः ।
 आराधय सपत्नीकः प्रीता कामदुवा हि सा ॥ ८१ ॥
 इति वादिन एषाऽस्य होतुराहुतिसाधनम् ॥
 अनिन्द्या नन्दिनी नाम धेनुराववृते वनात् ॥ ८२ ॥
 ललाटोदयमाभुङ्गं पल्लवस्त्रिधपाटला ।
 बिभ्रती श्वेतरोमाऽङ्गं संध्येव शशिनं नवम् ॥ ८३ ॥
 भुवं कोष्णेन कुण्डोष्ठी मेध्येनाऽवभृथादपि ।
 प्रलवेणाभिवर्पन्ती वत्साऽऽलोकप्रवर्तिना ॥ ८४ ॥
 रजःकणैः खुरोद्धूतैः स्पृशद्भिर्गात्रमन्तिकात् ।
 तीर्थाभिषेकजां शुद्धिमादधाना महीक्षितः ॥ ८५ ॥
 तां पुरयदर्शनां दृष्ट्वा निमित्तज्ञस्तपोनिधिः ।
 याज्यमाशंसितावन्य-प्रार्थनं पुनरब्रवीत् ॥ ८६ ॥

अदूरवर्तिनीं सिद्धिं राजन्विगणयात्मनः ।
 उपस्थितेयं कल्याणी नान्नि कीर्तित एव यत् ॥ ८७ ॥
 वन्यवृत्तिरिमां शश्वदात्मानुगमनेन गाम् ।
 विद्यामभ्यसनेनैव प्रसादयितुमर्हसि ॥ ८८ ॥
 प्रस्थितायां प्रतिष्ठेयाः स्थितायां स्थितिमाचरेः ।
 निषण्णायां निषीदाऽस्यां पीताम्भसि पिवेरपः ॥ ८९ ॥
 वधूर्भक्तिमती चैनामर्चितामातपोवनात् ।
 प्रयता प्रातरन्वेतु सायं प्रत्युद्वज्जेदपि ॥ ९० ॥
 इत्याप्रसादादस्यास्त्वं परिचर्यापरो भव ।
 अविघ्नमस्तु ते स्वेयाः पितेव धुरि पुत्रिणाम् ॥ ९१ ॥
 तथेति प्रतिजग्राह प्रीतिमान्सपरिग्रहः ।
 आदेशं देशकालज्ञः शिष्यः शासितुरानतः ॥ ९२ ॥
 अथ प्रदोषे दोषज्ञः संवेशाय विशां पतिम् ।
 सूनुः सूनृतवाक्स्त्रष्टुर्विससर्जोदितश्रियम् ॥ ९३ ॥
 सत्यामपि तपःसिद्धौ नियमापेक्षया मुनिः ।
 कल्पवित्कल्पयामास वन्यामेवाऽस्य संविधाम् ॥ ९४ ॥
 निर्दिष्टां कुलपतिना स पर्णशाला-
 मध्यास्यप्रयत्तपरिग्रहद्वितीयः ।
 लच्छिप्याध्ययननिवेदितावसानां
 लविष्टः कुशभायने निशां निनाय ॥ ९५ ॥

अथ द्वितीयः सर्गः ।

अथ प्रजानामधिपः प्रभाते जायाप्रतिग्राहितगन्धमाल्याम् ।
 वनाय पीतप्रतिबद्धवत्सां यशोधनो धेनुमृषेर्मुमोक्ष ॥ १ ॥
 तस्याः खुरन्यासपवित्रपांसु मपांसुलानां धुरि कीर्तनीया ।
 मार्गं मनुष्येश्वरधर्मपत्नी श्रुतेरिवार्थं स्मृतिरन्वगच्छत् ॥ २ ॥
 निवर्त्य राजा दयितां दयालुस्तां सौरभेयीं सुरभिर्यशोभिः ।
 पयोधरोभूतचतुःसमुद्रां जुगोप गोरूपधरामिवोर्वीम् ॥ ३ ॥
 व्रताय तेनानुचरेण धेनोन्यषेधि शेषोऽप्यनुयायिवर्गः ।
 न चान्यतस्तस्य शरीररक्षा स्ववीर्यगुप्ता हि मनोः प्रसूतिः ॥ ४ ॥
 आस्तादवद्भिः कवलैस्तृणानां कण्डूयनैर्दशनिवारणैश्च ।
 अव्याहतैः स्वैरगतैः स तस्याः सम्राट् समाराधनतत्परोऽभूत् ॥ ५ ॥
 स्थितः स्थितामुच्चलितः प्रयातां निषेदुषीमासनबन्धधीरः ।
 जलाभिलाषी जलमाददानां छायेव तां भपतिरन्वगच्छत् ॥ ६ ॥
 स न्यस्तचिह्नमपि राजलक्ष्मीं तेजोविशेषानुमितां दधानः ।
 आसीदनाविष्कृतदानराजिरन्तर्मदावस्थ इव द्विपेन्द्रः ॥ ७ ॥
 लताप्रतानोद्ग्रथितैः स केशैरधिज्यधन्वा विचचार दावम् ।
 रक्षाऽपदेशान्मुनिहोमधेनो वन्यान्विनेष्यन्निव दुष्टसत्त्वान् ॥ ८ ॥
 विसृष्टपार्श्वोऽनुचरस्य तस्य पार्श्वदुमाः पाशभृता समन्त्र ।
 उदीरयामासुरिवोन्मदानामालोकशब्दं वयसां विरावैः ॥ ९ ॥
 मरुत्प्रयुक्ताश्च मरुत्सखाभं तमर्च्यमारादभिवर्तमानम् ।
 अवाकिरन्बाललताः प्रसूनै राचारलाजैरिव पौरकन्याः ॥ १० ॥
 धनुर्भृतोऽप्यस्य दयार्द्रभाव माख्यातमन्तःकरणैर्विशङ्कैः ।
 बिलोकयन्त्यो वपुरापुरक्षणां प्रकामविस्तारफलं हरिण्यः ॥ ११ ॥

स कीचकैर्मारुतपूर्णरन्ध्रैः कूजद्भिरापादितवंशकृत्यम् ।
 शुभ्राव कुञ्जेषु यशः स्वमुच्चै रुद्रीयमानं वनदेवताभिः ॥ १२ ॥
 पृक्तस्तुपारैर्गिरिनिर्भराणा मनोकहाऽऽकम्पितपुष्पगन्ध्री ।
 तमातपक्लान्तमनातपत्र माचारपूतं पवनः सिषेवे ॥ १३ ॥
 शशाम वृष्ट्याऽपि बिना दवाग्नि रासीद्विशेषा फलपुष्पवृद्धिः ।
 ऊनं न सत्त्वैश्वधिको बवाधे तस्मिन्वनं गोस्रि गाहमाने ॥ १४ ॥
 संचारपूतानि दिगन्तराणि कृत्वा दिनान्ते निलयाय गन्तुम् ।
 प्रचक्रमे पल्वरागताम्रा प्रभा पतङ्गस्य मुनेश्च धेनुः ॥ १५ ॥
 तां देवतापित्रतिथिक्रियार्था मन्वभ्यथौ मध्यमलोकपालः ।
 बभौ च सा तेन सतां मतेन श्रद्धेव साक्षाद्विधिनोपपन्ना ॥ १६ ॥
 स पल्वलोत्तीर्णवराहयूथा न्यावासवृक्षोन्मुखवर्हिणानि ।
 ययौ मृगाध्यासितशाद्वलानि श्यामायमानानि वनानि पश्यन् ॥ १७ ॥
 आपीनभारोद्धहनप्रयत्नाद् गृष्टिगुरुत्वाद्वपुषो नरेन्द्रः ।
 उभावलंचक्रतुरश्रिताभ्यां तपोवनावृत्तिपथं गताभ्याम् ॥ १८ ॥
 वसिष्ठधेनोरनुयायिनं त मावर्तमानं वनिता वनान्तात् ।
 पपौ निमेषालसपद्मपङ्क्ति रूपोपिताभ्यामिव लोचनाभ्याम् ॥ १९ ॥
 पुरस्कृता वर्त्मनि पार्थिवेन प्रत्युद्गता पार्थिव धर्मपत्न्या ।
 तदन्तरे सा विरराज धेनु र्दिनक्षपामध्यगतेव संध्या ॥ २० ॥
 प्रदक्षिणोक्त्य पयस्विनीं तां सुदक्षिणा साऽक्षतपात्रहस्ता ।
 प्रणम्य चाऽऽनर्च विशालमस्याः शृङ्गान्तरं द्वारमिवार्थसिद्धेः ॥ २१ ॥
 वत्सोत्सुकाऽपि स्तिमिता सपर्यां प्रत्यग्रहीत्सेति ननन्दतुस्तौ ।
 भक्त्योपपन्नेषु हि तद्विधानां प्रसादचिह्नानि पुरःफलानि ॥ २२ ॥
 गुरोः सदारस्य निपीड्य पादौ समाप्य सांध्यं च विधिं दिलीपः ।
 दोहावसाने पुनरेव दोग्ध्रीं भेजे भुजोच्छिन्नरिपुर्निषण्णाम् ॥ २३ ॥
 तामन्तिकन्यस्तबलिप्रदीपा मन्वास्य गोप्ता गृहणीसहायः ।
 क्रमेण सप्रामन संनिवेश मधोऽन्नं पात्रं च तद्विधम् ॥ २४ ॥

इत्थं व्रतं धारयतः प्रजार्थं समं महिष्या महनीयकीर्तेः ।
 सप्त व्यतीयुस्त्रिगुणानि तस्य दिनानि दीनोद्धरणोचितस्य ॥ २५ ॥
 अन्येद्युरात्मानुचरस्य भावं जिज्ञासमाना मुनिहोमधेनुः ।
 गङ्गाप्रपातान्तविरुद्धशष्पं गौरीगुरोर्गह्वरमाविवेश ॥ २६ ॥
 सा दुष्प्रधर्षा मनसापि हिंसे रित्यद्विशोभाप्रहितेक्षणेन ।
 अलक्षिताभ्युत्पतनो नृपेण प्रसह्य सिंहः किल तां चकर्ष ॥ २७ ॥
 तदीयमाक्रन्दितमार्तसाधो गुह्यानिबद्धप्रतिशब्ददीर्घम् ।
 रश्मिष्विवादाय नगेन्द्रसक्तां निवर्तयामास नृपस्य दृष्टिम् ॥ २८ ॥
 स पाटलायां गवि तस्थिवांसं धनुर्धरः केसरिणं ददर्श ।
 अधित्यकायामिव धातुमय्यां लोभ्रद्रुमं सानुमतः प्रकुलम् ॥ २९ ॥
 ततो मृगेन्द्रस्य मृगेन्द्रगामी वधाय वध्यस्य शरं शरण्यः ।
 जाताभिषङ्गो नृपतिर्निषंगा दुद्धतुमैच्छत्प्रसभोद्धृतारिः ॥ ३० ॥
 वामेतरस्तस्य करः प्रहर्तुर्नखप्रभाभूषितकंकपत्रे ।
 सक्ताऽगुलिः सायकपुङ्ख एव चित्रार्पिताऽऽरम्भ इवावतस्थे ॥ ३१ ॥
 बाहुप्रतिष्ठम्भविवृद्धमन्यु रभ्यर्णमागस्कृतमस्पृशङ्गिः ।
 राजा स्वतेजोभि रदह्यतान्त भोंगीव मन्त्रौपधिरुद्धवीर्यः ॥ ३२ ॥
 तमार्यगृह्यं निगृहीतधेनु र्मुण्यवात्वा मनुवंशकेतुम् ।
 विस्माययन्विस्मितमात्मवृत्तौ सिंहोरुसत्त्वं निजगाद सिंहः ॥ ३३ ॥
 अलं महीपाल तव श्रमेण प्रयुक्तमप्यस्त्रमितो वृथा स्यात् ।
 न पादपोन्मूलनशक्ति रंहः शिलोच्चये मूर्च्छति मारुतस्य ॥ ३४ ॥
 कैलासगौरं वृषमारुरुक्षोः पादार्पणानुग्रहपूतपृष्ठम् ।
 अवेहि मां किंकरमष्टमूर्तेः कुम्भोदरं नाम निकुम्भमित्रम् ॥ ३५ ॥
 अमुं पुरः पश्यसि देवदारुं पुत्रीकृतोऽसौ वृषभध्वजेन ।
 यो हेमकुम्भस्तननिःसृतानां स्कन्दस्य मातुः पयसां रसज्ञः ॥ ३६ ॥

करद्वयमानेन कटं कदाचि द्वन्यद्विपेनोन्मथिता त्वगस्य ।
 अथैनमद्रेस्तनया शुशोच सेनान्यमालीढमिवासुरास्त्रैः ॥ ३७ ॥
 तदाप्रभृत्येव वनद्विपानां त्रासार्थमस्मिन्नहमद्रिकुक्षौ ।
 व्यापारितः शूलभृता विधाय सिहत्वमङ्गागतसस्ववृत्ति ॥ ३८ ॥
 तस्याऽलमेपा क्षुधितस्य तृप्त्यै प्रदिष्टकाला परमेश्वरेण ।
 उपस्थिता शोणितपारणा मे सुरद्विषश्चान्द्रमसी सुधेव ॥ ३९ ॥
 स त्वं निवर्तस्व विहाय लज्जां गुरोर्भवान्दर्शितशिष्यभक्तिः ।
 शस्त्रेण रक्ष्यं यदशक्वरक्षं न तद्यशः शस्त्रभृतां क्षिणोति ॥ ४० ॥
 इति प्रगल्भं पुरुषाधिराजो मृगाधिराजस्य वचो निशम्य ।
 प्रत्याहतास्त्रो गिरिशप्रभावादात्मन्यवज्ञां शिथिलीचकार ॥ ४१ ॥
 प्रत्यब्रवीच्चैनमिषुप्रयोगे तत्पूर्वभङ्गे वितथप्रयत्नः ।
 जडोक्तस्यम्बकवीक्षणेन वज्रं मुमुक्षन्निव वज्रपाणिः ॥ ४२ ॥
 संरुद्धचेष्टस्य भृगेन्द्र ! कामं हास्यं वचस्तद्यदहं विवक्षुः ।
 अन्तर्गतं प्राणभृतां हि वेद सर्वं भवान्भावमतोऽभिधास्ये ॥ ४३ ॥
 मान्यः स मे स्थावरजंगमानां सर्गस्थितिप्रत्यवहारहेतुः ।
 गुरोरपीदं धनमाहिताग्ने नश्यत्पुरस्तादनुपेक्षणीयम् ॥ ४४ ॥
 स त्वं मदीयेन शरीरवृत्ति देहेन निवर्तयितुं प्रसीद ।
 दिनावसानोत्सुकबालवत्सा विसृज्यतां धेनुरियं महर्षेः ॥ ४५ ॥
 अथान्वकारं गिरिगह्वराणां दंष्ट्रामयूखैः शकलानि कुर्वन् ।
 भूयः स भूतेश्वरपांश्ववतीं किञ्चिद्विहस्यार्थपतिं बभाषे ॥ ४६ ॥
 एकातपत्रं जगतः प्रभुत्वं नवं वयः कान्तमिदं वपुश्च ।
 अल्पस्य हेतोर्बहु हातुमिच्छ न्विचारमूढः प्रतिभासि मे त्वम् ॥ ४७ ॥
 भूतानुकम्पा तव चेदियं गौ रेका भवेत्स्वस्तिमती त्वदन्ते ।
 जीवन्पुनः शश्वदुपप्लवेभ्यः प्रजाः प्रजानाथ ! पितेव पासि ॥ ४८ ॥

अथैकधेनोरपराधचण्डाद् गुरोः कथानुप्रतिमाद्विभेषि ।
 शक्योऽस्य मन्थुर्मवताविनेतुं गाः कोटिशः स्पर्शयता घटोधनीः ॥ ४६ ॥
 तद्रक्ष कल्याणपरम्पराणां भोक्तारमूर्जखलमात्मदेहम् ।
 महीतलस्पर्शनमात्रमिन्न मृद्धं हि राज्यं पदमैन्द्रमाहुः ॥ ५० ॥
 यथावदुक्त्वा विरते मृगेन्द्रे प्रतिस्वमेनास्य गुहागतेन ।
 शिलाञ्च योऽपि क्षितिपालमुच्चैः प्रीत्या तमेवार्थमभाषतेव ॥ ५१ ॥
 निशम्य देवानुचरत्य वाचं मनुष्यदेवः पुनरप्युवाच ।
 धेन्वा तदध्यासितकातराक्ष्या निरीक्ष्यमाणः सुतरां दयालुः ॥ ५२ ॥
 क्षतात्किञ्च त्रायत इत्युदग्रः क्षत्रस्य शब्दो भुयनेषु रुढः ।
 राज्येन किं तद्विपरीतवृत्तेः प्राणैरुपक्रोशमलीमसैर्वा ॥ ५३ ॥
 कथं नु शक्योऽनुनयो महर्षे विश्राणनाञ्चान्यप्यस्त्रिनीनाम् ।
 इमामनूनां सुरभेरवेहि रुद्रौजसा तु प्रहृतं त्वयास्याम् ॥ ५४ ॥
 सेयं स्वदेहापेण निष्कयेण न्याय्या मया मोक्षयितुं भवत्तः ।
 न पारणा स्याद्विहता तथैवं भवेदलुप्तश्च मुनेः क्रियार्थः ॥ ५५ ॥
 भवानपीदं परवानवैति महान् हि यत्नस्तव देवदारौ ।
 स्थातुं नियोक्तुर्न हि शक्यमग्रे विनाश्य रक्ष्यं स्वयमक्षतेन ॥ ५६ ॥
 किमप्यहिंस्यस्तव चेन्मतोऽहं यशःशरीरे भव मे दयालुः ।
 एकान्तविध्वंसिषु मद्विधानां पिरडेष्वासाया खलु भौतिकेषु ॥ ५७ ॥
 सम्बन्धमाभाषणपूर्वमाहु वृत्तः स नौ संगतयोर्वनान्ते ।
 तद्भूतनाथानुग ! नार्हसि त्वं संबन्धिनो मे प्रणयं विहन्तुम् ॥ ५८ ॥
 तथेति गामुकवते दिलीपः सद्यः प्रतिष्ठम्भविमुक्तबाहुः ।
 स न्यस्तशस्त्रो हरये स्वदेहमुपानयतिपण्डमिबामिषस्य ॥ ५९ ॥
 तस्मिन्क्षणे पालयितुः प्रजानां सुत्पश्यतः सिंहनिपातमुग्रम् ।
 अवाङ्मुखस्योपरि पुष्पवृष्टिः पपात विद्याधरहस्तमुक्ता ॥ ६० ॥

उत्तिष्ठ वत्सेत्यमृतायमानं वचो निशम्योत्थितमुत्थितः सन् ।
 ददर्श राजा जननीमिव स्वां गामग्रतः प्रस्रविणीं न सिंहम् ॥ ६१ ॥
 तं विस्मितं धेनुरुवाच साधो ! मायां मयोद्भाष्य परीक्षितोऽसि ।
 ऋषिप्रभावात्मयि नान्तकोऽपि प्रभुः प्रहर्तुं किमुतान्यहिंसाः ॥ ६२ ॥
 भक्त्या गुरौ मय्यनुकम्पया च प्रीतास्मि ते पुत्र ! वरं वृणीष्व ।
 न केवलानां पयसां प्रसूति मवेहि मां कामदुर्घां प्रसङ्गाम् ॥ ६३ ॥
 ततः समानीय स मानितार्थी हस्ती रुहस्ताऽर्जितवीरशब्दः ।
 वंशस्थ कर्तारमनन्तकीर्तिं सुदक्षिणायां तनयं ययाचे ॥ ६४ ॥
 संतानकामाय तथेति कामं राज्ञे प्रतिश्रुत्य पयस्विनी सा ।
 दुग्धवा पयः पत्रपुटे नदीयं पुत्रोपभुङ्क्ष्वेति तमादिदेश ॥ ६५ ॥
 वत्सस्य होमार्थविधेश्च शीपमृषेरनुज्ञामधिगम्य मातः !
 ऊधस्यमिच्छामि तवोपभोक्तुं षष्टांशं मुव्या इव रक्षितायाः ॥ ६६ ॥
 इत्थं क्षितीशेन वशिष्ठधेनुर्विज्ञापिता प्रीततरा बभूव ।
 तदन्विता हैमवताञ्च कुक्षेः प्रत्याययावाभ्रममभ्रमेण ॥ ६७ ॥
 तस्याः प्रसन्नैन्दमुखः प्रसादं गुरुर्नृपाणां गुरवे निवेद्य ।
 प्रहर्षचिह्नानुमितं प्रियार्यं शशंस वाचा पुनरुक्तयेव ॥ ६८ ॥
 स नन्दिनीस्तन्यमनिन्दितात्मा सद्वत्सलो वत्सहुतावशेषम् ।
 पपौ वसिष्ठेन कृताभ्यनुज्ञः शुभ्रं यशो मूर्तमिवातिलृणः ॥ ६९ ॥
 प्रात रथोक्तव्रतपारणान्ते प्रास्थानिकं स्वस्त्ययनं प्रयुज्य ।
 तौ दंपती स्वां प्रति राजधानीं प्रस्थापयामास वशी वसिष्ठः ॥ ७० ॥
 प्रदक्षिणीकृत्य हुतं हुताश मनन्तरं भर्तुररुन्धतीं च ।
 धेनुं सवत्सां च नृपः प्रतस्थे सन्मङ्गलोद्ग्रतरप्रभावः ॥ ७१ ॥
 श्रोत्राभिरामध्वनिना रथेन स धर्मपत्नीसहितः सहिष्णुः ।
 ययावनुद्गातसुखेन मार्गं स्वैनैव पूर्णेन मनोरथेन ॥ ७२ ॥

तमाहितौत्सुज्यमदर्शनेन प्रजाः प्रजाऽर्थव्रतकर्षिताङ्गम् ।
 नेत्रैः पपुस्तृप्तिमनाप्रवृद्धिर्नवोदयं नाथमिवौषधीनाम् ॥ ७३ ॥ ।
 पुरदंश्रीः पुरमुत्पताकं प्रविश्य पौरैरभिनन्द्यमानः ।
 भुजे भुजगेन्द्रसमानसारे भूयः स भूमेधुरमाससज्ज ॥ ७४ ॥
 अथ नयनसमुत्थं ज्योतिरत्नेरिव द्यौः
 सुरसरिदिव तेजो वह्निनिष्ठयूतमैशम् ।
 नरपतिकुलभूत्ये गर्भमाधत्त राज्ञी
 गुरुभिरभिनिविष्टं लोकपालानुभावैः ॥ ७५ ॥

इति द्वितीयः सर्गः

तृतीयः सर्गः

अधेप्सितं भर्तुरुपस्थितोदयं सखीजनोद्दीक्षणकौमुदीमुखम् ।
 निदानमिक्ष्वाकुकुलस्य संततेः सुदक्षिणा दौर्हृदलक्षणं दधौ ॥ १ ॥
 शरीरसादादसमग्रभूषणा मुखेन सालक्ष्यत लोभपाण्डुना ।
 तनुप्रकाशेन विचित्रतारका प्रभातकल्पा शशिनैव शर्वरी ॥ २ ॥
 दिवं मरुत्वानिव भोक्ष्यते भुवं दिगन्तविश्रान्तरथो हि तत्सुतः ।
 अतोऽमिलाषे प्रथमं तथाविधे मनो बबन्धान्यरसान्विलङ्घ्य सा ॥ ३ ॥
 न मे ह्यिषा शंसति किञ्चिदोप्सितं स्पृहावती वस्तुषु केषु मागधी ।
 इति स पृच्छत्यनुवेलमाहृतः प्रियासखीरुत्तरकोसलेश्वरः ॥ ४ ॥
 उपेत्य सा दोहददुःखशीलतां यदेव वव्रे तदपश्यदाहृतम् ।
 न हीष्टमस्य त्रिदिवेऽपि भूपते रभूदनासाद्यमधिज्यधन्वनः ॥ ५ ॥
 क्रमेण निस्तीर्य च दोहदव्यथां प्रचीयमानाऽवयवा रराज सा ।
 पुराणपत्राऽपगमादनन्तरं लतेव संनद्धमनोऽपल्लवा ॥ ६ ॥

निधानगर्भांमिव सागराम्बरां शमीमिवाभ्यन्तरलीनपावकाम् ।
 नदीमिवान्तःसलिलां सरस्वतीं नृपः ससत्त्वां महिर्गाममन्यत ॥ ७ ॥
 प्रियानुरागस्य मनःसमुन्नते भुजाऽर्जितानां च दिगन्तसम्पदाम् ।
 यथाक्रमं पुंसवनादिकाः क्रिया धृतेश्च धीरः सदृशीर्व्यधत् सः ॥ ८ ॥
 सुरेन्द्रमाश्रितगर्भगौरवात् प्रयत्नमुक्तासनया गृहाऽऽगतः ।
 तयोपचाराञ्जलिखिन्नहस्तया ननन्द पारिप्लवनेत्रया नृपः ॥ ९ ॥
 कुमारभृत्याकुशलै रनुष्ठिते भिषग्भिराप्यनैरथ गर्भमर्मणि ।
 पतिः प्रतीतः प्रसवोन्मुखीं प्रियां ददर्श काले दिवमश्रितामिव ॥ १० ॥
 ग्रहैस्ततः पञ्चभिरुच्चसंश्रयै रसूर्यगैः सूचितभाग्यसंपदम् ।
 असूत पुत्रं समये शचीसमा त्रिसाधना शक्तिरिवार्थमक्षयम् ॥ ११ ॥
 दिशः प्रसेदुर्मरुतो ववुः सुखाः प्रदक्षिणार्चि र्हवि रग्निरादत्ते ।
 बभूव सर्वं शुभशंसि तत्क्षणं भवो हि लोकाभ्युदयाय तादृशाम् ॥ १२ ॥
 अरिष्टशय्यां परितो विसारिणा सुजन्मनस्तस्य निजेन तेजसा ।
 निशीथदीपाः सहसा हतत्विषो बभूवु राल्लेख्यसमर्पिता इव ॥ १३ ॥
 जनाय शुद्धान्तचराय शंसते कुमारजन्माऽमृतसंमिताक्षरम् ।
 अदेयमासीत्त्रयमेव भूपतेः शशिप्रभं छत्रमुभे च चामरे ॥ १४ ॥
 निवातपद्मस्तिमितेन चक्षुषा नृपस्य कान्तं पिवतः सुताननम् ।
 महोदधेः पूर इवेन्दुदर्शनाद् गुरुः प्रहर्षः प्रबभूव नात्मनि ॥ १५ ॥
 स जातकर्मण्यखिले तपस्विना तपोवनादेत्य पुरोधसा कृते ।
 दिलीपसूनुर्मणिराकरोद्भवः प्रयुक्तसंस्कार इष्टाधिकं वभौ ॥ १६ ॥
 सुखश्रवा मङ्गलतूर्यनिखनाः प्रमोदनृत्यैः सह वारयोपिताम् ।
 न केवलं सन्ननि मागर्धापतेः पथि व्यजृम्भन्त दिवौकसामपि ॥ १७ ॥
 न संयतस्तस्य बभूव रक्षितु र्विसर्जयेद्यं सुतजन्महर्षितः ।
 ऋणाभिधानात्स्वयमेव केवलं तदा पितॄणां मुमुक्षे स बन्धनात् ॥ १८ ॥

श्रुतस्य यायादयमन्तमर्भकस्तथा परेषां युधि चैति पार्थिवः ।
 अवेक्ष्य धातोर्गमनार्थमर्थविच्छकार नाज्ञा रघुमात्मसंभवम् ॥ १६ ॥
 पितुः प्रयत्नात्स समप्रसंपदः शुभैः शरीराऽवयवैर्दिने दिने ।
 पुपोष वृद्धि हरिद्विधोषिते रनुप्रवेशादिव बालचन्द्रमाः ॥ २० ॥
 उमावृषाङ्कौ शरजन्मना यथा यथा जयन्तेन शचीपुरंदरौ ।
 तथा नृपः सा च सुतेन मागधी ननन्दतुस्तत्सङ्गरोन तत्समौ ॥ २१ ॥
 रथाङ्गनाझोरिव भावबन्धनं बभूव यत्प्रेम परस्परश्रयम् ।
 विमक्तमध्येकसुतेन तत्तयोः परस्परस्योपरि पर्यचीयत ॥ २२ ॥
 उवाच धात्र्या प्रथमोदितं वचो यथौ तदीयामवलम्ब्य बाङ्गुलिम् ।
 अभूच्च नञः प्रणिपातशिक्षया पितुर्मुदं तेन ततान सोऽर्भकः ॥ २३ ॥
 तमङ्कुमारोप्य शरीरयोगजैः सुखैर्निषिञ्चन्तमिवामृतं त्वचि ।
 उपान्तसंमोलितलोचनो नृपश्चिरात्सुतस्पर्शरसज्ञतां ययौ ॥ २४ ॥
 अमंस्त चानेन परार्घ्यजन्मना स्थितेरभेत्ता स्थितिमन्तमन्वयम् ।
 स्मृतिभेदेन गुणाग्र्यवर्तिना पतिः प्रजानामिव सर्वमात्मनः ॥ २५ ॥
 स वृत्तचूलश्चलकाकपक्षकै रमात्यपुत्रैः सवयोभिरन्वितः ।
 लिपेर्यथावद् ग्रहणेन बाङ्मर्भं नदीमुखेनैव समुद्रमाविशत् ॥ २६ ॥
 अथोपनीतं विधिवद्विपश्चितो विनिन्युरेनं गुरवो गुरुप्रियम् ।
 अवन्ध्ययत्नाश्च बभूवुरत्र ते क्रिया हि वस्तूपहिता प्रसीदति ॥ २७ ॥
 धियः समग्रैः स गुणैरुदारधीः क्रमाच्चतस्रश्चतुरण्वोपमाः ।
 ततार विद्याः पन्ननातिपातिभि र्विशो हरिर्द्भिर्हरितामिवेश्वरः ॥ २८ ॥
 त्वचं स मेध्यां परिधाय रौरवी मशिक्षताऽखं पितुरेव मन्त्रवत् ।
 न केवलं तद्गुरुरेकपार्थिवः क्षितावभूदेकधनुर्धरोऽपि सः ॥ २९ ॥
 महोक्षतां वत्सतरः स्पृशन्निव द्विपेन्द्रभावं कलमः श्रयन्निव ।
 रघुः क्रमाद्यौघनभिन्नशैशवः पुपोष गाम्भीर्यमनोहरं वपुः ॥ ३० ॥

अथास्य गोदानविधेरनन्तरं विवाहदीक्षां निर्वर्तयद् गुरुः ।
 नरेन्द्रकन्यास्तमवाप्य सत्यति तमोनुदं दक्षसुता इवाऽऽबभुः ॥ ३१ ॥
 युवा युगव्यायतबाहु रंसलः कपाटवक्षाः परिणद्धकंधरः ।
 वपुःप्रकर्षादजयद्गुरुं रघु स्तथापि नीचैर्विनयादहृष्यत ॥ ३२ ॥
 ततः प्रजानां क्षिरमात्मना धृतां नितान्तगुर्वी लवयिष्यता धुरम्
 निसर्गसंस्कारविनीत इत्यसौ नृपेण चक्रे युवराजशब्दभाक् ॥ ३३ ॥
 नरेन्द्रमूलायतनादनन्तरं तदास्पदं श्री युवराजसंज्ञितम् ।
 अगच्छद्देन गुणाभिलाषिणी नवावतारं कमलादिवोत्पलम् ॥ ३४ ॥
 विभावसुः सारथिमेव वायुना घनव्यपायेन गभस्तिमानिव ।
 बभूव तेनातितरां सुदुःसहः कटप्रभेदेन करीव पार्थिवः ॥ ३५ ॥

अथ स विषयव्यावृत्तात्मा यथाविधि सूतवे
 नृपतिककुदं दत्त्वा यूने सितातपवारणम् ।
 मुनिवनतरुच्छायां देव्या तथा सह शिश्रिये
 गलितवयसामिक्ष्याकूणामिदं हि कुलव्रतम् ॥ ३६ ॥

इति तृतीयः सर्गः

चतुर्थः सर्गः ।

स राज्यं गुरुणा दत्तं प्रतिपद्याधिकं बभौ ।
 दिनान्ते निहितं तेजः सवित्रेव हुताशनः ॥ १ ॥
 दिलीपानन्तरं राज्ये तं निशम्य प्रतिष्ठितम् ।
 पूर्वं प्रधूमितो राज्ञां हृदयेऽग्निरिवोत्थितः ॥ २ ॥
 पुरुहूतध्वजस्येव तस्योन्नयनपङ्क्तयः ।
 नवाभ्युत्थानदर्शिन्यो ननन्दुः सप्रजाः प्रजाः ॥ ३ ॥

सममेव समाक्रांतं द्वयं द्विरदगामिना ।

तेन सिंहासनं पित्र्य मखिलं चाऽरिमण्डलम् ॥ ४ ॥

छायामण्डललक्ष्येण तमद्दृश्या किल स्वयम् ।

पद्माऽऽतपत्वेण भेजे साम्राज्यदीक्षितम् ॥ ५ ॥ :

परिकल्पितसान्निध्याः काले काले च बन्दिबु ।

स्तुत्यं स्तुतिभिरर्थ्याभि रूपतस्थे सरस्वती ॥ ६ ॥

स हि सर्वस्य लोकस्य युक्तदण्डतया मनः ।

आददे नातिशीतोष्णो नभस्वानिव दक्षिणः ॥ ७ ॥

मंदोत्कण्ठाः कृतास्तेन गुणाधिकतया शुरौ ।

फलेन सहकारस्य पुष्पोद्गम इव प्रजाः ॥ ८ ॥

नयविद्भिर्नवे राज्ञि सदसच्चोपदर्शितम् ।

पूर्वं एवाऽभवत्पक्ष स्तस्मिन्नाऽभघदुत्तरः ॥ ९ ॥

पञ्चानामपि भूताना मुत्कर्षं पुपुषुर्गुणाः ।

नवे तस्मिन्महीपाले सर्वं नवमिवाऽभवत् ॥ १० ॥

यथा प्रह्लादनाञ्चन्द्रः प्रतापात्तपनो यथा ।

तथैव सोऽभूदन्वर्थो राजा प्रकृतिरञ्जनात् ॥ ११ ॥

कामं कर्णान्तविश्रान्ते विशाले तस्य लोचने ।

चक्षुष्मत्ता तु शास्त्रेण सूक्ष्मकार्यार्थदर्शिना ॥ १२ ॥

लब्धप्रशमनस्वस्थमथैनं समुपस्थिता ।

पार्थिवध्रीं द्वितीयैव शरत्पङ्कजलक्षणा ॥ १३ ॥

निर्वृष्टलघुभिर्मेवै मुक्तवर्त्मा सुदुःसहः ।

प्रताप स्तस्य भानोश्च युगपद्वयानशे दिशः ॥ १४ ॥

वार्षिकं संजहारेन्द्रो धनुर्जैत्रं रघुर्धौ ।

प्रजार्थसाधने तौ हि पर्यायोद्यतकामुक्ता ॥ १५ ॥

पुण्डरीकाऽऽतपन्नस्तं विकसत्काशचामरः ।

ऋतुर्विडम्बयामास न पुनः प्राप ताच्छ्रयम् ॥ १६ ॥

प्रसादसुमुखे तस्मिन् शब्दन्द्रे च विशदप्रभे ।

तदा चक्षुष्मतां प्रीतिं रासीत्समरसा द्वयोः ॥ १७ ॥

हंसश्रेणीषु तारासु कुमुद्वत्सु च वारिषु ।

विभूतयस्तदीयानां पर्यस्ता यशसामिव ॥ १८ ॥

इक्षुच्छायानिषादन्यस्तस्य गोप्तुगुणोदयम् ।

आकुमारकथोद्धातं शालिगोप्यो जगुर्यशः ॥ १९ ॥

प्रसलादोदयादम्भः कुम्भयोनेर्महौजसः ।

रघो रमिभवाऽऽशङ्क चुक्षुभे द्विषतां मनः ॥ २० ॥

मदोदग्राः ककुब्जन्तः सरितां कूलमुद्रुजाः ।

लोलाखेलमनुप्रापुर्महोक्षास्तस्य विक्रमम् ॥ २१ ॥

प्रसवैः सप्तपर्णानां मदगन्धिमिराहताः ।

असूययेव तन्नागाः सप्तधैव प्रसुखुबुः ॥ २२ ॥

सरितः कुर्वती गाधाः पथश्वाऽऽश्वानकर्दमान् ।

यात्रायै चोदयामास तं शक्तेः प्रथमं शरत् ॥ २३ ॥

तस्मै सम्यग्युतो वह्निर्वाजिनीराजनाविधौ ।

प्रदक्षिणाऽर्चिर्व्याजिनहस्तेनेव जयं ददौ ॥ २४ ॥

स गुप्तमूलप्रत्यन्तः शुद्धपार्ष्णरयान्वितः ।

षड्विधं बलमादाय प्रतस्थे दिग्जिगीषया ॥ २५ ॥

अवाकिरन्वयोवृद्धास्तं लाजैः पौरयोषितः ।

पृथतैर्मन्दरोद्धूतैः क्षीरोर्मय इवाऽच्युतम् ॥ २६ ॥

स ययौ प्रथमं प्राचीं तुल्यः प्राचीनबर्हिषा ।

अहिताननिलोद्धूतैस्तर्जयन्निव केतुभिः ॥ २७ ॥

रजोभिः स्पन्दनोद्धूतैर्गजैश्च घनसन्निभैः ।

भुवस्तलमिव व्योम कुर्वन्व्योमेव भूतलम् ॥ २८ ॥ युग्म

प्रतापोऽग्रे ततः शब्दः परागस्तदनन्तरम् ।
 ययौ पश्चाद्रथादीति चतुःस्रुन्धेव सा चमूः ॥ २९ ॥
 मरुपृष्ठान्युदम्भांसि नाव्याः सुप्रतरा नदीः ।
 चिपिनानि प्रकाशानि शक्तिमन्वाञ्छकार सः ॥ ३० ॥
 स सेनां महतीं कर्षन् पूर्वसागरगामिनीम् ।
 बभौ हरजटाश्रुष्टां गंगाभिव भगीरथः ॥ ३१ ॥
 त्याजितैः फल मुत्खातैर्भग्नैश्च बहुधा नृपैः ।
 तस्याऽऽसीदुल्लङ्घनी मार्गः पादपैरिव दन्तिनः ॥ ३२ ॥
 पौरस्त्यानेवमाक्रामं स्तांस्ताञ्जनपदाञ्जयी ।
 प्राप तालीवनश्याम मुपकरणं महोदधेः ॥ ३३ ॥
 अनम्राणां समुद्रतुं स्तस्मात्सिन्धुरयादिव ।
 आत्मा संरक्षितः सुहृद् वृत्तिमाश्रित्यवैतसीम् ॥ ३४ ॥
 बङ्गानुत्खाय तरसा नेता नौसाधनीयतान् ।
 निचलान् जयस्तम्भान् गङ्गाह्यतोऽन्तरेषु सः ॥ ३५ ॥
 आपादपद्मप्रणता कलमा इव ते रघुम् ।
 फलैः संवर्धयामासु खत्वातप्रतिरोपिताः ॥ ३६ ॥
 स तोर्त्वा कपिशां सेन्यैर्बद्धद्विरदसेतुभिः ।
 उत्कलादर्शितपथः कलिङ्गाभिमुखो ययौ ॥ ३७ ॥
 स प्रतापं महेन्द्रस्य मूर्ध्नि तीक्ष्णं न्यवेशयत् ।
 अङ्कुशं द्विरदस्येव यन्ता गम्भीरवेदिनः ॥ ३८ ॥
 प्रतिजग्राह कालिङ्गं स्तमल्लैर्गजसाधनः ।
 पक्षच्छेदोद्यतं शक्रं शिलावर्पीव पर्वतः ॥ ३९ ॥
 द्विपां विपद्य काकुत्स्थ स्तत्र नाराचदुर्दिनम् ।
 सन्मङ्गलह्वात इव प्रातपेदे जयश्रियम् ॥ ४० ॥
 ताम्बूलीनां दलैस्तत्र रचिताऽऽपानभूमयः ।
 नालिकेराऽऽसर्वं योधाः शान्नवं च पपुर्यशः ॥ ४१ ॥

गृहीतप्रतिमुक्तस्य स धर्मविजयी नृपः ।

श्रियं महेन्द्रनाथस्य जहार न तु मेदिनीम् ॥ ४२ ॥

ततो वेलातटेनैव फलवत्पूगमालिना ।

अगस्त्याचरितामाशा मनाशास्यजयो ययौ ॥ ४३ ॥

बलै रधयुषिता स्तस्य विजिगीषो र्गताध्वनः ।

मारीचोद्भ्रान्तहारीता मलयाऽद्वैरुपत्यकाः ॥ ४४ ॥

ससञ्चुरश्वक्षुरणाना मेलाना मुत्पतिष्णवः ।

तुल्यगन्धिषु मत्तेभ-कटेषु फलरेणवः ॥ ४५ ॥

भोगिवेष्टनमार्गेषु चन्दनानां समर्पितम् ।

नाऽस्त्रसत्करिणां ग्रैवं त्रिपदीच्छेदिनामपि ॥ ४६ ॥

दिशि मन्दायते तेजो दक्षिणस्यां रवे रपि ।

तस्यामेव रघोः पाण्ड्याः प्रतापं न विषेहिरे ॥ ४७ ॥

ताम्रपर्णीसमेतस्य मुक्तासारं महोदधेः ।

ते निपत्य ददु स्तस्मै यशः स्वमिव सञ्चितम् ॥ ४८ ॥

तस्यानीकै र्विसर्पाद्भि रपरान्तजयोद्यतैः ।

रामाऽस्त्रोत्सारितोऽप्यासीत् सह्यलग्न इवार्णवः ॥ ४९ ॥

भयोत्सृष्टविभूषाणां तेन केरलयोपिताम् ।

अलकेषु चमूरेणु श्चूर्णप्रतिनिध्रीकृतः ॥ ५० ॥

मुरलामाद्यतोद्भूत मगमत्कैतकं रजः ।

तद्योयवारबाणाना मयत्नपदवासताम् ॥ ५१ ॥

अभ्यभूयत वाहानां चरतां गान्धिशिञ्जितैः ।

धर्मभिः पवनोद्भूत-राजतालीवनध्वनिः ॥ ५२ ॥

खर्जूरीस्कन्धनद्धानां मदोद्गारसुगन्धिषु ।

कटेषु करिणां पेतुः पुंनागेभ्यः शिलीमुखाः ॥ ५३ ॥

अवकाशं किलोदन्वान् रामायाऽभ्यर्थितो ददौ ।
 अपरान्तमहीपाल-य्याजैन रघवे करम् ॥ ५४ ॥
 मत्तेभरदनीटकीर्ण-व्यक्तविक्रमलक्षणम् ।
 त्रिकूटमेवतयोच्चे जयस्तम्भं चकार सः ॥ ५५ ॥
 पारसोकांस्ततो जेतुं प्रतस्थे खलवर्त्मना ।
 इन्द्रियाख्यानिव रिपूस्तत्त्वज्ञानेन संयमी ॥ ५६ ॥
 यवनीमुखपद्मानां सेहे मधुमदं न सः ।
 बालाऽत्तपमिवाऽब्जानां मकालजलदोदयः ॥ ५७ ॥
 संग्रामं स्तुमुलस्तस्य पाश्चात्यै रथसाधनैः ।
 शङ्खकूजितावज्ञेय-प्रतियोधे रजस्यभूत् ॥ ५८ ॥
 भल्लाऽपवर्जितैस्तेषां शिरोभिः श्मश्रुलैर्महीम् ।
 तस्तार सरघाव्याप्तैः स क्षौद्रपटलै रिव ॥ ५९ ॥
 अपनीतशिरस्त्राणाः शेषास्तं शरणं ययुः ।
 प्रणिपातप्रतीकारः संरम्भो हि महात्मनाम् ॥ ६० ॥
 विनयन्ते स्म तद्योगा मधुमिर्विजयश्रमम् ।
 आस्तीर्णाऽजिनरत्नासु द्राक्षावलयभूमिषु ॥ ६१ ॥
 ततः प्रतस्थ कौधेरीं भाखानिव रघुर्दिशम् ।
 शरै रस्य रिवोदीच्यान् उद्धरिष्यन् रसानिव ॥ ६२ ॥
 विनीताऽध्वश्रमास्तस्य सिन्धुतीरविचेष्टनैः ।
 दुधुतुर्वाजिनः स्कन्धान् लक्षकुंकुमकेसरान् ॥ ६३ ॥
 तत्र हृणावरोधानां भर्तृषु व्यक्तविक्रमम् ।
 कपोलपाटलाऽऽदेशि बभूव रघुचेष्टितम् ॥ ६४ ॥
 काम्बोजाः समरे सोढुं तस्य वीर्यमनीश्वराः ।
 गजाऽऽलानपरिक्लिष्टै रक्षोदैः सार्धमानताः ॥ ६५ ॥

तेषां सदश्वभूयिष्ठास्तुङ्गा द्रविणराशयः ।

उपदा विविशुः शश्व क्षोत्सेकाः कोसलेश्वरम् ॥ ६६ ॥

ततो गौरीगुरुं शैल माहरोहऽश्वसाधनः ।

वर्धयन्निव तत्कूटान् उद्भूतै र्धातुरेणुभिः ॥ ६७ ॥

शशंस तुल्यसत्त्वानां सैन्यघोषेऽप्यसंभ्रमम् ।

गुहाशयानां सिंहानां परिवृत्त्यावलोकितम् ॥ ६८ ॥

भूर्जेषु मर्मरीभूतः कीचकध्वनिहेतवः ।

गंगाशीकरिणो मार्गे मरुतस्तं सिधेचिरे ॥ ६९ ॥

विशश्रमु नमैरूणां छायास्वध्यास्य सैनिकाः ।

दूषदो वासितोत्सङ्गा निदण्णभृगनाभिभिः ॥ ७० ॥

सरलासक्तमातङ्ग-ग्रैवेयस्फुरितत्विषः ।

आसन्नोपधयो नेतु नक्तमल्लोदोपिकाः ॥ ७१ ॥

तस्योत्सृष्टनिवासेषु कण्ठरज्जुक्षतत्वचः ।

गजवर्ष्म किरातेभ्यः शशंसु देवदारवः ॥ ७२ ॥

तत्र जन्यं रघोर्वीरं पर्वतीयै र्गणै रभूत् ।

नाराचक्षेपणीयाश्म-निष्पेषोत्पतितानलम् ॥ ७३ ॥

शरै रस्तवसंकेतान् स कृत्वा विरतोत्सवान् ।

जयोदाहरणं बाह्वो र्गोपयामास किनरान् ॥ ७४ ॥

परस्परेण विज्ञात स्तेषूपायनवाणिषु ।

राज्ञा हिमवतः सारो राज्ञः सारो हिमाद्रिणा ॥ ७५ ॥

तत्राऽश्वोभ्यं यशोराशि निवेश्याऽवहरोह सः ।

पौलस्त्यतुलितस्याऽद्रे रादधान इव हियम् ॥ ७६ ॥

चक्रम्पे तीर्णलौहित्ये तस्मिन्प्राग्ज्योतिषेश्वरः ।

तद्गजालाऽऽनतां प्रापतैः सह कालाऽगुह्मुमैः ॥ ७७ ॥

न प्रसेहे स रुद्रार्कमधारावर्षदुर्दिनम् ।

रथवर्त्मरजोऽप्यस्य कुत एव पताकिनीम् ॥ ७८ ॥

तनीशः कामरूपाणां मत्याखण्डलविक्रमम् ।

भेजे भिज्जकटैर्नागै रन्यानुपहरोध येः ॥ ७९ ॥

कामरूपेश्वरस्तस्य हेमपीठाधिदेवताम् ।

रत्नपुष्पोपहारेण छायामानर्च पादयोः ॥ ८० ॥

इति जित्वा दिशो जिष्णु न्यवर्तत रथोद्धतम् ।

रजो विश्रामयन् राज्ञां छत्रशून्येषु मौलिषु ॥ ८१ ॥

स विश्वजितमाजहे यज्ञं सर्वस्वदक्षिणम् ।

आदानं हि विसर्गाय सतां वारिमुचामिव ॥ ८२ ॥

सन्नान्ते सचिवसखः पुरस्क्रियाभि-

गुर्वीभिः शामतपराजयव्यलीकान् ।

काकुत्स्थश्चिरविरहोत्सुकावरोधान्

राजन्यान्स्वपुरनिवृत्तयेऽनुमेने ॥ ८३ ॥

ते रेखाध्वजकुलिशाऽऽतपत्रचिह्नं

सम्राजश्चरणयुगं प्रसादलभ्यम् ।

प्रस्थानप्रणतिभि रंगुलाषु चक्रु-

मौलिस्त्रक्च्युतमकरन्दरेणुगौरम् ॥ ८४ ॥

इति चतुर्थः सर्गः

पञ्चम सर्गः ।

तमध्वरे विश्वजिति क्षितिशं निःशेषविश्राणितकोशजातम् ।
 उपासविद्यो गुरुदक्षिणार्थी कौत्सः प्रपेदे वरतन्तुशिष्यः ॥ १ ॥
 स मृगमये वीतहिरण्यमयत्वात् पात्रे निधायाऽर्घ्यमनर्घशोलः ।
 श्रुतप्रकाशं यशसा प्रकाशः प्रत्युज्जगामातिथिमातिथेयः ॥ २ ॥
 तमर्चयित्वा विधिवद्विधिवत् स्तपोधनं मानधनाऽग्रयायी ।
 विशर्षपति विष्टरभाजमारात् कृताञ्जलिः कृत्यविदित्युवाच ॥ ३ ॥
 अप्यग्रणी मन्त्रकृता मृषीणां कुशाग्रबुद्धे ! कुशली गुरुस्ते ।
 यतस्तद्वया ज्ञानमशेषमाप्तं लोकेन चैतन्यमिवोष्णरश्मेः ॥ ४ ॥
 कायेन वाचा मनसाऽपि शब्दं यत्संभृतं वासवधैर्यलोपि ।
 आपाद्यते न व्ययमंतरायैः कश्चिन्महर्षेस्त्रिविधं तपस्तत् ॥ ५ ॥
 आधारबन्धप्रमुखैः प्रयत्नैः संवर्धितानां सुतनिर्विशेषम् ।
 कश्चिन्न वाय्वादिरुपप्लवो वः श्रमाच्छ्रमाश्रमपादपानाम् ॥ ६ ॥
 क्रियानिमित्तेष्वपि वत्सलत्वाद् अभद्रकामा मुनिभिः कुशेषु ।
 तदङ्कुशय्याच्युतनाभिनाला कश्चिन्मृगीणामनघा प्रसूतिः ॥ ७ ॥
 निर्वर्त्यते ये नियमाभिषेको येभ्यो निवापाञ्जलयः पितृणाम् ।
 तान्युञ्ज्यपष्टाङ्कितसैकतानि शिवानि वस्तीर्यजलानि काञ्चित् ॥ ८ ॥
 नीवारपाकादि कडंगरीये रामृश्यते जानपदैर्न काञ्चित् ।
 कालोपपन्नाऽतिथिकल्प्यभागं वन्यं शरीरस्थितिसाधनं वः ॥ ९ ॥
 अपि प्रसन्नेन महर्षिणा त्वं सम्यग्विनीयाऽनुमतो गृहाय ।
 कालो ह्ययं संक्रमितुं द्वितीयं सर्वोपकारक्षममाश्रमं ते ॥ १० ॥
 तवाऽर्हतो नाऽभिगमेन तृप्तं मनो नियोगक्रिययोत्सुकं मे ।
 अप्याज्ञया शासितुं रात्मना वा प्राप्तोऽसि संभावयितुं वनान्माम् ॥ ११ ॥
 इत्यर्घ्यपात्राऽनुमितव्ययस्य रघोरुदारामपि गां निशम्य ।
 स्वार्थोपपत्तिं प्रति दुर्बलांशस्तमित्यबोचद् वरतन्तुशिष्यः ॥ १२ ॥

सर्वत्र नो वार्त्तमवेहि राजन् ! नाथे कुतस्त्वय्यशुभं प्रजानाम् ।
 सूर्ये तपत्यावरणाय हृष्टेः कल्पेत लोकस्य कथं तमित्रा ॥ १३ ॥
 भक्तिः प्रतीक्ष्येषु कुलोचिता ते पूर्वान्महाभाग ! तयातिशेषे ।
 व्यतीतकाल स्त्वहमभ्युपेत स्त्वामर्थिभावादिति मे विपादः ॥ १४ ॥
 शरीरमात्रेण नरेन्द्र ! तिष्ठन् आभासि तीर्थप्रतिपादितर्द्धिः ।
 आरण्यकोपात्तफलप्रसूतिः स्तम्बेन नोवार इवावशिष्टः ॥ १५ ॥
 स्थाने भवानेकनराधिपः सन्नकिञ्चनत्वं मल्लजं व्यनक्ति ।
 पर्यायपीतस्य सुरैर्हिमांशोः कलाक्षयः श्लाघ्यतरो हि वृद्धेः ॥ १६ ॥
 तदन्यतस्तावदन्यकार्यीं गुर्वर्थमाहर्तुमहं यतिष्ये ।
 खस्तपस्तु ते, निर्गलिताम्बुगर्भं शरद्धनं नादिति चातकोऽपि ॥ १७ ॥
 एतावदुक्तत्वा प्रतियानुकामं शिष्यं महर्षेर्नृपतिर्निषिध्य ।
 किं वस्तु विद्वन्गुरवे प्रदेयं त्वया कियद्वेति तमन्वयुक्तः ॥ १८ ॥
 ततो यथावद्विहिताध्वराय तस्मै स्मयवेशविचर्जिताय ।
 वर्णाश्रमाणां गुरवे स वर्णी विचक्षणः प्रस्तुतमावक्षे ॥ १९ ॥
 समाप्तविद्येन मया महर्षिं विज्ञापितोऽभूद् गुरुदक्षिणायै ।
 स मे चिरायास्खलितोपचारां तां भक्तिमेवागणयत्पुरस्तात् ॥ २० ॥
 निर्बन्धसंजातदुषाऽर्थकार्श्यं मच्चिन्तयित्वा गुरुणाहमुक्तः ।
 वित्तस्य विद्यापरिसंख्यया मे कीदृशीश्चतस्रो दश चाहरेति ॥ २१ ॥
 सोऽहं सपर्याविधिमाजनेन मत्वा भवन्तं प्रभुशब्दशेषम् ।
 अभ्युत्सहे संप्रति नोपरोदधु मरुपेतस्त्वाच्छ्रुतनिष्कयस्य ॥ २२ ॥
 इत्थं द्विजेन द्विजराजकान्ति रावेदितो वेदविदां वरेण ।
 एनोनिवृत्तेन्द्रियवृत्तिरेनं जगाद् भूयो जगदेकनाथः ॥ २३ ॥
 गुर्वर्थमर्थी श्रुतपारूष्या रघोः सकाशादनवाप्य कामम् ।
 गतो वदान्यान्तरमित्ययं मे मा भूत्परोवादनवावतारः ॥ २४ ॥

स त्वं प्रशस्ते महिते मदीये वसंश्चतुर्थोऽग्निरिवान्वगारे ।
 द्वित्राण्यहान्यहंसि सोढुमर्हण ! यावद्यते साधयितुं त्वदर्थम् ॥ २२ ॥
 तथेति तस्यावितथं प्रतीतः प्रत्यग्रहीत्संगरमग्रजन्मा ।
 गामात्तसारां रघुरप्यवेक्ष्य निष्कष्टुमर्थं चकमे कुबेरात् ॥ २६ ॥
 वसिष्ठमन्त्रोक्षणजात्प्रभावाद् उदन्वदाकाशमहीधरेषु ।
 मरुतसखस्येव बलाहकस्य गतिविजघ्ने न हि तद्रथस्य ॥ २७ ॥
 अथाधिशिष्ये प्रयतः प्रदोषे रथं रघुः कल्पितशस्त्रगर्भम् ।
 सामन्तसंभावनयैव धीरः कैलाशनाथं तरसा जिगोषुः ॥ २८ ॥
 प्रातः प्रयाणाभिमुखाय तस्मै सविस्मयाः कोशगृहे नियुक्ताः ।
 हिरण्मयीं कोशगृहस्य मध्ये वृष्टिं शशंसुः पतितां नभस्तः ॥ २९ ॥
 तं भूपतिर्भ्रातुरहेमराशिं लब्धं कुबेरा दभियास्यमानात् ।
 विदेश कौत्साय समस्तमेव पादं सुमेरोरिव वज्रभिन्नम् ॥ ३० ॥
 जनस्य साकेतनिवासिनस्तौ द्वावप्यभूतामभिनन्द्यसत्त्वौ ।
 गुरुप्रदेयाधिकनिःस्पृहोऽर्थी नृगोऽर्थिकामादधिकप्रदश्च ॥ ३१ ॥
 अथोप्वामीशतवाहितार्थं प्रजेश्वरं प्रीतमना महर्षिः ।
 स्पृशन्करेणानतपूर्वकायं संप्रस्थितो वाचमुवाच कौत्सः ॥ ३२ ॥
 किमत्र चित्रं यदि कामसू भू वृत्ते स्थितस्याधिपतेः प्रजानाम् ।
 आचिन्तनीयस्तु तव प्रभावो मनीषितं द्यौरपि येन दुग्धा ॥ ३३ ॥
 आशास्यमन्यत्पुनरुक्तभूतं श्रेयांसि सर्वाण्यधिजग्मुपस्ते ।
 पुत्रं लभस्वात्मगुणानुरूपं भवन्तमीड्यं भवतः पितेव ॥ ३४ ॥
 इत्थं प्रयुज्याशिषमग्रजन्मा राज्ञे प्रतीयाय गुरोः सकाशम् ।
 राजाऽपि लेभे सुतमाशु तस्माद् आलोकमर्हादिव जीवलोकः ॥ ३५ ॥
 ब्राह्मे सुहृते किल तस्य देवी कुमारकल्पं सुषुवे कुमारम् ।
 अतः पिता ब्रह्मण एव नाम्ना तमात्मजन्मानमजं चकार ॥ ३६ ॥

रूपं तदोजसि तदेव धीर्यं तदेव नैसर्गिकमुन्नतत्वं ।
न कारणात्स्वादिभिर्दे कुमारः प्रवर्तितो दीप इव प्रदीपात् ॥ ३७ ॥

उपात्तविद्यं विधिषड्गुह्यं स्तं यौवनोज्ज्वलविशेषकान्तम् ।
श्रीः सामिलावापि गुरोरनुज्ञां धीरेष कन्या पितुराचकांक्ष ॥ ३८ ॥

अथेश्वरेण क्रयकैशिकानां स्वयंवराय स्वमुनिन्दुमत्याः ।
आप्तः कुमारानयनोत्सुकेन भोजेन दूतो रघवे विसृष्टः ॥ ३९ ॥

तं श्लाघ्यसंबन्धमसी विचिन्त्य दारक्रियायोग्यदशं च पुत्रम् ।
प्रस्थापयामास ससैन्यमेन मृद्धां विदर्भा ऽधिपराजधानीम् ॥ ४० ॥

अतः परं संग्रहे ऽगृहीतयोः षष्ठसप्तमसर्गयोर्विषयः कथाप्रसंग-
भंगभयादधस्तात्समासेनैवाविन्यस्यते—

ततः स राजसूनुजः कतिपयसुहृत्सैनिकाद्यनुगतः सरणौ श्वापद-
कुलशरण्यान्यरण्यानि, विकचराजीवराजिविराजितपयस्विनीः स्रोत-
स्विनीः, सरससारसरभितरमणीयपरिसरान् सरोवरान्, तटिनीतटत्रोटन-
परिणतकरिणः शिखरिणश्च पश्यन्, पटमण्डपोपचारचारुषु जानपदोपदा-
सम्पादितप्रमोदेषु प्रमोदकाननानूनविनोदेषु निवसँश्च निवासेषु परम्परया
सुरभिसमीरसमीरिततरुततिनितान्तकान्तं सामसुतासरिदुपान्तप्रान्तं
प्रतिपेदे ।

तत्र च मतेगमुनिवचनप्रतिपन्नमतंगजभावेन, तच्छापप्रतीकार-
कारणीभूतस्वशरप्रहारप्रत्यर्पितपूर्वप्रकृतिना, भूयोपि गन्धर्वभूयमनुभूयभूयः
प्रसेदुषा, प्रियदर्शनतनुजनुषा, प्रियंवदाख्यगन्धर्वेण सह साप्तपदीन-
महीनं विधाय तेन च प्रत्युपचिकीर्षया निवेद्यमानमननयं संमोहनाखं
तदीयमुरोचकार ।

क्रमेण च नानानदनदीनगनगरानिगमग्रामगहननिवेशान् देशान्
विलंघयन् भोजभूमिभुजा मुत्राऽभिरक्षितं, विपक्षक्षितिक्षितां तद्विषयकटाक्षै-
रप्यलक्षितं, सुरस्पृहणीयसम्पत्तिगर्भं विदर्भं समाससाद ।

ततोऽनेकनृपतिकुलाऽलंकारैः कुमौरैः परिवारितायामपि, परिभूत-
पुरुहूतपरिषत्प्रभायां, स्वयंवरसभायां, प्रचुरनक्षत्रमण्डलीमण्डितायां
दिवि चद्रिकयेव चन्द्रो नृचन्द्रः पतिंवरयेन्दुमत्या गुणानुरागवत्या स
एव वरो वरे ।

अथ स्वकीयस्वसु विवाहमहामहं तेन सह निर्वर्त्य भोज स्तं
विससर्ज । पथिप्रयान्तं च तं महनीयमहसमहमहमिकया किलाऽऽचक्राम
पराजितराजचक्रं कतिपयप्रयाणकाऽनन्तरमीर्ष्या राजकुमारीजिहीर्षया
च । रघुनन्दनोपि प्रियंवदप्रदत्तदिव्याऽल्लसाचिव्येन द्रागेव निद्राक्षीनं
विधायं तं विरोधिर्वर्गमनर्गलमिन्दुमत्या सह सहर्षं निजनगरीमत्राजीत् ।

(श्री वागीश्वर विद्यालंकार-
विरचिता चूर्णिकेयम्)

प्रथमपरिगतार्थस्तं रघुः संनिवृत्तं
विजयिनमभिनन्द्य श्लाघ्यजायासमेतम् ।
तदुपहितकुटुम्बः शान्तिमार्गोत्सुकोऽभू-
न्न हि सति कुलधुर्ये सूर्यवंश्या गृहाय ॥ ४१ ॥

इति सप्तमः सर्गः

अष्टमः सर्गः

अथ तस्य विवाहकौतुकं ललितं विभ्रत एव पार्थिवः ।
वसुधामपि हस्तगामिनीम् अकरोदिन्दुमतीमिवाऽपराम् ॥ १ ॥

दुरितैरपि कर्तुमात्मसात् प्रयतन्ते नृपसूनवो हि यत् ।
 तदुपस्थितमग्रहीदजः पितुराज्ञेति न भोगतृष्ण्या ॥ २ ॥
 अनुभूय वसिष्ठसंभृतैः सलिलैस्तेन सहाऽभिषेचनम् ।
 विशदौघवसितेन मेदिनी कथयामास कृतार्थतामिव ॥ ३ ॥
 स बभूव दुरासदः परैर्गुरुणाऽथर्वविदा कृतक्रियः ।
 पचनाऽग्निसमागमो ह्ययं सहितं ब्रह्म गदहतेजसा ॥ ४ ॥
 रघुमेव निवृत्तयोवनं तममन्यन्त नवैश्वरं प्रजाः ।
 स हि तस्य न केवलां श्रियं प्रतिपेदे सकलान्गुणानपि ॥ ५ ॥
 अधिकं शुशुभे शुभंयुना द्वितयेन द्वयमेव संगतम् ।
 पदमृद्धमजेन पैतृकं विनयेनाऽस्य नवं च यौवनम् ॥ ६ ॥
 सदयं वुभुजे महाभुजः सहस्रोद्वेगमियं व्रजेदिति ।
 अचिरोपनतां स मेदिनीं नवपाणिग्रहणां वधूमिव ॥ ७ ॥
 अहमेव मतो महीपते रिति सर्वः प्रकृतिष्वचिन्तयत् ।
 उद्धेरेव निम्नगाशते ष्वभवन्नाऽस्य विमानना क्वचित् ॥ ८ ॥
 न खरो न च भूयसा मृदुः पवमानः पृथिवीरुहानिव ।
 स पुरस्कृतमध्यमक्रमो नमयामास नृपाननुद्धरन् ॥ ९ ॥
 अथ वीक्ष्य रघुः प्रतिष्ठितं प्रकृतिष्वात्मजमात्मवत्तया ।
 विषयेषु विनाशधर्मसु त्रिदिवस्त्रिष्वपि निःस्पृहोऽभवत् ॥ १० ॥
 गुणवत्सुतरोपितश्रियः परिणामे हि दिलीपवंशजाः ।
 पदवीं तरुवल्कवाससां प्रयताः संयमिनां प्रपेदिरे ॥ ११ ॥
 प्रशमस्थितपूर्वपार्थिवं कुलमभ्युद्यतनूतनैश्वरम् ।
 नभसा निभृतेन्दुना तुलाम् उदिताऽर्केण समारोह तत् ॥ १२ ॥
 यतिपार्थिवलिङ्गधारिणौ ददृशाते रघुराघवौ जनैः ।
 अपवर्गमहोदयाऽर्थयो भुवमंशाविव धर्मयोगतौ ॥ १३ ॥

अजिताऽधिगमाय मन्त्रिभिर्युयुजे नीतिविशारदै रजः ।
 अनपायिपदोपलब्धये रघुराप्तैः समियाय योगिभिः ॥ १४ ॥
 नृपतिः प्रकृतीरवेक्षितुं व्यवहाराऽऽसनमाददे युवा ।
 परिचेतुमुपांशु धारणां कुशपूतं प्रवयास्तु विष्टरम् ॥ १५ ॥
 अनयत्प्रभुशक्तिसंपदा वशमेको नृपतीननन्तरान् ।
 अपरः प्राणिधानयोग्यया मरुतः पञ्च शरीरगोचरान् ॥ १६ ॥
 अकरोदचिरेश्वरः क्षितौ द्विषदारम्भफलानि भस्मसात् ।
 इतरो दहने स्वकर्मणां ववृते ज्ञानमयेन वह्निना ॥ १७ ॥
 पणबन्धमुखान्गुणानजः पडुपायुक्त समीक्ष्य तत्फलम् ।
 रघुरप्यजः ऋणत्रयं प्रकृतित्थं समलोष्टकाञ्चनः ॥ १८ ॥
 न नवः प्रभुराफलोदयात् स्थिरकर्मा विरराम कर्मणः ।
 न च योगाविधेर्नवेतरः स्थिरधी रापरमात्मदर्शनात् ॥ १९ ॥
 इति शत्रुषु चेन्द्रियेषु च प्रतिषिद्धप्रसरेषु जाग्रतौ ।
 प्रसिताबुदयाऽपवर्गयो रुभयीं सिद्धिमुभाववापतुः ॥ २० ॥
 अथ काश्चिदजव्यपेक्षया गमयित्वा समदर्शनः समाः ।
 तमसः परमापदव्ययं पुरुषं योगसमाधिना रघुः ॥ २१ ॥
 श्रुतदेहविसर्जनः पितु श्रिरमश्रूणि विमुच्य राघवः ।
 विदधे विधिमस्य नैष्ठिकं यतिभिः सार्धमनग्निमग्निचित् ॥ २२ ॥
 स परार्ध्यगतेरशोच्यतां पितुरुद्दिश्य सदर्थवेदिभिः ।
 शमिताऽधि रविज्यकार्मुकः कृतवानप्रतिशासनं जगत् ॥ २३ ॥
 क्षितिरिन्दुमती च भामिनी पतिभासोद्य तमग्र्यपौरुषम् ।
 प्रथमा बहुरत्नसूरभूद् अपरा वीरमजीजनत्सुतम् ॥ २४ ॥
 दशरश्मिशतोपमद्युतिं यशसा दिक्षु दशस्वपि श्रुतम् ।
 दशपूर्वरथं यमाख्यया दशकंठारिगुरुं विदुर्बुधाः ॥ २५ ॥
 ऋषिदेवगणस्वधामुजां श्रुतयागप्रसवैः स पार्थिवः ।
 अनृणत्वमुपेयिवान्बभौ परिधेर्मुक्तं इवोष्णदीधितिः ॥ २६ ॥

बलमार्तभयोपशान्तये विदुषां सत्कृतये बहु श्रुतम् ।

वसु तस्य विभोर्न केवलं गुणवत्ताऽपि परप्रयोजना ॥ २७ ॥

ततः कदाचिदसौ चिदसौख्यनिवृत्तये शरदिन्दुकान्तिकान्तथा
कान्तयेन्दुमत्या समं परमाभिरामं नगराऽऽरामं कमपि जगाम । तत्र
च वियति यतो यतिपतेर्नारदस्य वीणाप्राञ्जवनपवनवशनिपतितपारि-
जात प्रसूनस्रजोरसि तरसा ताडिता तडितेव मालतीलता, मरुतेव दीप-
दशा, पयोभृतेव कौमुदी निमिमील किल राजमहिषी ।

अथ तथाविधप्रियजनविप्रयोगजन्येनाऽन्यूनमन्युनाऽनभ्रवज्रपातेनेव
शतधाविदीर्णहृदयो गुरुणा संसारसाराऽसारताप्रदर्शनपैरुपदेशवचनैः
सिद्धाञ्जनैरिव पुनः पुनरुन्मील्यमानलोचनोऽपि दूयमानमानसः कथंकथ-
मपि प्रकृष्टकृष्टादतिवाहितहायनाष्टकोऽवतीर्णतारुण्यं तनयं नयविनय-
विशेषशोभिन् मप्रतिहतरथं दशरथं नियुज्य राज्यचिन्तायां प्रायोपवेशन-
कृतमतिर्गतधृतिर्नृपतिः सुरसरित्सरयोर्हृदयङ्गमे संगमे नश्वरशरीरव्ययेना-
व्यय मियाय पदमित्यत्रत्यावाशिष्ट कथांश संक्षेपः ।

(“श्री वागीश्वर विद्यालंकार
विरचिता वृत्तिकेयम्)

इत्यष्टमः सर्गः

नवमः सर्गः

पितुरनन्तरमुत्तरकोसलान् समधिगम्य समाधिजितेन्द्रियः ।

दशरथः प्रशशास महारथो यमचतामवतां च धुरि स्थितः ॥ १ ॥

अधिगतं विधिवद्यदपालयत् प्रकृतिमण्डलमात्मकुलोचितम् ।

अभवदस्य ततो गुणवत्तरं सनगरं नग-रन्ध्रकरौजसः ॥ २ ॥

उभयमेव वदन्ति मनीषिणः समयवर्षितया कृतकर्मणाम् ।
 चलनिषूदनमर्थपतिं च तं श्रम-नुदं मनु-दण्ड-धराऽन्वयम् ॥ ३ ॥
 जनपदे न गदः पदमादधा वभिभवः कुत एव सपत्नजः ।
 क्षितिरभूत्फलवत्यजनन्दने शम-रतेऽमर-तेजसि पार्थिवे ॥ ४ ॥
 दशदिगन्तजिता रघुणा यथा श्रियमपुष्यदजेन ततः परम् ।
 तमधिगम्य तथैव पुनर्बभौ न न महीनमहीन-पराक्रमम् ॥ ५ ॥
 समतया वसुवृष्टिविसर्जनैर्नियमनादसतां च नराधिपः ।
 अनुययौ यमपुण्यजनैश्वरौ सवरुणावरुणाग्रसरं रुचा ॥ ६ ॥
 न मृगयाऽभिरतिर्न दुरोदरं न च शशिप्रतिमाऽऽभरणं मधु ।
 तमुदयाय न वा नवयौवना प्रियतमा यतमानमपाहरत् ॥ ७ ॥
 न कृपणा प्रभवत्यपि वासवे न वितथा परिहासकथास्वपि ।
 न च सपत्नजनैष्वपि तेन चाग् अपरुषा परुषाऽक्षरमीरिता ॥ ८ ॥
 उदयमस्तमयं च रघूद्वहाद् उभयमानशिरे वसुधाधिपाः ।
 स हि निदेशमलंघयतामभूत् सुहृदयो-हृदयः प्रतिगर्जताम् ॥ ९ ॥
 अजयदेकरथेन स मेदिनी मुदधिनेमि मध्विज्यशरासनः ।
 जयमघोषयदस्य तु केवलं गजवती जव-तीव्र-हया चमूः ॥ १० ॥
 अचनि मेकरथेन वरूथिना जितवतः किल तस्य धनुर्भूतः ।
 विजयदुन्दुभितां यगुरर्णवा घन-रवा नरवाहनसंपदः ॥ ११ ॥
 शमितपक्षवलः शतकोटिना शिखरिणां कुलिशेन पुरंदरः ।
 स शरवृष्टिमुच्चा धनुषा द्विषां स्वनवता नव-तामरसाऽऽननः ॥ १२ ॥
 चरणयो नखरागसमृद्धिभिर्मुकुटालमरीचिभि रस्पृशन् ।
 नृपतयः शतशो मरुतो यथा शतमखं तमखण्डितपौरुषम् ॥ १३ ॥
 निववृते स महार्णवरोधसः सचिवकारितवालसुताऽञ्जलीन् ।
 समनुकम्प्य सपत्नपरिग्रहान् अनलकानलकाऽनवमां पुरीम् ॥ १४ ॥

उपगतोऽपि च मण्डलनामिताम् अनुदिताऽन्यसिताऽऽतपवारणः ।
 श्रियमवेक्ष्य स रन्ध्रचलामभूद् अनलसोऽनल-सोम-समद्युतिः ॥ १५ ॥
 तमपहाय ककुत्थकुलोद्भवं पुरुषमात्मभवं च पतिव्रता ।
 नृपतिमन्यमसेवत देवता स-कमला कमलाधवमर्थिषु ॥ १६ ॥
 तमलभन्त पतिं पतिदेवताः शिखरिणामिव सागरमापनाः ।
 मगधक्रोशलकेकयशासिनां दुहितरोऽहित-रोपित-मार्गणम् ॥ १७ ॥
 प्रियतमाभिरसौ तिसृभिर्वर्भौ तिसृभिरैव भुवं सह शक्तिभिः ।
 उपगतो विनिनीषुरिव प्रजा हरि-हयोऽरिह-योग-विचक्षणाः ॥ १८ ॥
 स किल संयुगमूर्ध्नि सहायतां मघवतः प्रतिपद्य महारथः ।
 स्वभुजवीर्यमगापयदुच्छ्रितं सुर-वधूरवधूत-भयाः शरैः ॥ १९ ॥
 क्रतुषु तेन विसर्जितमौलिना भुजसमाहतदिग्बसुना कृताः ।
 कनकयूपसमुच्छ्रयशोभिना वितमसा तमसा-सरयूतटाः ॥ २० ॥
 अजिनदण्डभूतं कुशमेखलां यतगिरं मृगशृङ्गपरिग्रहाम् ।
 अधिवसंस्तनुमध्वरदीक्षिताम् असमभासमभासयदीश्वरः ॥ २१ ॥
 अवभृथप्रयतो नियतेन्द्रियः सुर-समाज-समाक्रमणोचितः ।
 नमयति स्म स केवलमुन्नतं वनमुचे नमुचेररये शिरः ॥ २२ ॥
 असकृदेकरथेन तरस्विना हरिहयाग्रसरेण धनुर्भृता ।
 दिनकराभिमुखा रणरेणवो रुधिरैरुधिरैण सुरद्विषाम् ॥ २३ ॥

इति नवमः सर्गः

दशमः सर्गः ।

पृथिवीं शासतस्तस्य पाकशासनतेजसः ।
 किचिदूनमनूनर्द्धैः शरदामयुतं ययौ ॥ १ ॥
 न चोपलेभे पूर्वेषाम् ऋणनिर्मोक्षसाधनम् ।
 सुताऽभिधानं स ज्योतिः सद्यः शोकतमोपहम् ॥ २ ॥

अतिष्ठप्रत्ययापेक्ष-संततिः स चिरं नृपः ।
 प्राङ्मन्यादनमिव्यक्त-रत्नोत्पत्तिरिवार्णवः ॥ ३ ॥
 ऋष्यशृङ्गादयस्तस्य सन्तः संतानकाक्षिणः ।
 आरेभिरे जितात्मानः पुत्रीयामिष्टिमुत्विजः ॥ ४ ॥
 अथ तस्य विशांपत्यु रन्ते काम्यस्य कर्मणः ।
 पुरुषः प्रबभूवाऽग्नौ विस्मयेन सहर्त्विजाम् ॥ ५ ॥
 हेमपात्रगतं दोभ्याम् आदधानः पयश्चरुम् ।
 अनुप्रवेशादाद्यस्य पुंसस्तेनापि दुर्वहम् ॥ ६ ॥
 प्राजापत्योपनीतं तद् अन्नं प्रत्यग्रहीन्नृपः ।
 वृषेव पयसां सारम् आविष्कृतमुदन्वता ॥ ७ ॥
 अमैन कथिता राज्ञो गुणास्तस्यान्यदुर्लभाः ।
 प्रसूतिं चक्रमे तस्मिन् त्रैलोक्यप्रभवोऽपि यत् ॥ ८ ॥
 स तेजो वेषणवं पत्न्यो विभेजे चरुसंक्षितम् ।
 द्यावापृथिव्योः प्रत्यग्रम् अहर्पतिरिवाऽऽतपम् ॥ ९ ॥
 अर्चिता तस्य कौसल्या, प्रिया केकयवंशजा ।
 अतः संभावितां ताभ्यां सुमित्रामैच्छदीश्वरः ॥ १० ॥
 ते बहुज्ञस्य चित्तज्ञे पत्न्यो पत्युर्महीक्षितः ।
 चरोरर्धार्धभागाभ्यां तामयोजयतामुभे ॥ ११ ॥
 सा हि प्रणयवत्यासीत् सपत्न्योरुभयोरपि ।
 भ्रमरी वारणस्येव मदनिःस्यन्दरेणयोः ॥ १२ ॥
 ताभि र्गर्भः प्रजाभृत्यै दध्रे देवांशसंभवः ।
 सौरीभिरिव नाडोभि रमृताख्याभिरम्मयः ॥ १३ ॥
 सममापन्नसत्त्वास्ता रेजुरापाण्डुरत्विषः ।
 अन्तर्गतफलारम्भाः सत्यानामिव संपदः ॥ १४ ॥

अथाग्रमहिषी राज्ञः प्रसूतिसमये सति ।
 पुत्रं तमोऽपहं लेभे नक्तं ज्योतिरिवौषधिः ॥ १५ ॥
 राम इत्यभिरामेण वपुषा तस्य चोदितः ।
 नामधेयं गुरुश्चक्रे जगत्प्रथममङ्गलम् ॥ १६ ॥
 रघुवंशप्रदीपेन तेनाऽप्रतिमतेजसा ।
 रक्षागृहगता दीपाः प्रत्यादिष्टा इवाऽभवन् ॥ १७ ॥
 शय्यागतेन रामेण माता शातोदरी बभौ ।
 सैकताम्भोजवलिना जाह्नवीव शरत्कृशा ॥ १८ ॥
 कैकेय्या स्तनयो जज्ञे भरतो नाम शीलवान् ।
 जनयित्रीमलंचक्रे यः प्रश्रय इव श्रियम् ॥ १९ ॥
 सुतो लक्ष्मणशत्रुघ्नो सुमित्रा सुषुवे यमौ ।
 सम्यगाराधिता विद्या प्रबोधविनयाविव ॥ २० ॥
 निर्दोषमभवत्सर्व माविष्कृतगुणं जगत् ।
 अन्वगादिव हि खर्गो गां गतं पुरुषोत्तमम् ॥ २१ ॥
 तस्योदये चतुर्मूर्त्तेः पोलस्त्यचकितेश्वराः ।
 विरजस्कैर्नभस्त्रि दिश उच्छ्वसिता इव ॥ २२ ॥
 कृशानुरपधूमत्वात् प्रसन्नत्वात्प्रभाकरः ।
 रक्षोविप्रकृतावास्ताम् अपविद्धशुचाविव ॥ २३ ॥
 दशाननकिरीटेभ्य स्तत्क्षणं राक्षसश्रियः ।
 मणिव्याजेन पर्यस्ताः पृथिव्यामश्रुविन्दवः ॥ २४ ॥
 पुत्रजन्मप्रवेश्यानां तूर्याणां तस्य पुत्रिणः ।
 आरम्भं प्रथमं चक्रुर्देवदुन्दुभयो दिवि ॥ २५ ॥
 संतानकमयी वृष्टिर्भवने चाऽस्य पेतुषी ।
 सन्मङ्गलोपचाराणां सेवाऽऽदिरचनाऽभवत् ॥ २६ ॥

कुमाराः कृतसंस्कारा स्ते धात्रीस्तन्यपायिनः ।
 आनन्देनाऽग्रजेनेव समं ववृधिरपितुः ॥ २७ ॥
 स्वाभाविकं विनीतत्वं तेषां विनयकर्मणा ।
 सुमूर्च्छं सहजं तेजो हविषेव हविर्भुजाम् ॥ २८ ॥
 परस्परऽविरुद्धास्ते तद्गघोरनघं कुलम् ।
 अलमुद्ग्रोतयामासु देवाऽऽरण्यमिवर्तवः ॥ २९ ॥
 समानेऽपि हि सौभ्रात्रे यथोभौ रामलक्ष्मणौ ।
 तथा भरतशत्रुघ्नौ प्रीत्या द्वन्द्वं बभूवतुः ॥ ३० ॥
 तेषां द्वयोर्द्वयोरैक्यं विभिदे न कदाचन ।
 यथा वायुविभावस्वो र्यथा चन्द्रसमुद्ग्रयोः ॥ ३१ ॥
 ते प्रजानां प्रजानाथा स्तेजसा प्रश्रयेण च ।
 मनो जहुर्निदाघाऽन्ते श्यामाऽभ्रा दिवसा इव ॥ ३२ ॥
 स चतुर्धा बभौ व्यस्तः प्रसवः पृथिवीपतेः ।
 धर्मार्थकाममोक्षाणाम् अवतार इवाऽङ्गवान् ॥ ३३ ॥
 गुणैराराधयामासु स्ते गुरुं गुरुवत्सलाः ।
 तमेव चतुरन्तेशं रत्नैरिव महार्णवाः ॥ ३४ ॥

सुरगज इव दन्तैर्भग्नदैत्याऽसिधारै
 र्नयइव पणबन्धव्यक्तयोगै रूपायैः ।
 हरिरिव युगदीर्घैर्दोर्भिरंशैस्तदीयैः
 पतिरवनिपतीनां तैश्चकाशे चतुर्भिः ॥ ३५ ॥

इति दशमः सर्गः

एकादशः सर्गः ।

कौशिकेन स किल क्षितीश्वरो राममध्वरविघातशान्तये ।
 काकपक्षधरमेतथ याचित स्तेजसां हि न वयः समीक्ष्यते ॥ १ ॥
 कृच्छ्रलब्धमपि लब्धवर्णभाक् तं दिदेश मुनये सलक्ष्मणम् ।
 अप्यसुप्रणथिनां रघोः कुले न व्यहन्यत कदाचिदर्थिता ॥ २ ॥
 यावदादिशति पार्थिवस्तथो निर्गमाय पुरमार्गसंस्कियाम् ।
 तावदाशुविदधे मरुत्सखैः सा सपुण्यजलवर्षिभिर्घनैः ॥ ३ ॥
 तौ निदेशकरणोद्यतौ पितु र्धन्विनौ चरणयोर्निपेततुः ।
 भूपतेरपि तयोः प्रवत्स्यतो र्नम्रयोरुपरि बाष्पनिन्दवः ॥ ४ ॥
 तौ पितुर्नयनजेन वारिणा किञ्चिदुक्षितशिखण्डकाबुभौ ।
 धन्विनौ तम्पिमन्वगच्छतां पौरद्वष्टिकृतमार्गतोरणौ ॥ ५ ॥
 लक्ष्मणाऽनुचरमेव राघवं नेतुमैच्छद्वष्टिरित्यसौ नृपः ।
 आशिषं प्रयुयुजे न वाहिनीं सा हि रक्षणविधौ तयोः क्षमा ॥ ६ ॥
 मातृवर्गचरणस्पृशौ मुने स्तौ प्रपद्य पदवीं महौजसः ।
 रेजतुर्गतिवशात्प्रवर्तिनौ भास्करस्य मधुमाधवाविव ॥ ७ ॥
 वीचिलोलभुजयोस्तयोर्गतं शैशवाच्चपलमप्यशोभत ।
 तोयदाऽऽगम इवोद्धयभिद्ययो र्नामधेयसदृशं विवेष्टितम् ॥ ८ ॥
 तौ बलाऽतिबलयोः प्रभावतो विद्ययोः पथि मुनिप्रदिष्टयोः ।
 मम्लतुर्न मणिकुट्टिमोचितौ मातृपार्श्वपरिवर्तिनाविव ॥ ९ ॥
 पूर्ववृत्तकथितैः पुराविदः सानुजः पितृसखस्य राघवः ।
 उह्यमान इव वाहनोचितः पादचारमपि न व्यभावयत् ॥ १० ॥
 तौ सरांसि रसवद्भिम्बुभिः कूजितैः श्रुतिसुखैः पतत्रिणः ।
 वायवः सुरभिपुष्परेणुभिः श्लायया च जलदाः सिषेचिरे ॥ ११ ॥
 नाऽम्भसां कमलशोभिनां तथा शाखिनां च न परिश्रमच्छिदाम् ।
 दर्शनेन लघुना यथा तयोः प्रीतिमापुरुभयोस्तपस्विनः ॥ १२ ॥

स्थाणुदग्धवपुस्तपोवनं प्राप्य दाशरथि रात्तकार्मुकः ।
 विग्रहेण मदनस्य चारुणा सोऽभवत्प्रतिनिधिर्न कर्मणा ॥ १३ ॥
 तौ सुकेतुसुतया खिलीकृते कौशिकाद्विदितशापया पथि ।
 नित्यतुः स्थलनिवेशिताऽदनी लीलयैव धनुषी अधिज्यताम् ॥ १४ ॥
 ज्यानिनादमथ गृह्णती तयोः प्रादुरास बहुलक्षपाच्छविः ।
 ताडका चलकपालकुण्डला कालिकेव निबिडा बलाकिनी ॥ १५ ॥
 तीव्रवेगधुतमार्गवृक्षया प्रेतचीवरवसा खनोग्रया ।
 अभ्यभावि भरताऽग्रजस्तया वात्ययेव पितृकाननोत्थया ॥ १६ ॥
 उद्यतैकभुजयष्टिमायतीं श्रोणिलम्बिपुरुषाऽन्त्रमेखलाम् ।
 तां विलोक्य वनितावधे घृणां पत्रिणा सह मुमोच राघवः ॥ १७ ॥
 यच्चकार विवरं शिलाघने ताडकोरसि स रामसायकः ।
 अग्रविष्टविषयस्य रक्षसां द्वारतामगमदन्तकस्य तत् ॥ १८ ॥
 बाणभिन्नहृदया निपेतुषी सा स्वकाननभुवं न केवलाम् ।
 विष्टपत्रयपराजयस्त्रिरां रावणश्रियमपि व्यकम्पयत् ॥ १९ ॥
 राममन्मथशरेण ताडिता दुःसहेन हृदये निशाचरी ।
 गन्धवद्गुधिरचन्दनोक्षिता जीघितेशवसति जगाम सा ॥ २० ॥
 आससाद् मुनिरात्मनस्ततः शिष्यवर्गपरिकल्पिताऽर्हणम् ।
 बद्धपल्लवपुटाऽञ्जलिद्रुमं दर्शनोन्मुखमृगं तपोवनम् ॥ २१ ॥
 तत्र दीक्षितमृपि ररक्षतु विघ्नतो दशरथात्मजौ शरैः ।
 लोकमन्यतमसात्क्रमोदितौ रश्मिभिः शशिविवाकराविव ॥ २२ ॥
 वीक्ष्य वेदिमथ रक्तबिन्दुभिर्बन्धुजीवपृथुभिः प्रदूषिताम् ।
 संभ्रमोऽभवदपोढकर्मणाम् ऋत्विजां च्युतविकङ्कतसुचाम् ॥ २३ ॥
 उन्मुखः सपदि लक्ष्मणाऽग्रजो बाणमाश्रयमुखात्समुद्धरन् ।
 रक्षसां बलमपश्यदम्बरे गृध्रपक्षपवनेरितध्वजम् ॥ २४ ॥

तत्र यावधिपती मखद्विपां तौ शरव्यमकरोत्स नैतरान् ।
 किं महोरगविसर्पिविक्रमो राजिलेषु गरुडः प्रवर्तते ॥ २५ ॥
 सोऽस्त्रमुग्रजवमखकोविदः संदधे धनुषि वायुदैवतम् ।
 तेन शैलगुरुमप्यपातयत् पाण्डुपत्रमिव ताडकासुतम् ॥ २६ ॥
 यः सुबाहुरिति राक्षसोऽपर स्तत्र तत्र विससर्प मायया ।
 त चुरप्रशकलीकृतं कृतो पत्रिणां व्यभजदाश्रमाद्वहिः ॥ २७ ॥
 इत्यपास्तमखविघ्नयोस्तयोः सांयुगीनमभिनन्द्य विक्रमम् ।
 ऋत्विजः कुलपते र्यथाक्रमं वाग्यतस्य निरवर्तयन्क्रियाः ॥ २८ ॥
 तौ प्रणामचलकाकपक्षकौ भ्रातराववभृथाऽऽप्लुतो मुनिः ।
 आशिपामनुपदं समस्पृशद् धर्मपाटिततलेन पाणिना ॥ २९ ॥
 तं न्यमन्त्रयत संभृतक्रतु मैथिलः स मिथिलां वृजन्वशी ।
 राघवावपि निनाय बिभ्रतौ तद्धनुः-श्रवणजं कुतूहलम् ॥ ३० ॥
 राघवाऽन्वितमुपस्थितं मुनिं तं निशम्य जनको जनैश्वरः ।
 अर्थकामसहितं सपर्यया देहबद्धमिव धर्ममभ्यगात् ॥ ३१ ॥
 तौ विदेहनगरीनिवासिनां गां गताविव दिवः पुनर्वसू ।
 मन्यते स पिवतां विलोचनैः पद्मपातमपि वञ्चनां मनः ॥ ३२ ॥
 यूपवत्यवसिते क्रियाविधौ कालवित्कुशिकवंशवर्धनः ।
 राममिष्वसनदर्शनोत्सुकं मैथिलाय कथंयांबभूव सः ॥ ३३ ॥
 तस्य वीक्ष्य ललितं वपुः शिशोः पार्थिवः प्रथितवंशजन्मनः ।
 स्वं विचिन्त्य च धनुर्दुरानमं पीडितो दुहितृशुल्कसंस्थया ॥ ३४ ॥
 अब्रवीच्च भगवन् ! मतंगजै र्यद्बृहद्भिरपि कर्म दुष्करम् ।
 तत्र नाऽहमनुमन्तुमुत्सहे मोघवृत्ति कलभस्य चेष्टितम् ॥ ३५ ॥
 हेपिता हि वहवो नरेश्वरा स्तेन तात ! धनुषा धनुर्भूतः ।
 ज्यानिघातकटिनत्वचो भुजान् खान्विधूय धिगिति प्रतस्थिरे ॥ ३६ ॥

प्रत्युवाच तमृषिर्निश्चयतां सारतोऽयम्—अथवा, गिरा कृतम् ।
 चाप एव भवतो भविष्यति व्यक्तशक्तिरशनिर्गिराविव ॥ ३७ ॥
 एवमासवचनात्स पौरुषं काकपक्षकधरेऽपि राघवे ।
 श्रद्धे त्रिदशगोपमात्रके दाहशक्तिमिव कृष्णवर्त्मनि ॥ ३८ ॥
 व्यादिदेश गणशोऽथ पार्श्वगान् कार्मुकाऽभिहरणाय मैथिलः ।
 तैजसस्य धनुषः प्रवृत्तये तोयदानिव सहस्रलोचनः ॥ ३९ ॥
 तत्प्रसुप्तभुजगेन्द्रभीषणं वीक्ष्य दाशरथिराददे धनुः ।
 विद्रुतक्रतुमृगाऽनुसारिणं येन बाणमसृजदृषध्वजः ॥ ४० ॥
 आततज्यमकरोत्स संसदा विस्मयस्तिमितनैत्रमोक्षितः ।
 शैलसारमपि नाऽतियत्नतः पुष्पचापमिव पेशलं स्मरः ॥ ४१ ॥
 भज्यमानमतिमात्रकर्षणात् तेन वज्रपरुषस्वनं धनुः ।
 भार्गवाय दृढमन्यवे पुनः क्षत्रमुद्यतमिव न्यवेदयत् ॥ ४२ ॥
 दृष्टसारमथ रुद्रकार्मुके वीर्यशुल्कमभिनन्द्य मैथिलः ।
 राघवाय तनयामयोनिजां रूपिणीं श्रियमिव न्यवेदयत् ॥ ४३ ॥
 मैथिलः सपदि सत्य संगरो राघवाय तनयामयोनिजाम् ।
 संनिधौ द्युतिमतस्तपोनिधे रश्मिसाक्षिक इवाऽतिसृष्टवान् ॥ ४४ ॥
 प्राहिणोच्च महितं महाद्युतिः कोसलाऽधिपतये पुरोधसम् ।
 भृत्यभावि दुहितुः परिग्रहाद् दिश्यतां कुलमिदं निमेरिति ॥ ४५ ॥
 अन्विषेप सदृशीं स च स्नुषां प्राप चैनमनुकूलवाग्द्विजः ।
 सद्य एव सुरुतां हि पच्यते कल्पवृक्षफलधर्मि कांक्षितम् ॥ ४६ ॥
 तस्य कल्पितपुरस्क्रियाविधेः सुश्रुवान्वचनमग्रजन्मनः ।
 उच्चाल बलमित्सखो वशां सैन्यरेणुमुपिताऽर्कदीधितिः ॥ ४७ ॥
 तौ समेत्य समये स्थिता वुभौ भूपती वरुणवासचोपमौ ।
 कन्यकातनयकौतुकक्रियां स्वप्रभावसदृशीं वितेनतुः ॥ ४८ ॥

पार्थिवीमुदवहद्रघूद्वहो लक्ष्मणस्तदनुजामथोर्मिलाम् ।
 यौ तयोरवरजौ वरौजसौ तौ कुशध्वजसुते सुमध्यमे ॥ ४६ ॥
 ते चतुर्थसहितास्त्रयो बभुः सूनवो नववधूपरिग्रहाः ।
 सामदानविधिभेदविग्रहाः सिद्धिमन्त इव तस्य भूपतेः ॥ ५० ॥
 ता नराधिपसुता नृपात्मजै स्ते च ताभिरगमन्कृतार्थताम् ।
 सोऽभवद्वरवधूसमागमः प्रत्ययप्रकृतियोगसंनिभः ॥ ५१ ॥
 एवमात्तरतिरात्मसंभवान् तान्निवेश्य चतुरोऽपि तत्र सः ।
 अध्वसु त्रिषु विसृष्टमैथिलः स्वां पुरीं दशरथो न्यवर्तत ॥ ५२ ॥
 तस्य जातु मरुतः प्रतीपगा वर्त्मसु ध्वजतरुप्रमाथिनः ।
 चिक्लिशुर्भृशतया चरुथिनोम् उत्तया इव नदीरयाः स्थलीम् ॥ ५३ ॥
 लक्ष्यते स्म तदनन्तरं रवि बद्धभीमपरिवेशमण्डलः ।
 वैनतेयशमितस्य भोगिनो भोगवेष्टित इव च्युतौ मणिः ॥ ५४ ॥
 श्येनपक्षपरिधूसराऽलकाः सांध्यमेघरुधिराऽऽर्द्रवाससः ।
 अङ्गना इव रजस्वला दिशो नो बभूवुरवलोकनक्षमाः ॥ ५५ ॥
 भास्करश्च दिशमधुवास यां तां श्रिताः प्रतिभयं ववाशिरे ।
 क्षत्रशोणितपितृक्रियोचितं चोदयन्त्य इव भार्गवं शिवाः ॥ ५६ ॥
 तत्प्रतीपपवनाऽऽदि वैकृतं प्रेक्ष्य शान्तिमधिकृत्य कृत्यवित् ।
 अन्वयुङ्क्तगुरुमीश्वरः क्षितेः स्वन्त मित्यलघयत्स तद्वयथाम् ॥ ५७ ॥
 तेजसः सपदि राशिरुत्थितः प्रादुरास किल वाहिनीमुखे ।
 यः प्रमृज्य नयनानि सैनिकैर्लक्षणीयपुरुषाऽऽकृतिश्चिरात् ॥ ५८ ॥
 पित्र्यमंशमुपवीतलक्षणं मातृकं च धनुरुर्जितं दधत् ।
 यः ससोम इव घर्मदीधितिः सद्विजिह्व इव चन्दनद्रुमः ॥ ५९ ॥
 येन रोषपरुषात्मनः पितुः शासनै स्थितिभिदोऽपि तस्थुषा ।
 वेपमानजननीशिरश्चिदा प्रागजीयत घृणा ततो मही ॥ ६० ॥
 अक्षबीजबलयेन निर्वभौ दक्षिणश्रवणसंस्थितेन यः ।
 क्षत्रियाऽन्तर्करणैकविंशते व्याजपूर्वगणनामिवोद्वहन् ॥ ६१ ॥

तं पितुर्वधभवेन मन्युना राजवंशनिधनाय दीक्षितम् ।
 बालसूनुखलोक्त भार्गवं स्वां दशां च विपसाद पार्थिवः ॥ ६२ ॥
 नाम राम इति तुल्यमात्मजे वर्तमानमहिते च दाहणे ।
 हृद्यमस्य भयदायि चाऽभवद् रत्नजातमिव हारसर्पयोः ॥ ६३ ॥
 अर्घ्यमर्घ्यमिति वादिनं नृपं सोऽनवेक्ष्य भरताऽग्रजो यतः ।
 क्षत्रकोपदहनाऽर्चिषं ततः संदधे दृशमुदग्रतारकाम् ॥ ६४ ॥
 तेन कार्मुकनिपक्तमुष्टिना राघवो विगतभीः पुरोगतः ।
 अङ्गुली विवरचारिणं शरं कुर्वता निजगदे युयुत्सुना ॥ ६५ ॥
 क्षत्रजातमपकारवैरि मे तन्निहत्य बहुशः शमं गतः ।
 सुप्तसर्प इव दण्डघट्टनाद् रोषितोऽस्मि तव विक्रमश्रवात् ॥ ६६ ॥
 मैथिलस्य धनुरन्यपार्थिवै स्त्वं किलाऽनमितपूर्वमक्षणोः ।
 तन्निशम्य भवता समर्थ्यै वीर्यशृङ्गमिव भग्नमात्मनः ॥ ६७ ॥
 अन्यदा जगति राम इत्ययं शब्द उच्चरित एव मामगात् ।
 ब्रीडमावहति मे स संप्रति व्यस्तवृत्तिरुदयोन्मुखे त्वयि ॥ ६८ ॥
 बिभ्रतोऽस्त्रमचलेऽप्यकुण्ठितं द्वौ रिपू मम मतौ समागतौ ।
 धेनुवत्सहरणाच्च हैहय स्त्वं च कीर्तिमपहर्तुमुद्यतः ॥ ६९ ॥
 क्षत्रियाऽन्तकरणोऽपि विक्रम स्तेन मामवति नाऽजिते त्वयि ।
 पावकस्य महिमा स गण्यते कक्षवज्ज्वलति सागरेऽपि यः ॥ ७० ॥
 विद्धि चाऽऽत्तबलमोजसा हरेः ऐश्वरं धनुरभाजि यच्चया ।
 खातमूलमनिलो नदीरयैः पातयत्यपि मृदुस्तट्टुमम् ॥ ७१ ॥
 तन्मदीयमिदमायुधं ज्यया संगमय्य सशरं विरुष्यताम् ।
 तिष्ठतु प्रधानमेवमप्यहं तुल्यबाहुतरसा जितस्त्वया ॥ ७२ ॥
 कातरोऽसि यदि वोद्गताऽर्चिषा तर्जितः परशुधारया मम ।
 ज्यानिघातकठिनांगुलि वृथा बध्यतामभययाचनाऽञ्जलिः ॥ ७३ ॥
 एवमुक्तवति भोमदर्शने भार्गवे स्मितविकम्पिताऽधरः ।
 तदनुग्रहणमेव राघवः प्रत्यपद्यत समर्थमुत्तरम् ॥ ७४ ॥

पूर्वजन्मधनुषा समागतः सोऽतिमात्रलघुदर्शनोऽभवत् ।
 केवलोऽपि सुभगो नवाऽम्बुदः किं पुनस्त्रिदशचापलाञ्छितः ॥ ७५ ॥
 तेन भूमिनिहितैककोटि तत् कार्मुकं च बलिनाऽधिरोपितम् ।
 निष्प्रभश्च रिपुरास भूभृतां धूमशेष इव धूमकेतनः ॥ ७६ ॥
 तावुभावपि परस्परस्थितौ वर्धमान-परिहीनतेजसौ ।
 पश्यति स जनता दिनाऽत्यये पार्वणौ शशिदिवाकराविव ॥ ७७ ॥
 तं कृपामृदुरवेक्ष्य भार्गवं राघवः स्खलितवीर्यमात्मनि ।
 स्वं च संहितममोघमाशुगं, व्याजहार हरसूनुसन्निभः ॥ ७८ ॥
 न प्रहर्तुमलमस्मि निर्दयं विप्र इत्यभिभवत्यपि त्वयि ।
 शंस किं गतिमनेन पत्रिणा हन्मि लोकमुत ते मखाऽर्जितम् ॥ ७९ ॥
 प्रत्युवाच तमृषिर्न तत्त्वत स्त्वां न वेद्मि पुरुषं पुरातनम् ।
 गां गतस्य तव धाम वैष्णवं कोपितो ह्यसि मया दिदृक्षुणा ॥ ८० ॥
 भस्मसात्कृतवतः पितृद्विषः पात्रसाञ्च वसुधां ससागराम् ।
 आहितौ जयविपर्ययोऽपि मे श्लाघ्य एव परमेष्ठिना त्वया ॥ ८१ ॥
 तद्गतिं मतिमतां वरेप्सितां पुण्यतीर्थगमनाय रक्ष मे ।
 पीडयिष्यति न मां खिलीकृता स्वर्गपद्धतिरभोगलोलुपम् ॥ ८२ ॥
 प्रत्यपद्यत तथेति राघवः प्राङ्मुखश्च विससर्ज सायकम् ।
 भार्गवस्य सुकृतोऽपि सोऽभवत् स्वर्गमार्गपरिघो दुरत्ययः ॥ ८३ ॥
 राघवोऽपि चरणौ तपोनिधेः क्षम्यतामिति वदन्समस्पृशत् ।
 निर्जितेषु तरसा तरस्विनां शत्रुषु प्रणतिरेव कीर्तये ॥ ८४ ॥
 राजसत्त्वमवधूय मातृकं पित्र्यमस्मि गमितः शमं यदा ।
 नन्वनिन्दितफलो मम त्वया निग्रहोऽप्ययमनुग्रहीकृतः ॥ ८५ ॥
 साधयाभ्यह मविघ्नमस्तुते देवकार्यं मुपपादयिष्यतः ।
 ऊचिवानिति वचः सलक्ष्मणं लक्ष्मणाऽग्रजमृषिस्तिरोदधे ॥ ८६ ॥

तस्मिन्गते विजयिनं परिरभ्य रामं,
स्नेहादमन्यत पिता पुनरेव जातम् ।

तस्याऽभवत्क्षणशुचः परितोषलाभः,
कक्षाऽग्निलङ्घिततरोरिव वृष्टिपातः ॥ ८७ ॥

अथ पथि गमयित्वा कूलस्तरस्योपकार्ये,
कतिचिदवनिपालः शर्वरीः शर्वकल्पः ।

पुरमविशदयोध्यां मैथिलीदर्शनीनां,
कुचलयितगवाक्षां लोचनैरङ्गनानाम् ॥ ८८ ॥

इत्येकादशः सर्गः

—:०:—

द्वादशः सर्गः ।

निर्विघ्नविषयस्नेहः स दशान्त मुपेयिवान् ।

आसीदासन्ननिर्वाणः प्रदीपाऽर्चिरिवोषसि ॥ १ ॥

तं कर्णमूलमागत्य रामे श्रीन्यस्यतामिति ।

कैकेयोशङ्कयेवाऽऽह पलितच्छन्नना जरा ॥ २ ॥

सा पौरान्पौर-कान्तस्य रामस्याऽभ्युदयश्रुतिः ।

प्रत्येकं ह्लादयांचक्रे कुल्येवोद्यानपादपान् ॥ ३ ॥

तस्याऽभिषेकसंभारं कल्पितं क्रूरनिश्चया ।

दूषयामास कैकेयो शोकोष्णैः पार्थिवाश्रुभिः ॥ ४ ॥

सा किलाऽऽश्वासिता चण्डी भर्त्रा तत्संश्रुतौ वरौ ।

उद्वबामेन्द्रसिक्ताभू बिल्मश्राविवोरगौ ॥ ५ ॥

तयोश्चतुर्दशैकेन रामं प्राऽव्राजयत्समाः ।

द्वितीयेन सुतस्यैच्छद् वैधव्यैकफलां श्रियम् ॥ ६ ॥

पित्रा दत्तां रुदनरामः प्राङ्महीं प्रत्यपद्यत ।
 पश्चाद्वनाय गच्छेति तदाऽऽज्ञां मुदितोऽग्रहीत् ॥ ७ ॥
 दधतो मङ्गलक्ष्मीमे वसानस्य च वल्कले ।
 ददृशुर्विस्मितास्तस्य मुखरागं समं जनाः ॥ ८ ॥
 स सीतालक्ष्मणसखः सत्याद्गुरुमलोपयन् ।
 विवेश दण्डकाऽरण्यं प्रत्येकं च सतां मनः ॥ ९ ॥
 राजाऽपि तद्वियोगाऽऽर्तः स्मृत्वा शापं स्वकर्मजम् ।
 शरीरत्यागमात्रेण शुद्धिलाभममन्यत ॥ १० ॥
 विप्रोषितकुमारं तद् राज्यमस्तमितेश्वरम् ।
 रन्ध्राऽन्वेषणदक्षाणां द्विषामामिषतां ययौ ॥ ११ ॥
 अथाऽनाथाः प्रकृतयो मातृबन्धुनिवासिनम् ।
 मौलैरानाययामासुर्भरतं स्तम्भिताऽश्रुभिः ॥ १२ ॥
 श्रुत्वा तथाविधं मृत्युं कैकेयीतनयः पितुः ।
 मातुर्न केवलं स्वस्याः श्रियोऽप्यासीत्पराङ्मुखः ॥ १३ ॥
 ससैन्यश्चाऽन्वगाद्रामं दर्शितानाश्रमाऽऽलयैः ।
 तस्य पश्यन्ससौमित्रे रुदश्रुर्वसतिद्विमान् ॥ १४ ॥
 चित्रकूटवनस्थं च कथितस्वर्गतिं गुरोः ।
 लक्ष्म्या निमन्त्रयांचक्रे तमनुच्छिष्टसंपदा ॥ १५ ॥
 स हि प्रथमजे तस्मिन् अकृतश्रीपरिग्रहे ।
 परिवेत्तारमात्मानं मेने स्वीकरणाद्बुधः ॥ १६ ॥
 तमशक्यमपाकृष्टुं निदेशात्स्वर्गिणः पितुः ।
 ययाचे पादुके पश्चात् कर्तुं राज्याऽधिदेवते ॥ १७ ॥
 स विसृष्टस्तथेत्युक्त्वा भ्रात्रा नैवाऽविशत्पुरीम् ।
 नन्दिग्रामगतस्तस्य राज्यं न्यासमिवाभुनक्तु ॥ १८ ॥

दृढभक्तिरिति ज्येष्ठे राज्यतृष्णापराङ्मुखः ।

मातुः पापस्य भरतः प्रायश्चित्तमिवाऽकरोत् ॥ १६ ॥

रामोऽपि सह वैदेह्या वने वन्येन वर्तयन् ।

चचार साऽनुजः शान्तो बृद्धधेक्ष्वाकुव्रतं युवा ॥ २० ॥

रामस्त्वाऽऽसन्नदेशत्वाद् भरताऽऽगमनं पुनः ।

आशङ्क्योत्सुकसारङ्गां चित्रकूटस्थलीं जहौ ॥ २१ ॥

प्रययावातिथेयेषु वसन्नृपिकुलेषु सः ।

दक्षिणां दिशमृक्षेष्टु वार्षिकेष्विव भास्करः ॥ २२ ॥

बभौ तमनुगच्छन्ती विदेहाऽधिपतेः सुता ।

प्रतिपिद्धाऽपि कैकेया लक्ष्मीरिव गुणोन्मुखी ॥ २३ ॥

अनसूयाऽतिसृष्टेन पुण्यगन्धेन काननम् ।

सा चकाराऽङ्गरागेण पुष्पोच्चलितपट्पदम् ॥ २४ ॥

संख्याऽभ्रकपिशस्तस्य विराधो नाम राक्षसः ।

अतिष्ठन्मार्गमावृत्य रामस्येन्दोरिव ग्रहः ॥ २५ ॥

स जहार तयोर्मध्ये मैथिलीं लोकशोषणः ।

नभोनभस्ययोर्वृष्टिम् अवग्रह इवाऽन्तरे ॥ २६ ॥

तं विनिष्पिष्यकाकुत्स्थौ पुरा दूषयति स्थलीम् ।

गन्धेनाऽशुचिना चेति वसुधायां निवर्त्ततुः ॥ २७ ॥

पञ्चवट्यां ततो रामः शासनात्कुम्भजन्मनः ।

अनपोढस्थितिस्तथौ विन्ध्याऽद्रिः प्रकृताविव ॥ २८ ॥

रावणाऽवरजा तत्र राघवं मदनाऽऽतुरा ।

अभिपेदे निदाघाऽऽर्ता व्यालीव मलयद्रुमम् ॥ २९ ॥

सा सीतासंनिधाविव तं वने कथिताऽन्वया ।

अत्याऽऽरूढो हि नारीणाम् अकालज्ञो मनोभवः ॥ ३० ॥

कलत्रवानहं बाले ! कनीयांसं भजस्व मे ।
 इति रामो वृषस्यन्तीं वृषस्कन्धः शशास ताम् ॥ ३१ ॥
 ज्येष्ठाऽभिगमनात्पूर्वं तेनाऽप्यनभिनन्दिता ।
 साऽभूद्रामाऽऽश्रया भूयो नदीवोभयकूलभाक् ॥ ३२ ॥
 संरम्भं मैथिलीहासः क्षणसौम्यां निनाय ताम् ।
 निवातस्तिमितां वेलं चन्द्रोदय इवोदधेः ॥ ३३ ॥
 फलमस्योपहासस्य सद्यः प्राप्स्यसि पश्य माम् ।
 मृग्याः परिभवो व्याघ्र्याम् इत्यवेहि त्वया कृतम् ॥ ३४ ॥
 इत्युक्त्वा मैथिलीं भर्तुं रङ्गे निचिशर्ती भयात् ।
 रूपं शूर्पणखा नास्त्रः सदृशं प्रत्यपद्यत ॥ ३५ ॥
 लक्ष्मणः प्रथमं श्रुत्वा कोकिलामञ्जुवादिनीम् ।
 शिवाघोरस्वर्णा पश्चाद् बुबुधे विकृतेति ताम् ॥ ३६ ॥
 पर्णशालामथ क्षिप्रं विकृष्टाऽसिः प्रविश्य सः ।
 वैरूप्यपौनरुक्त्येन भीषणां तामयोजयत् ॥ ३७ ॥
 सा वक्रनखधारिण्या वेणुकर्कशपर्वया ।
 अङ्कुशाऽऽकारयाऽङ्गुल्या तावतर्जयदम्बरे ॥ ३८ ॥
 प्राप्य चाऽऽशु जनस्थानं खराऽऽदिभ्यस्तथाविधम् ।
 रामोपक्रममाचख्यौ रक्षःपरिभवं नवम् ॥ ३९ ॥
 मुखाऽवयवलूनां तां नैर्ऋता यत्पुरो दधुः ।
 रामाऽभियायिनां तेषां तदेवाऽभूदमङ्गलम् ॥ ४० ॥
 उदाऽऽयुधानाऽऽपतत स्तान्द्रुप्तान्प्रेक्ष्य राघवः ।
 निदधे विजयाऽऽशंसां चापे सीतां च लक्ष्मणे ॥ ४१ ॥
 एको दाशरथिः कामं यातुधानाः सहस्रशः ।
 ते तु यावन्त एवाऽऽजौ तावांश्च ददृशे स तैः ॥ ४२ ॥

असज्जनेन काकुत्स्थः प्रयुक्तमथ दूषणम् ।
 न चक्षमे शुभाऽऽचारः स दूषणमिवाऽऽत्मनः ॥ ४३ ॥
 तं शरैः प्रतिजग्राह खरत्रिशिरसौ च सः ।
 क्रमशस्ते पुनस्तस्य चापात्सममिवोद्ययुः ॥ ४४ ॥
 तैस्त्रयाणां शितैर्बाणै र्यथापूर्वविशुद्धिभिः ।
 आयु र्देहाऽतिगैः पीतं रुधिरं तु पतत्रिभिः ॥ ४५ ॥
 तस्मिन् रामशरोत्कृत्ते बले महति रक्षसाम् ।
 उत्थितं ददृशेऽन्यच्च कबन्धेभ्यो न किञ्चन ॥ ४६ ॥
 सा बाणवर्षिणं रामं योधयित्वा सुरद्विषाम् ।
 अप्रबोधाय सुष्वाप गृध्रच्छाये वरूथिनी ॥ ४७ ॥
 राघवाऽस्त्रविदीर्णानां रावणं प्रति रक्षसाम् ।
 तेषां शूर्पणखैवैका दुष्प्रवृत्तिहराऽभवत् ॥ ४८ ॥
 निग्रहात्स्वसु राप्तानां बधाच्च धनदाऽनुजः ।
 रामेण निहितं मेमै पदं दशसु मूर्धसु ॥ ४९ ॥
 रक्षसा मृगरूपेण वञ्चयित्वा स राघवौ ।
 जहार सीतां पक्षीन्द्र-प्रयासक्षणविघ्नितः ॥ ५० ॥
 तौ सीताऽन्वेषिणौ गृध्रं लूनपक्षमपश्यताम् ।
 प्राणै र्दशरथप्रीते रनृणं कण्ठवर्तिभिः ॥ ५१ ॥
 स रावणदृतां ताभ्यां वचसाऽऽचष्ट मैथिलीम् ।
 आत्मनः सुमहत्कर्म व्रणैराऽऽवेद्य संस्थितः ॥ ५२ ॥
 तयोस्तस्मिन्नवीभूत-पितृव्यापत्तिशोकयोः ।
 पितरीवाग्नि-संस्कारात् परा ववृत्तिरे क्रियाः ॥ ५३ ॥
 वधनिर्धूतशापस्य कबन्धस्योपदेशतः ।
 मुमुर्च्छ सख्यं रामस्य समानव्यसने हरौ ॥ ५४ ॥

स हत्वा बालिनं वीर स्तत्पदे चिरकांक्षिते ।
 धातोः स्थान इवाऽऽदेशं सुग्रीवं संन्यवेशयत् ॥ ५५ ॥
 इतस्ततश्च वैदेही मन्वेष्टुं भर्तृचोदिताः ।
 कपयश्चेहरार्तस्य रामस्येव मनोरथाः ॥ ५६ ॥
 प्रवृत्ताद्युपलब्धायां तस्याः संपातिदर्शनात् ।
 मारुतिः सागरं तीर्णः संसारमिव निर्ममः ॥ ५७ ॥
 दृष्ट्वा विचिन्वता तेन लङ्कायां राक्षसीवृता ।
 जानकी विपचल्लीभिः परीतेव महौषधिः ॥ ५८ ॥
 तस्यै भर्तुरभिज्ञानम् अङ्गुलीयं ददौ कपिः ।
 प्रत्युद्गतमिवाऽनुष्णै स्तदाऽऽनन्दाऽश्रुबिन्दुभिः ॥ ५९ ॥
 निर्वाप्य प्रियसन्देशैः सीतामक्षवधोद्धतः ।
 स ददाह पुरीं लङ्कां क्षणसोढाऽरिनिग्रहः ॥ ६० ॥
 प्रत्यभिज्ञानरत्नं च रामायाऽदर्शयत्कृती ।
 हृदयं स्वयमायातं वैदेह्या इव मूर्तिमत् ॥ ६१ ॥
 श्रुत्वा रामः प्रियोदन्तं मेनै तत्संगमोत्सुकः ।
 महाऽर्णवपरिक्षेपं लङ्कायाः परिखालयुम् ॥ ६२ ॥
 स प्रतस्थेऽरिनाशाय हरिसैन्यैरनुद्रुतः ।
 न केवलं भुवः पृष्ठे व्योम्नि संबाधवर्तिभिः ॥ ६३ ॥
 निविष्टमुदधेः कूले तं प्रपेदे विभीषणः ।
 स्नेहाद्राक्षसलक्ष्म्येव बुद्धिमाविश्य चोदितः ॥ ६४ ॥
 तस्मै निशाचरैर्भर्य प्रतिशुभ्राव राघवः ।
 काले खलु समारब्धाः फलं बध्नन्ति नीतयः ॥ ६५ ॥
 स सेतुं बन्धयामास प्लवगैर्लवणाऽम्मसि ।
 रसातलादिवोन्मग्नं शेषं स्वप्नाय शार्ङ्गिणः ॥ ६६ ॥

तेनोत्तीर्य पथा लङ्कां रोधयामास पिङ्गलैः ।
 द्वितीयं हैमप्राकारं कुर्वद्भिरिव वानरैः ॥ ६७ ॥
 रण प्रववृते तत्र भीमः प्लवगरक्षसाम् ।
 दिग्विजृम्भितकाकुत्स्थ-पौलस्त्यजयघोषणः ॥ ६८ ॥
 पादपाऽऽविद्धपरिघः शिलानिष्पिष्टमुद्गरः ।
 अतिशस्त्रनखन्यासः शैलरुग्णमतंगजः ॥ ६९ ॥
 अथ रामशिरश्छेद-दर्शनोद्भ्रान्तचेतनाम् ।
 सीतां मायेति शंसन्ती विजटा समजीवयत् ॥ ७० ॥
 कामं, जीवति मे नाथ इति सा विजहौ शुचम् ।
 प्राङ्मत्वा सत्यमस्याऽन्तं जीविताऽस्मीति लज्जिता ॥ ७१ ॥
 गरुडाऽऽपातविश्लिष्ट-मेघनादाऽस्त्रबन्धनः ।
 दाशरथ्योः क्षणक्लेशः स्वप्नवृत्त इवाऽभवत् ॥ ७२ ॥
 ततो बिभेद पौलस्त्यः शक्त्या वक्षसि लक्ष्मणम् ।
 रामस्त्वनाहतोऽप्यासीद् विदीर्णहृदयः शुचा ॥ ७३ ॥
 स मारुतिसमानीत-महौषधिहतव्यथः ।
 लङ्कास्त्रीणां पुनश्चक्रे विलापाऽऽचार्यकं शरैः ॥ ७४ ॥
 स नादं मेघनादस्य धनुश्चेन्द्रायुधप्रभम् ।
 मेघस्येव शरत्कालो न किञ्चित्पर्यदोषयत् ॥ ७५ ॥
 कुम्भकर्णः कपीन्द्रेण तुल्याऽवस्थः स्वसुः कृतः ।
 रुरोध रामं शृङ्गीव दङ्कुच्छिन्नमनःशिलः ॥ ७६ ॥
 अकाले बोधितो भ्रात्रा प्रियस्वप्नो वृथा भवान् ।
 रामेषुभिरितीवाऽसौ दीर्घनिद्रां प्रवेशितः ॥ ७७ ॥
 इतराण्यपि रक्षांसि पेतुर्वानरकोटिषु ।
 रजांसि समरोत्थानि तच्छोणितनदीष्विव ॥ ७८ ॥

निर्ययावथ पौलस्त्यः पुनर्युद्धाय मन्दिरात् ।
 अरावण मरामं वा जगदद्येति निश्चितः ॥ ७६ ॥
 रामं पदातिमालोक्य लङ्केशं च वरूथिनम् ।
 हरियुग्यं रथं तस्मै प्रजिघाय पुरंदरः ॥ ८० ॥
 तमाऽऽधूतध्वजपटं व्योमगङ्गोर्मि वायुभिः ।
 देवसूतभुजाऽऽलंबी जैत्रमध्याऽऽस्त राघवः ॥ ८१ ॥
 मातलिस्तस्य माहेन्द्रम् आमुमोच तनुच्छदम् ।
 यत्रोत्पलदलकैर्व्यम् अस्त्राण्यापुः सुरद्विषाम् ॥ ८२ ॥
 अन्योन्यदर्शनप्राप्त-विक्रमावसरं चिरात् ।
 रामराघणयोर्युद्धं चरिताऽर्थमिवाऽभवत् ॥ ८३ ॥
 भुजमूर्धोरुबाहुल्याद् एकोऽपि धनदाऽनुजः ।
 ददृशे ह्ययथापूर्वो मातृवंश इव स्थितः ॥ ८४ ॥
 जेतारं लोकपालानां स्वमुखैरर्चितेश्वरम् ।
 राम स्तुलितकैलासम् अरार्ति बह्वमन्यत ॥ ८५ ॥
 रावणस्याऽपि रामाऽस्तो भित्त्वा हृदयमाशुगः ।
 विवेश भुवमाख्यातुम् उरगेभ्य इव प्रियम् ॥ ८६ ॥
 वचसैष तयोर्वाक्यम्, अस्त्रमस्त्रेण निघ्नतोः ।
 अन्योन्यजयसंरम्भो ववृधे वादिनोरिव ॥ ८७ ॥
 विक्रमव्यतिहारेण सामान्याऽभूह द्वयोरपि ।
 जयश्रीरन्तरा वेदि मन्तवारणयोरिव ॥ ८८ ॥
 कृतप्रतिकृतप्रीतौ स्तयोर्मुक्तां सुराऽसुरैः ।
 परस्परशरव्राताः पुष्पवृष्टिं न सेहिरे ॥ ८९ ॥
 अय शंकुचितां रक्षः शतघ्नीमथ शत्रवे ।
 हृतां वैवस्वतस्येव कूटशाल्मलिमक्षिपत् ॥ ९० ॥

राघवो रथमप्राप्तां तामाशां च सुरद्विषाम् ।
 अर्धचन्द्रमुखैर्बाणैश्चिच्छेद कदलीसुखम् ॥ ६१ ॥
 अमोघं संदधे चाऽस्मै धनुष्येकधनुर्धरः ।
 ब्राह्ममस्त्रं प्रियाशोक-शल्यनिष्कर्षणौषधम् ॥ ६२ ॥
 तद्वयोमिन् शतधा भिन्नं दह्मशो दीप्तिमन्सुखम् ।
 वपुर्महोरगस्येव करालफलमण्डलम् ॥ ६३ ॥
 तेन मन्त्रप्रयुक्तेन निमेषाऽर्धादपातयत् ।
 स रावणशिरःपंक्तिम् अज्ञातव्रणवेदनाम् ॥ ६४ ॥
 बालाऽर्कप्रतिमेवाऽप्सु वीचिभिन्ना पतिष्यतः ।
 रराज रक्षःकायस्य कण्ठच्छेदपरम्परा ॥ ६५ ॥
 मरुतां पश्यतां तस्य शिरांसि पतितान्यपि ।
 मनो नाऽतिविशश्वास पुनः संध्यानशंकिनाम् ॥ ६६ ॥

अथ मदगुरुपक्षैर्लोकपालद्विपाना-
 मनुगतमलिवृन्दैर्गण्डभित्तीर्विहाय ।
 उपनतमणिबन्धे मूर्ध्नि पौलस्त्यशत्रोः
 सुरभि सुरविमुक्तं पुष्पवर्षं पपात ॥ ६७ ॥
 यन्ता हरेः सपदि संहतकार्मुकजय-
 मापृच्छद्य राघवमनुष्ठितदेवकार्यम् ।

नामाऽङ्कुरावणशराऽङ्कितकेतुयष्टि-
 मूर्ध्वं रथं हरिसहस्रयुजं निनाय ॥ ६८ ॥
 रघुपतिरपि जातवेदोविशुद्धां प्रमृह्य प्रियां,
 प्रियसुहृदि विभीषणे संगमय्य श्रियं वैरिणः ।
 रविसुतसहितेन तेनाऽनुयातः ससौमित्रिणा
 भुजविजितविमानरत्नाऽधिरूढः प्रतस्थे पुरीम् ॥ ६९ ॥

त्रयोदशः सर्गः ।

अथाऽऽत्मनः शब्दगुणं गुणज्ञः पदं विमानेन विगाहमानः ।
 रत्नाकरं वीक्ष्य मिथः स जायां रामाऽभिधानो हरिरित्युवाच ॥ १ ॥
 वैदेहि ! पश्याऽऽमलयाद्विभक्तं मत्सेतुना फेनिलमम्बुराशिम् ।
 छायापथेनैव शरत्प्रसन्नम् आकाशमाविष्कृतचारुतारम् ॥ २ ॥
 गुरोरियक्षोः कपिलेन मेधये रसातलं संक्रमिते तुरङ्गे ।
 तदर्धमुखीमवदारयद्भिः पूर्वं किलाऽयं परिवर्धितो नः ॥ ३ ॥
 गर्भं दधत्यर्कमरीचयोऽस्माद् विवृद्धिमन्त्राश्रुवते वसूनि ।
 अविन्धनं वह्निमसौ विभर्ति प्रह्लादनं ज्योतिरजन्यनेन ॥ ४ ॥
 तां तामवस्थां प्रतिपद्यमानं स्थितं दश व्याप्य दिशो महिम्ना ।
 विष्णोरिवाऽस्थानवधारणीयम् ईदृक्तया रूपमियत्तया वा ॥ ५ ॥
 नाभिप्ररूढाऽम्बुरुहाऽऽसनेन संस्तूर्यमानः प्रथमेन धात्रा ।
 अमुं युगान्तोचितयोगनिद्रः संहृत्य लोकान्पुरुषोऽधिशेते ॥ ६ ॥
 पक्षच्छिदा गोत्रभिदाऽऽत्तगन्धाः शरश्यमेनं शतशो महीध्राः ।
 नृपा इवोपप्लविनः परेभ्यो धर्मोत्तरं मध्यममाश्रयन्ते ॥ ७ ॥
 रसातलादादिमवेन पुंसां भुवः प्रयुक्तोदहनक्रियायाः ।
 अस्याऽच्छमम्भः प्रलयप्रवृद्धं मुहूर्तवक्त्राऽऽभरणं बभूव ॥ ८ ॥
 स-सत्त्वमादाय नदीमुखाऽम्भः संमीलयन्तो विवृताऽऽननत्वात् ।
 अमी शिरोभिस्तिमयः सरन्ध्रैः ऊर्ध्वं वितन्वन्ति जलप्रवाहान् ॥ ९ ॥
 मातङ्गनक्रैः सहस्रोत्पतद्भिः भिन्नान्द्विधा पश्य समुद्रफेनान् ।
 कपोलसंसर्पितया य एषां व्रजन्ति कर्णक्षणाचामरत्वम् ॥ १० ॥
 वेलाऽनिलाय प्रसृता भुजङ्गा महोर्मिर्विस्फूर्जथुनिर्विशेषाः ।
 सूर्याऽशुसंपर्कं समृद्धरागैः व्यज्यन्त एते मणिभिः फणस्थैः ॥ ११ ॥

प्रवृत्तमात्रेण पर्यासि पातुम् आवर्तवेगाद् भ्रमता घनेन ।
 आभाति भूयिष्ठमयं समुद्रः प्रमथ्यमानो गिरिणेव भूयः ॥ १२ ॥
 दूरादयश्चक्रनिभस्य तन्वी तमालतालीवनराजिनीला ।
 आभाति वेला लवणाम्बुराशोः धारानिबद्धेव कलङ्कुरेखा ॥ १३ ॥
 एते वयं सैकतभिन्नशुक्त-पर्यस्तमुक्तापटलं पर्योधेः ।
 प्राप्ता मुहूर्तेन विमानवेगात् कूलं फलाऽऽवर्जितपूगमालम् ॥ १४ ॥
 कुरुष्व तावत्करभोरु ! पश्चान् मार्गे मृगप्रेक्षिणि ! दृष्टिपातम् ।
 एषा विदूरीभवतः समुद्रात् सकानना निष्पततीव भूमिः ॥ १५ ॥
 क्वचित्पथा संचरते सुराणां क्वचिद्वनानां पततां क्वचिच्च ।
 यथाविधो मे मनसोऽभिलापः प्रवर्तते पश्य तथा विमानम् ॥ १६ ॥
 असौ महैन्द्र द्विपदानगन्धिः त्रिमार्गगावीचिविमर्दशीतः ।
 आकाशवायुर्दिनयौवनोत्थान् आचामति स्वेदलवान्मुखे ते ॥ १७ ॥
 अमी जनस्थानमपोढविघ्नं मत्वा समारब्धनवोदजानि ।
 अध्यासते चीरभृतो यथास्वं चिरोज्झितान्याश्रममण्डलानि ॥ १८ ॥
 सैषा स्थली यत्र विचिन्वता त्वां भ्रष्टं मया नूपुरमेकमुर्व्याम् ।
 अदृश्यत त्वच्चरणारविद-विश्लेषदुःखादिव बद्धमौनम् ॥ १९ ॥
 त्वं रक्षसा भोरु ! यतोऽपनीता तं मार्गमेताः कृपया लता मे ।
 अदर्शयन्वक्तुमशक्नुवत्यः शाखाभिराऽऽवर्जितपल्लवाभिः ॥ २० ॥
 मृग्यश्चदर्भाङ्कुरनिर्व्यपेक्षाः तवाऽगतिज्ञं समबोधयन्माम् ।
 व्यापारयन्त्यो दिशि दक्षिणस्याम् उत्पक्षमराजीनि विलोचनानि ॥ २१ ॥
 एतद्गिरेर्माल्यवतः पुरस्ताद् आविर्भवत्यम्बरलेखि शृङ्गम् ।
 नवं पर्यो यत्र घनैर्मया च त्वद्विप्रयोगाश्रु समं विसृष्टम् ॥ २२ ॥
 गन्धश्च धाराऽऽहतपल्वलानां कादम्बमर्धोद्गतकेसरं च ।
 स्निग्धाश्च केकाः शिखिनां बभूवुः यस्मिन्नसह्यानि विना त्वया मे ॥ २३ ॥

उपान्तवानोरवनोपगृहान्यालक्ष्यपारिप्लवसारसानि ।
दूराम्बतीर्णा पिवतीव खेदादमूनि पम्पासलिलानि दृष्टिः ॥ २४ ॥
अमूर्विमानान्तरलम्बिनीनां श्रुत्वा स्वनं काञ्चनकिकिणीनाम् ।
प्रत्युद्व्रजन्तीव खमुत्पतन्त्यो गोदावरीसारसपंक्तयस्त्वाम् ॥ २५ ॥
एषा त्वया पेशलमध्ययाऽपि घटाऽम्बुसंवर्धितबालचूता ।
आनन्दयस्युन्मुखकृष्णसारा दृष्टा चिरात्पञ्चवटी मनो मे ॥ २६ ॥
भ्रूमेदमात्रेण पदान्मघोनः प्रभ्रंशयां यो नहुषं चकार ।
तस्याऽविलाम्बः परिशुद्धहेतोः भौमो मुनेः स्थानपरिग्रहोऽयम् ॥ २७ ॥
त्रेताऽग्निधूमाग्रमनिन्द्यकीर्तेः तस्येदमाऽऽक्रान्तविमानमार्गम् ।
घात्वा हविर्गान्ध रजोविमुक्तः समश्नुते मे लघिमानमात्मा ॥ २८ ॥
हविर्भुजामेधवतां चतुर्णां मध्ये ललारंतपससप्तसिः ।
असौ तपस्यत्यपरस्वपस्वी नाम्ना सुतीक्ष्णश्चरितेन दान्तः ॥ २९ ॥
धारास्वनोद्गारिदरीमुखोऽसौ शृंगाऽग्रलज्जाऽम्बुद्वप्रपङ्कः ।
बध्नाति मे बन्धुरगगत्रि ! चक्षुः दूतः ककुब्बानिव चित्रकूटः ॥ ३० ॥
एषा प्रसन्नस्तिमितप्रवाहा सरिद्धिदुरान्तरभावतन्वी ।
मन्दाकिनी भाति नगोपकण्ठे मुक्तावली कण्ठगतैव भूमेः ॥ ३१ ॥
अयं सुजातोऽनुगिरं तमालः प्रवालमादाय सुगन्धि यस्य ।
यवाऽङ्कुटाऽऽपाण्डुकपोलशोभी मयाऽवतंसः परिकल्पितस्ते ॥ ३२ ॥
अनिग्रहत्रासविनीतसत्त्वम् अपुष्पलिगात्फलबन्धिवृक्षम् ।
वनं तपःसाधनमेतदत्रेः आविष्कृतोदयतरप्रभावम् ॥ ३३ ॥
अत्राऽभिषेकाय तपोधनानां सप्तर्षिहस्तोद्भूतहेमपद्मम् ।
प्रवर्तयामास किलाऽनसूया त्रिस्रोतसं त्र्यम्बकमौलिमालाम् ॥ ३४ ॥
वीरासनैर्ध्यानजुषामृषीणाम् अमी समध्यासितवेदिमध्याः ।
निवातनिष्कस्पतया विमान्ति योगाधिरूढा इव शाखिनोऽपि ॥ ३५ ॥

क्वचित्प्रभालेपिभिरिन्द्रनीलैः मुक्तामयी यष्टिरिवाऽनुविद्धा ।
 अन्यत्र माला सितपङ्कजानाम् इन्दोवरैरुत्खचितान्तरैव ॥ ३६ ॥
 क्वचित्खगानां प्रियमानसानां कादम्बसंसर्गवतीव पङ्क्तिः ।
 अन्यत्र कालागुरुदत्तपत्रा भक्तिर्भुवश्चन्दनकल्पितेव ॥ ३७ ॥
 क्वचित्प्रभा चान्द्रमसी तमोभिः छायाविलीनैः शबलीकृतेव ।
 अन्यत्र शुभ्रा शरदम्रलेखा रन्ध्रेष्विवाऽऽलक्ष्यनभः प्रदेशा ॥ ३८ ॥
 क्वचिच्च कृष्णोरगभूषणेव भस्माऽऽङ्गरागा तनुरीश्वरस्य ।
 पश्याऽनवद्याङ्गि ! विभाति गङ्गा भिन्नप्रवाहा यमुनातरङ्गैः ॥ ३९ ॥
 जलानि या तीरनिखातयूपा वहत्यथोध्यामनु राजधानीम् ।
 तुरंगमेधाऽवभृथाऽवतोर्यैः इक्ष्वाकुभिः पुण्यतरीकृतानि ॥ ४० ॥
 यां सैकतोत्सङ्गमुखोचितानां प्राड्यैः पयोभिः परिवर्धितानाम् ।
 सामान्यधात्रीमिव मानसं मे खंभावयत्युत्तरकोसलानाम् ॥ ४१ ॥
 सेयं मदीया जननीव तेन मान्येन राज्ञा सरयू वियुक्ता ।
 दूरे वसन्तं शिशिराऽनिलैर्मां तरङ्गहस्तैरुपगूहतीव ॥ ४२ ॥
 विरक्तसंध्याकपिशं पुरस्ताद् यतो रजः पार्थिवमुज्जिहीते ।
 शङ्के हनूमत्कथितप्रवृत्तिः प्रत्युद्रतो मां भरतः ससैन्यः ॥ ४३ ॥
 अद्धा श्रियं पालितसंगराय प्रत्यर्पयिष्यत्यनघां स साधुः ।
 हत्वा निवृत्ताय मृधे खरादीन् संरक्षितां त्वामिव लक्ष्मणो मे ॥ ४४ ॥
 असौ पुरस्कृत्य गुरुं पदातिः पश्चादवस्थापितवाहिनीकः ।
 वृद्धैरमात्यैः सह चीरवासा मामर्घ्यपाणि भर्ततोऽभ्युपैति ॥ ४५ ॥

एतावदुक्तवति दाशरथौ तदीया-

मिच्छां विमानमधिदेवतया विदित्वा ।

ज्योतिष्पथादवततार सविस्मयाभि-

रुद्धोक्षितं प्रकृतिभिर्भरताऽनुगाभिः ॥ ४६ ॥

तरुमात्पुरःसरविभीषणदर्शितेन
 सेवाविचक्षणहरीश्वरदत्तहस्तः ।
 यानादवातरददूरमहीतलेन
 मार्गेण भङ्गिरचितरुफटिक्केन रामः ॥ ४७ ॥

इक्ष्वाकुवंशगुरवे प्रयतः प्रणम्य-
 स भ्रातरं भरतमर्घ्यपरिग्रहाऽन्ते ।
 पर्यश्रुरस्वजत मूर्धनि चोपजघ्नौ
 तद्भक्त्यपोढपितृराज्यमहाऽभिषेके ॥ ४८ ॥

श्मश्रुप्रवृद्धिजनिताऽऽननविक्रियांश्च
 प्लक्षान्प्ररोहजटिलानिव मन्त्रिवृद्भान् ।
 अन्वग्रहीत्प्रणमतः शुभदृष्टिपातै-
 वर्तिऽनुयोगमधुराऽक्षरया च वाचा ॥ ४९ ॥

दुर्जातबन्धुरयमृक्षहरीश्वरो मे,
 पौलस्त्य एष समरेषु पुरः प्रहर्ता ।
 इत्याऽऽहूतेन कथितौ रघुनन्दनेन,
 व्युत्क्रम्य लक्ष्मणमुभौ भरतो ववन्दे ॥ ५० ॥

सौमित्रिणा तदनु संसख्जे स चैन-
 मुत्थाप्य नम्रशिरसं भृशमालिलिङ्ग ।
 रुढेन्द्रजित्प्रहरणव्रणकर्कशेन-
 किंश्यञ्चिवाऽस्य भुजमध्य मुरःस्थलेन ॥ ५१ ॥

भूयस्ततो रघुपतिर्विलसत्पताक-
 मध्यास्त कामगति साऽवरजो विमानम् ।
 दोषातनं बुधबृहस्पतियोगदृश्य-
 स्तारापति स्तरलविद्युदिवाऽभ्रवृन्दम् ॥ ५२ ॥

तत्रेश्वरेण जगतां प्रलयादिवीची-
वर्षात्ययेन रुचमभ्रघनादिवेन्दोः ।
रामेण मैथिलसुतां दशकण्ठकृच्छ्रा-
त्प्रत्युद्धृतां धृतिमतीं भरतो ववन्दे ॥ ५३ ॥
लङ्केश्वरप्रणतिभङ्गद्वयव्रतं तद्
वन्द्यं युगं चरणयोजनकाऽऽत्मजायाः ।
ज्येष्ठाऽनुवृत्तिजटिलं च शिरोऽस्य साधो-
रन्योन्यपावनमभूदुभयं समेत्य ॥ ५४ ॥
क्रोशाऽर्धं प्रकृतिपुरःसरेण गत्वा
काकुत्स्थः स्तिमित-जवेन पुष्पकेण ।
शत्रुघ्नप्रतिविहितोपकार्यमार्यः
साकेतोपवनमुदारमध्युवास ॥ ५५ ॥

इति त्रयोदशः सर्गः ।

चतुर्दशः सर्गः ।

भर्तुः प्रणाशादथ शोचनीयं दशान्तरं तत्र समं प्रपन्ने ।
अपश्यतां दाशरथी जनन्यौ छेदादिवोपपन्नतरो व्रतस्यौ ॥ १ ॥
उभावुभाभ्यां प्रणतौ हतारी यथाक्रमं विक्रमशोभिनी तौ ।
विस्पष्टमस्त्रान्धतया न दृष्टौ ज्ञातौ सुतस्पर्शसुखोपलम्भात् ॥ २ ॥
आनन्दजः शोकजमश्रु बाष्प स्तयोरशीतं शिशिरो बिभेद ।
गङ्गासरस्वोर्जलमुष्णतप्तं हिमाऽद्रिनिस्पन्द इवाऽवतीर्णः ॥ ३ ॥

ते पुत्रयोर्नैर्ऋतशस्त्रमार्गान् आर्द्रानिवाऽङ्गे सद्यं स्पृशन्त्यौ ।
 अपोप्लितं क्षत्रकुलाऽङ्गनानां न वीरसूशब्दमकामयेताम् ॥ ४ ॥
 क्लेशाऽऽवहा भर्तुर्लक्षणाऽहं सीतीति नाम खमुदीरयन्ती ।
 स्वर्गप्रतिष्ठस्य गुरोर्महिष्यौ अभक्तिभेदेन वधू वचन्धे ॥ ५ ॥
 उत्तिष्ठ वत्से ! ननु सानुजोऽसौ वृत्तेन भर्ता शुचिना तवैव ।
 कृच्छ्रं महत्तीर्णं इति प्रियाऽर्हां तामूचतु स्ते प्रियमप्यमिथ्या ॥ ६ ॥
 अथाऽभिषेकं रघुवंशकेतोः प्रारब्धमानन्दजलैर्जनन्योः ।
 निर्वर्तयामासुरमात्यवृद्धाः तीर्थाऽऽहृतैः काञ्चनकुम्भतोयैः ॥ ७ ॥
 सरित्समुद्रान्सरसीश्च गत्वा रक्षःकपीन्द्रैरुपपादितानि ।
 तस्याऽऽपतन्मूर्ध्निर्जलानि जिष्णोः विन्ध्यस्य मेघप्रभवा इवाऽऽपः ॥ ८ ॥
 तपस्विवेशक्रिययाऽपि तावद् यः प्रेक्षणीयः सुतरां बभूव ।
 राजेन्द्रेपथ्यविधानशोभा तस्योदिताऽऽसीत्पुनरुक्तदोषा ॥ ९ ॥
 स मौलरक्षोहरिभिः ससैन्यः तूर्यस्वनाऽऽनन्दितपौरवर्गः ।
 विवेश सौधोद्गतलाजवर्षाम् उत्तोरणामन्वयराजधानीम् ॥ १० ॥
 सौमित्रिणा साऽवरजेन मन्दम् आधूतबालव्यजनो रथस्थः ।
 धृताऽऽतपत्रो भरतेन साक्षाद् उपायसंग्रात इव प्रवृद्धः ॥ ११ ॥
 प्रासादकालागुरुधूमराजिः तस्याः पुरो वायुवशेन भिन्ना ।
 वनाभिवृत्तेन रघूत्तमेन मुक्ता स्वयं वेणिरिवाऽऽवभासे ॥ १२ ॥
 श्वश्रूजनाऽनुष्ठितचारुवेपां कर्णैरथस्थां रघुवीरपत्नीम् ।
 प्रासादवातायनदृश्यबन्धैः साकेतनार्यैऽञ्जलिभिः प्रणेमुः ॥ १३ ॥
 स्फुरत्प्रभामण्डलमानसूयं सा बिभ्रती शाश्वतमङ्गरागम् ।
 रराज शुद्धेति पुनः स्वपुण्यैर्संदर्शिता बह्निगतेव भर्त्रा ॥ १४ ॥
 वेश्मानि रामः परिबर्हवन्ति विश्राण्य सौहार्दनिधिः सुहृद्भयः ।
 घ्राण्पायमाणो बलिमन्त्रिकेतम् आलेख्यशेषस्य पितुर्विवेश ॥ १५ ॥

कृताञ्जलिस्तत्र-यदम्ब ! सत्यान्नाभ्रश्यत स्वर्गफलाद्गुरुर्नः ।
 तच्चिन्त्यमानं सुकृतं तवेति जहारलज्जां भरतस्य मातुः ॥ १६ ॥
 तथैव सुग्रीवविभोषणादीन् उपाचरत्कृत्रिमसंविधाभिः ।
 संकल्पमात्रोदितसिद्धयस्ते क्रान्ता यथा चैतसि विस्मयेन ॥ १७ ॥
 सभाजनायोपगतान्स दिव्यान् मुनीन्पुरस्कृत्य हतस्य शत्रोः ।
 शुश्राव तेभ्यः प्रभवानि वृत्तं स्वधिक्रमे गौरवमादधानम् ॥ १८ ॥
 प्रतिप्रयातेषु तपोधनेषु सुखादविज्ञातगतार्थमासान् ।
 सीतास्वहस्तोपहृताग्र्यपूजान्तरक्षःकपीन्द्रान्विससर्ज रामः ॥ १९ ॥
 तच्चात्मचिंतासुलभं विमानं हृतं सुरारिः सह जीवितेन ।
 कैलासनाथोद्ग्रहणाय भूयः पुष्पं दिवः पुष्पकमन्वमस्त ॥ २० ॥
 पितुर्नियोगाद्वनवासमेवं निस्तीर्य रामः प्रतिपन्नराज्यः ।
 धर्माऽर्थकामेषु समां प्रपेदे यथा तथैवाऽचरजेषु वृत्तिम् ॥ २१ ॥
 सर्वासु मातृष्वपि वत्सलत्वात् स निर्विशेषप्रतिपत्तिरासीत् ।
 पडाननाऽऽपीतपयोधरासु नेता चमूनामिव कृत्तिकासु ॥ २२ ॥
 तेनार्थव्रालोभपराङ्मुखेन तेन घृता विघ्नभयं क्रियावान् ।
 तेनाऽऽस लोकः पितृमान्विनेत्रा तेनैव शोकाऽपनुदेन पुत्री ॥ २३ ॥
 अथाऽधिकस्त्रिग्विलोचनेन मुखेन सीता शरपाण्डुरेण ।
 आनन्दयित्री परिणेतुरासीद् अनक्षरव्यञ्जितदोहदेन ॥ २४ ॥
 सा दष्टनीवारबलीनि हिंक्षैः संबद्धवैखानसकन्यकानि ।
 श्येष भूयः कुशवन्ति गन्तुं भागीरथीतीरतपोवनानि ॥ २५ ॥
 तस्यै प्रतिश्रुत्य रघुप्रवीरः तदीप्सितं पार्श्वचराऽनुयातः ।
 आलोकयिष्यन्मुदितामयोध्यां प्रासादमभ्रलिहमाकरोह ॥ २६ ॥
 ऋद्धाऽऽपणं राजपथं स पश्यन् विगाह्यमानां क्षरयू च नौभिः ।
 विलासिभिश्चाध्युषितानि पौरैः पुरोपकण्ठोपवनानि रेमे ॥ २७ ॥

स किंवदन्तीं वदतां पुरोगः खवृत्तमुद्दिश्य विशुद्धवृत्तः ।
 सर्पाऽधिराजोरुभुजोऽपसर्पं पप्रच्छ भद्रं विजिताऽरिभद्रः ॥ २८ ॥
 निर्बन्धपृष्ठः स जगाद सर्वं स्तुवन्ति पौराश्चरितं त्वदीयम् ।
 अन्यत्र रक्षोभवनोवितायाः परिग्रहान्मानवदेव ! देव्याः ॥ २९ ॥
 कलत्रनिन्दागुरुणा किलैवम् अभ्याहतं कीर्तिविपर्ययेण ।
 श्रियो-घनेनाऽय इवाऽभितप्तं वैदेहिबन्धोर्हृदयं विदद्रे ॥ ३० ॥
 किमात्मनिर्वादकथामुपेक्षे जायामदोषामुत सन्त्यजामि ।
 इत्येकपक्षाऽऽश्रयविक्लवत्वाद् आसात्स दोलाचलचित्तवृत्तिः ॥ ३१ ॥
 निश्चित्य चाऽनन्यनिवृत्तिवाक्यं त्यागेन पत्न्याः परिमार्ष्टुमैच्छत् ।
 अपि स्वदेहात्किमुतेन्द्रियार्थाद्यशोधनानां हि यशो गरीयः ॥ ३२ ॥
 स संनिपात्याऽवरजान्हतौजा स्तत्रिक्रियादर्शनलुप्तहर्षान् ।
 कौलीनमात्माश्रयमाचक्षे तेभ्यः पुनश्चेदमुवाच वाक्यम् ॥ ३३ ॥
 राजर्षिवंशस्य रविप्रसूतेः उपस्थितः पश्यत कीदृशोऽयम् ।
 मत्तः सदाचारशुचैः कलङ्कः पयोद्वातादिव दर्पणस्य ॥ ३४ ॥
 पौरैषु सोऽहं बहुलीभवन्तम् अपां तरङ्गेष्विव तैलबिन्दुम् ।
 सोढुं न तत्पूर्वमवर्णमीदृशे आलानिकं स्थाणुमिव द्विपेन्द्रः ॥ ३५ ॥
 तस्याऽपनोदाय फलप्रवृत्तौ उपस्थितायामपि निर्व्यपेक्षः ।
 त्यक्ष्यामि वैदेहसुतां पुरस्तात् समुद्रनेमि पितुराब्रूवेव ॥ ३६ ॥
 भवैमि चैनामनघेति किंतु लोकापवादो बलवान् मतो मे ।
 छाया हि भूमेः शशिनो मलत्वेनाऽऽरोषिता शुद्धिमतः प्रजामिः ॥ ३७ ॥
 रक्षोवधाऽन्तो न च मे प्रयासो व्यर्थः स वैरप्रतिमोचनाय ।
 अमर्षणः शोणितकाक्षया किं पदा स्पृशन्तं दशति द्विजिह्वः ॥ ३८ ॥
 तदेष सर्गः करुणार्द्रचित्तैर्न मे भवद्भिः प्रतिषेधनीयः ।
 यद्यर्थिता निर्हृतवाच्यशल्यान् प्राणान् मया धारयितुं चिरं वः ॥ ३९ ॥

इत्युक्तवन्तं जनकात्मजायां नितान्तरुक्षाऽभिनिवेशमीशम् ।

न कञ्चन भ्रातृषु तेषु शक्तो निषेद्भुमासीदनुमोदितुं वा ॥ ४० ॥

स लक्ष्मणं लक्ष्मणपूर्वजन्मा विलोक्य लोकत्रयगीतकीर्तिः ।

सौम्येति चाभाष्य यथार्थभाषी स्थितं निदेशे पृथगादिदेश ॥ ४१ ॥

प्रजावती दोहदशंसिनी ते तपोवनेषु स्पृहयालुरेव ।

स त्वं रथी तद्बचपदेशनेयां प्रापय्य वाल्मीकिपदं त्यजेनाम् ॥ ४२ ॥

स शुश्रुवान्मातरि भार्गवेण पितुर्नियोगात्प्रहृतं द्विपद्वत् ।

प्रत्यग्रहीदग्रजशासनं तद् आज्ञा गुरूणां ह्यविवारणीया ॥ ४३ ॥

अथाऽनुकूलश्रवणप्रतीताम् अत्रस्तुभिर्युक्तधुरं तुरङ्गैः ।

रथं सुमन्त्रप्रतिपन्नं शिमम् आरोप्य वैदेहसुतां प्रतस्थे ॥ ४४ ॥

सा नीयमाना रुविरान्प्रदेशान् प्रियंकरो मे प्रिय इत्यनन्दत् ।

नाऽबुद्ध कल्पद्रुमतां विहाय जातं तमात्मन्यसिपत्रवृक्षम् ॥ ४५ ॥

जुगूह तस्याः पथि लक्ष्मणो यत् सव्येतरण स्फुरता तदक्षणा ।

आख्यातमस्यै गुरु भावि दुःखम् अत्यन्तलुप्तप्रियदर्शनैः ॥ ४६ ॥

सा दुर्निमित्तोपगताद्विषादात् सद्यः परिम्लानमुखाऽरविन्दा ।

राज्ञः शिवं साऽवरजस्य भूयाद् इत्याशशंसे करणैरवाह्यैः ॥ ४७ ॥

गुरोर्नियोगाद्वनितां वनान्ते साध्वीं सुमित्रातनयो विहास्यन् ।

अवार्यतेवोत्थितवोचिहस्तैर्जहोर्दुर्हित्रा स्थितया पुरस्तात् ॥ ४८ ॥

रथात्स यन्त्रा निगृहीतवाहात् तां भ्रातृजायां पुलिनैऽवतार्य ।

गङ्गां निषादाहतनौविशेषः ततार संधामिव सत्यसंधः ॥ ४९ ॥

अथ व्यवस्थापितवाक्कथंचित् सौमित्रि रन्तर्गतवाष्पकण्ठः ।

औत्पातिकं मेघ इवाऽश्मवर्षं महीपतेः शासनमुज्जगार ॥ ५० ॥

ततोऽभिषङ्गाऽनिलविप्रविद्धा प्रभ्रश्यमानाऽऽभरणप्रसूना ।

स्वमूर्तिलाभप्रकृतिं धरित्रीं लतेव सीता सहसा जगाम ॥ ५१ ॥

इक्ष्वाकुवंशप्रभवः कथं त्वां त्यजेदकस्मात्प्रतिरार्यवृत्तः ।
 इति क्षितिः संशयितेव तस्यै ददौ प्रवेशं जननी न तावत् ॥ ५२ ॥
 सा लुप्तसंज्ञा न विवेद दुःखं प्रत्यागतासुः समतप्यताऽन्तः ।
 तस्याः सुमित्रात्मजयत्नलब्धो मोहादभूत्कष्टतरः प्रबोधः ॥ ५३ ॥
 न चाऽवदद्भर्तुस्वर्णमार्या निराकरिष्णोर्द्विजनादृतेऽपि ।
 आत्मानमेव स्थिरदुःखभाजं पुनः पुनर्दुःकृतिं निनिन्द ॥ ५४ ॥
 आश्वास्य रामावरजः सतीं ताम् आख्यातवाल्मीकिनिकेतमार्गः ।
 निम्नस्य मे भर्तुनिदेशरौक्ष्यं देवि ! क्षमस्वेति बभूव नम्रः ॥ ५५ ॥
 सीता तमुत्थाप्य जगाद वाक्यं प्रीताऽस्मि ते सौम्य ! चिराय जीव ।
 बिडौजसा विष्णुरिवाग्रजेन भ्रात्रा यदित्थं परवानसि त्वम् ॥ ५६ ॥
 श्वश्रूजनं सर्वमनुक्रमेण विज्ञापय प्रापितमत्प्रणामः ।
 प्रजानिपेकं मयि धर्तमानं सूनोरनुध्यायत चेतसेति ॥ ५७ ॥
 वाच्यस्त्वया मद्रचनात्स राजा बहौ विशुद्धामपि यत्समक्षम् ।
 मां लोकवादश्रवणादहासीः श्रुतस्य किं तत्सदृशं कुलस्य ॥ ५८ ॥
 कल्याणबुद्धेरथवा तवाऽयं न कामचारो मयि शङ्कनीयः ।
 ममैव जन्मान्तरपातकानां विपाकविस्फूर्जश्चुरप्रसह्यः ॥ ५९ ॥
 उपस्थितां पूर्वमपास्य लक्ष्मीं वनं मया सार्धमसि प्रपन्नः ।
 तदास्पदं प्राप्य तयाऽतिरोषात् सोढाऽस्मि न त्वद्भवने वसन्ती ॥ ६० ॥
 निराचरोपप्लुतभर्तृकाणां तपस्विनीनां भवतः प्रसादात् ।
 भूत्वा शरणया शरणार्थमन्यं कथं प्रपत्स्ये त्वयि दीप्यमाने ॥ ६१ ॥
 किं वा तवाऽत्यन्तवियोगमोघे कुर्यामुपेक्षां हतजीवितेऽस्मिन् ।
 स्याद्रक्षणीयं यदि मे न तेजः त्वदीयमन्तर्गतमन्तरायः ॥ ६२ ॥
 साऽहं तपः सूर्यनिविष्टदृष्टिः ऊर्ध्वं प्रसूतेश्चरितुं यतिष्ये ।
 भूयो यथा मे जननाऽऽन्तरेऽपि त्वमेव भर्ता न च विप्रयोगः ॥ ६३ ॥

नृपस्य वर्णाऽऽश्रमपालनं यत् स एव धर्मो मनुना प्रणीतः ।
 निर्वासिताऽप्येवमतस्त्वयाऽहं तपस्विसामान्यप्रवेक्षणीया ॥ ६४ ॥
 तथेति तस्याः प्रतिगृह्य वाचं रामाऽनुजे दृष्टिपथं व्यतीते ।
 सा मुक्तकण्ठं व्यसनाऽतिभारात् चक्रन्द विशा कुररीव भूयः ॥ ६५ ॥
 नृत्यं मयूराः कुसुमानि वृक्षा दर्भानुपात्तान्विजहु हरिण्यः ।
 तस्याः प्रपन्ने समदुःखभावम् अत्यन्तमासीदुदितं वनेऽपि ॥ ६६ ॥
 तामभ्यगच्छद्बुदिताऽनुसारी कविः कुशेध्माऽऽहरणाय यातः ।
 निषादविद्धाऽण्डजदर्शनात्थः श्लोकत्वमापद्यत यस्य शोकः ॥ ६७ ॥
 तमध्रु नैत्राऽऽवरणं प्रमृज्य सीता विलापाद्विरता वचन्दे ।
 तस्यै मुनिर्दोहदलिङ्गदर्शी दाश्वान्सुपुत्राऽऽशिपमित्युवाच ॥ ६८ ॥
 जाने विसृष्टां प्रणिधानतस्त्वां मिथ्याऽपवादक्षुभितेन भर्त्रा ।
 तन्मा व्यथिष्टां विषयाऽन्तरस्थं प्राप्ताऽसि वैदेहि ! पितुर्नकेतम् ॥ ६९ ॥
 उत्खातलोकत्रयकण्टकेऽपि सत्यप्रतिज्ञेऽप्यविकथनेऽपि ।
 त्वां प्रत्यकस्मात्कलुषप्रवृत्तौ अस्यैव मन्युर्भरताग्रजे मे ॥ ७० ॥
 तवोरुकीर्तिः श्वशुरः सखा मे सतां भवोच्छेदकरः पिता ते ।
 धुरि स्थिता त्वं पतिदेवतानां किं तन्न येनाऽसि ममाऽनुकम्पया ॥ ७१ ॥
 तपस्विसंसर्गविनोतसत्त्वे तपोवने वीतभया वसाऽस्मिन् ।
 इतो भविष्यत्यनघप्रसूतेः अपत्यसंस्कारमयो विधिस्ते ॥ ७२ ॥
 अशून्यतीरां मुनिसंनिवेशैः तमोपहन्त्रीं तमसां वगाल ।
 तत्सैकतोत्सङ्गबलिक्रियाभिः संपत्स्यते ते मनसः प्रसादः ॥ ७३ ॥
 पुष्पं फलं चाऽऽर्तवमाहरन्त्यो बीजं च बालेयमकृष्टरोहि ।
 विनोदयिष्यन्ति नवाऽभिषंगाम् उदारवाचो मुनिकन्यकास्त्वाम् ॥ ७४ ॥
 पयोधटैराश्रमबालवृक्षान् संवर्धयन्ती स्वबलाऽनुरूपैः ।
 असंशयं प्राक्तनयोपपत्तेः स्तनध्वप्रतीतिमवाप्स्यसि त्वम् ॥ ७५ ॥

अनुग्रहप्रत्यभिनन्दिनीं तां बालमीकिरादाय दयाऽऽर्द्रचेताः ।
 सायं मृगाऽध्यासितवेदिपार्श्वं स्वमाश्रमं शान्तमृगं निनाय ॥ ७६ ॥
 तामर्पयामास च शोकदीनां तदागमप्रीतिषु तापसीषु ।
 निर्विष्टसारां पितृभिर्हिमांशोः अन्त्यां कलां दर्श इवौषधीषु ॥ ७७ ॥
 ता इंगुदीर्घैर्हृत्कृतप्रदीपम् आस्तीर्णम्रेध्याऽजिनतरुपमन्तः ।
 तस्यै सपर्याऽनुपदं दिनान्ते निवसहेतोरुदजं वितेरुः ॥ ७८ ॥
 तत्राभिषेकप्रयता वसन्ती प्रयुक्तपूजा विधिनाऽतिथिभ्यः ।
 वन्येन सा बल्कलिनी शरीरं पत्युः प्रजासंततये बभार ॥ ७९ ॥
 अपि प्रभुः सानुशयोऽधुना स्यात् किमुत्सुकः शक्रजितोऽपि हन्ता ।
 शशंस सीतापरिदेवनान्तम् अनुष्ठितं शासनमग्रजाय ॥ ८० ॥
 बभूव रामः सहसा सवाण्यः तुषारवर्षीव सहस्यचन्द्रः ।
 कौलीनभीतेन गृहान्निरस्ता न तेन वैदेहसुता मनस्तः ॥ ८१ ॥
 निगृह्य शोकं स्वयमेव धीमान् वर्णाश्रमाऽवेक्षणजागरूकः ।
 स भ्रातृसाधारणभोगमृद्धं राज्यं रजोरिक्तमनाः शशास ॥ ८२ ॥

सीतां हित्वा दशमुखरिपुर्नोपयेमे यदन्यां
 तस्या एव प्रतिकृतिसखो यत्कतूनाजहार ।
 वृत्तान्तेन श्रवणविषयप्रापिणा तेन भर्तुः
 सा दुर्वारं कथमपि परित्यागदुःखं विषेहे ॥ ८३ ॥

(रघुवंश महाकाव्यात्)

इति चतुर्दशसर्गः

अभिज्ञान शाकुन्तलचम्पूः

या सृष्टिःस्रष्टुराद्या, वहति विधिदुतं या हवि, या च होती,
ये द्वे कालं विधत्तः, श्रुतिविषयगुणा या स्थिता व्याप्य विश्वम् ।
यामाहुः सर्वभूतप्रकृतिरिति, यया प्राणिनः प्राणवन्तः
मृत्यन्ताभिः पूषन्नस्तनुभिरवतु वस्ताभिरष्टाभिरीशः ॥ १ ॥

एकदा दुष्यन्तो नाम राजा मृगयां कर्तुं वनं जगाम । एके-
नातिरंहसा मृगेण सुदूरमाकृष्टः सारथिमुवाच—“सूत ! कथमनुपतत
एव मे मृगोऽयं प्रयत्नप्रेक्षणीयः संवृत्तः । अयमिदानीमपि—

ग्रीवाभङ्गाभिरामं मुहुरनुपतति स्यन्दने बद्धदृष्टिः,
पश्चार्धेन पूर्विष्ठः शरपतनभयाद्भूयसा पूर्वकायम् ।
दर्भैरर्धाऽवलीढैः श्रमविवृतमुखभ्रंशिभिः कीर्णवर्त्मा,
पश्योदग्रप्लुतत्वाद्वियति बहुतरं स्तोकमुर्व्यां पूयाति” ॥ २ ॥

सूतोऽब्रवीत्—“आयुष्मन् ! उद्धातिनी भूमिरिति मया रश्मि-
संयमनाद्रथस्य मन्दोक्तो वेगः । तेन मृग एष विप्रकृष्टान्तरः
संवृत्तः । संप्रति समदेशवर्तिनस्ते न दुरासदो भविष्यतीति” ।
ततो दुष्यन्ताऽऽज्ञया मुक्तेष्वभीषुषु धावतोऽश्वान्वीक्ष्य राजोवाच—

“मुक्तेषु रश्मिषु निरायतपूर्वकाया,
निष्कम्पचामरशिखा निभृतोर्ध्वकर्णाः ।
आत्मोद्धतैरपि रजोभिरलङ्घनीया,
धावन्यमी मृगजवाऽक्षमयेव रथ्याः ॥ ३ ॥

सत्यमतीत्य हरितो हरीन् वर्तन्ते वाजिनः । तथाहि—

यदालोके सूक्ष्मं व्रजति सहसा तद्विपुलताम्,
यदर्धे विच्छिन्नं भवति कृतसंधानमिव तत् ।

प्रकृत्या यद्वक्रं तदपि समरेखं नयनयो-

र्न मे दूरे किञ्चित्क्षणमपि न पार्श्वे रथजवात्” ॥ ४ ॥

एवमुक्त्वा मृगं व्यापादयितुं यावच्छरसंधानमकरोत्तावद्—
“भो राजन् ! आश्रममृगो ऽयं न हन्तव्यः न हन्तव्यः” इत्युच्यै व्याहरन्
वैखानसः सह द्वाभ्यामन्याभ्यां तपस्विभ्यां बाणपातवर्तिनः कृष्णसार-
स्यान्तर उपस्थितोऽवोचच्च—“तूलराशौ वहिरिवास्मिन्मृदुनि मृगशरीरे
बाणो नैव सन्निपात्यः । क वत हरिणकानामति लोलं जीवितं क व
तव निशितनिपाता वज्रसाराः शराः ।

तत्साधुकृतसंधानं प्रतिसंहर सायकम् ।

आर्तत्राणाय वः शस्त्रं न प्रहर्तुमनागसि” इति ॥ ५ ॥

ततोऽप्यदुन्तेन प्रतिसंहते शरे वैखानसः पुनरुवाच—“पुरुवंश-
प्रदीपस्य भवतः सद्रश्मेवैतत्—

जन्म यस्य पुरोर्वशे युक्तरूपमिदं तव ।

पुत्रमेवं गुणोपेतं चक्रवर्तिनमाप्नुहि ॥ ६ ॥

“वयं समिदाहरणाय प्रस्थिताः, एष खलु कण्वस्य कुलपतेरनु-
मालिनीतीरमाश्रमौ दृश्यते । नचेदन्यकार्यातिपातः, प्रविश्य प्रतिगृह्य-
तामातिथेयः सत्कारः । कुलपतिः कण्वो दुहितरं शकुन्तलामतिथि-
सत्काराय नियुज्य दैवमस्याः प्रतिकूलं शमयितुं सोमतीर्थं मिदा-
नीमेव गतः । तत्र गत्वा—

रम्यास्तपोधनानां प्रतिहतविघ्नाः क्रियाः समवलोक्य ।

ज्ञास्यसि कियद्भुजो मे रक्षति मौर्वीकिणाऽङ्कु इति ॥ ७ ॥

वयमपि साधयामोऽधुना”इति । राजा बभाषे—“सूत!चोदयाश्वान् ।
पुण्याऽऽश्रम दर्शनेन तावदात्मानं पुनोमहे । शकुन्तलां द्रक्ष्यामि । सा
खलु विदितभक्ति मां महर्षेः कथयिष्यति” । ततः कतिचित्पदानि गत्वा
समन्तादवलोक्य च राजा सूतमुवाच— “सूत ! अकथितोपि ज्ञायत-
एव यथायमाश्रमाभोगस्तपोवनस्य । किन्न पश्यति भवान् । इह हि—

नीवाराः शुकगर्भकोटरमुखभ्रष्टास्तरुणामधः,

प्रस्निग्धाः कचिदिद्भुदीफलभिदः सूच्यन्त एवोपलाः ।

विश्वासोपगमादभिन्नगतयः शब्दं सहन्ते मृगाः

स्तोयाऽऽधारपथाश्च वल्कलशिखानिष्यन्दरेखाऽङ्किताः” ॥८॥

तपोवननिवासिनामुपरोधो मा भूदिति दूर एवाऽऽश्रमस्य रथं
स्थापयित्वा राजाऽवातरत् । “विनीतवेषेण प्रवेष्टव्यानि तपोवनानि
नाम” इत्युक्त्वा दुष्यन्तः सूतायाभरणानि धनुश्चोपनीयार्पयत्,
आज्ञापयामास च— “सूत ! यावदाश्रमवासिनः प्रत्यवेक्ष्याहमुपावर्ते
तावदार्रपृष्टाः क्रियन्तां वाजिनः” इति । यदा दुष्यन्त आश्रमं प्रविवेश
तदाऽस्य शुभाऽऽशंसी दक्षिणो बाहुः पस्पन्दे । सुशकुनस्यास्य सूचनया
चकित स आत्मगतं चिंतयामास—

“शान्तमिदमाश्रमपदं स्फुरति च बाहुः कुतः फलमिहाऽस्य ।

अथवा भवितव्यानां द्वाराणि भवन्ति सर्वत्र” ॥ ९ ॥

तस्मिन्नेवक्षणे दक्षिणेन वृक्षवाटिकाम् “इत इतः संख्यौ”इत्या-
लापमशृणोत् । तदा शकुन्तला सह प्रियंवदाऽनसूयाभिधानाभ्यां

सखीभ्यां स्वप्रमाणानुरूपैः सेवनघटैर्बालपादपेभ्यः पयो दातु
तल्लैवागता ।

ता निपुणं निरूप्य तासां मधुरयाऽऽकृत्या विस्मितो दुश्यन्त-
श्लया माश्रित्य प्रतिपालयन्स्थितः । अनसूयोवाच— “शकुन्तले !
त्वत्तोपि तातकाश्यपस्याऽऽश्रमवृक्षकाः प्रियतरा इति तर्कयामि, येन
नवमालिकाकुसुमपेलबा त्वमप्येतेषामालवालपूरणे नियुक्ता” इति ।
शकुन्तला प्रत्यवदत्— “न केवलं तातनियोग एव, अस्ति मे सोदरस्नेह
पतेषु” इति । अनेन संवादेन शकुन्तलां कण्वदुहितरं राजाऽजानात् ।
तदा सलिलसेकसंभ्रमोद्धतो मधुकरो नवमालिकामुञ्चित्वा
शकुन्तलाया वदनमभ्यवर्तत । भीता शकुन्तला— “परित्रायेथां
मामनेन दुर्विनीतेन दुष्टमधुकरेणाऽभिभूयमानाम्” इति व्याजहार ।
सख्यौ सस्मितं प्रोचतुः “के आवां परित्रातुम्” ? राजरक्षितव्यानि
तपोवनानि नाम । तस्माद्दुष्यन्तमाक्रन्द” इति । “अवसरोऽयमा-
त्मानंदर्शयितुम्” इति मत्वा दुष्यन्तः सत्वरमुपसृत्य व्याजहार—
“न मेतव्यं न मेतव्यम्—

कः पौरवे वसुमतीं शासति शासितरि दुर्विनीतानाम् ।

अयमाचरत्यविनयं मुग्धासु तपस्विकन्यासु” ॥ १० ॥

सर्वा राजानं हृष्टा किञ्चिदिव संभ्रांताः । ततोऽनसूयोवाच—
“आर्य ! न किमप्यत्याहितम् । इयं नौ प्रियसखी मधुकरेणाभिभूयमाना
कातरीभूता” इति । अनसूया पुनरपि दुष्यन्तं वभाषे— “आर्यस्य मधुरा-
लापजनितो विश्रम्भो मां मन्त्रयते । कतम आर्येण राजर्षिर्वंशोऽलंक्रियते,
कतमो वा चिरहपर्युत्सुकजनः कृतो देशः, किन्निमित्तं वा सुकुमार-
तरोऽपि तपोवनागमनपरिश्रमस्याऽऽत्मा पदमुपनीतः” इति । आत्मापहारं
कर्त्तुं राजा प्रत्यवदत्— “यः पौरवेण राज्ञा धर्माधिकारे नियुक्तः

सोऽहमविघ्नक्रियोपलम्भाय धर्मारण्यमिदमायातः । अथि तपो वर्धते” ? शकुन्तला साध्वसादवचनाऽतिष्ठत् ।

अनसूया तं प्रत्युवाच—“इदानीमतिथिविशेषलाभेन धन्या वयम् । हला शकुन्तले ! गच्छोदजम् । फलमिश्रमर्चमुपहर । इदं पादोदकं भविष्यति” । राजोवाच—“भवतीनां सूनृतयैव गिरा कृतमातिथ्यम्” । प्रियंवदाऽवदत् “तेनह्यस्यां प्रच्छायशीतलायां सप्तपर्णवेदिकायां मुहूर्तमुप-विश्य परिश्रमविनोदं करोत्वार्यः । हलाशकुन्तले ! उचितं नः पर्धुपास-नमतिथीनाम् । अत्रोपविशामः” । ततः सर्वे वृक्षच्छायायामुपविष्टाः । अत्रान्तरे, “भोस्तपस्विनः ! सन्निहितास्तपोवनरक्षायै भवत, प्रत्यासन्नः किल मृगयाविहारी पार्थिवो दुष्यन्तः ।

तुरगसुरहतस्तथाहि रेणु-
र्विटपविषक्तजलाद्रवल्कलेषु ।
पतति परिणताऽरुणप्रकाशः,
शलभसमूह इवाऽऽश्रमद्रुमेषु ॥ ११ ॥

अपिच—

तीत्राऽऽघातप्रतिहततरुः स्कन्धलग्नैकदन्तः
पादाकृष्टव्रततिवलयोऽऽसंगसंजातपाशः ।
मूर्तो विघ्नस्तपस इव नो भिन्नसारङ्गयूथो-
धर्मारण्यं प्रविशति गजः स्यन्दनाऽऽलोकभीतः” ॥ १२ ॥

इत्युच्चैराश्रमवासिनां वैखानसानामुक्तिः कर्णपथाऽतिथीकृता । तच्छ्रुत्वा राजात्मगतमूचे । “अहो धिक्, पौरा अस्मदन्वेषिणस्तपोवन-मुपरुन्धन्ति । भवतु प्रतिगमिष्यामस्तावत्” इति । आरण्यकवृत्तान्तेन पर्याकुला अनसूया यदोदजगमनायानुज्ञा मयाचत तदा राजा-

“वयमपि, यथाऽऽश्रमपोडा न भविष्यति तथा प्रयतिष्यामहे”
 इत्युक्त्वा प्रतिनिवृत्तः । शकुन्तलाव्यापारादात्मानं निवर्तयितुम-
 क्षमश्च मन्दौत्सुक्यो नगरगमनं प्रति— “समेत्यानुयात्रिकाज्ञाति-
 दूरे तपोवनस्य निवेशयेयम्” इति विचार्य च तत्रैवावस्थितः ।
 ततो मृगयाशीलस्य राज्ञः प्रियवयस्यो विदूषको ग्रीष्मविरलपादपच्छा-
 यासु वनराजिष्वाहिण्ड्य, निर्वेदमापन्नो राजानमुवाच— “प्रत्यहं
 श्वापदसमुत्सारणैः संक्षोभितसन्धिवन्धानां गात्राणामनीशोऽस्मि
 संवृत्तः । तत्प्रसीद, मामेकाहमपि विश्रमितुं विसृजेति” । राजापि
 शकुन्तलामनुस्मृत्य मृगयायां मन्दाऽऽदरः सेनापतिमाहूय निजगाद-
 “सेनापते ! मन्दोत्साहः कृतोऽस्मि मृगयापवादिना प्रियवयस्येन”
 इति । सेनापतिरब्रवीत्— “कोऽपरो मृगयासदृशो विनोदः । ननु
 प्रभुरेव निदर्शनम् ।

मेदश्छेदकृशोदरं लघु भवत्युत्थानयोग्यं वपुः,

सत्त्वानामपि लक्ष्यते विकृतिमच्चिन्मयक्रोधयोः ।

उत्कर्षः स च धन्विना यदिषवः सिध्यन्ति लक्ष्ये चले,

मिथ्यैव व्यसनं वदन्ति मृगयामीदृग्विनोदः कुतः” ॥ १३ ॥

आश्रमस्यात्यन्तसन्निकृष्टतया, राजा सेनापतेर्वचो नाभ्यनन्दत्

उवाच च—

“शमप्रधानेषु तपोधनेषु-

गूढं हि दाहात्मकमस्ति तेजः ।

स्पर्शानुकूला इव सूर्यकान्ता-

स्तदन्यतेजो ऽभिभवाद्वमन्ति ॥ १४ ॥

तेन हि निवर्तय पूर्वगतान्वनग्राहिणः । यथा न मे सैनिका-

गाहन्तां महिषा निपानसलिलं शृङ्गेर्मुहुस्ताडितं
 छायावद्धकदम्बकं मृगकुलं रोमन्थमभ्यस्यतु ।
 विश्रब्धं क्रियतां वराहपतिभिर्मुस्ताक्षतिः पल्वले
 विश्रामं लभता मिदञ्च शिथिलज्यावन्धमस्मद्धनुः” ॥१५॥

तस्मिन्नेव क्षणे दर्शनार्थं मागतौ द्वावृषिकुमारौ राज्ञो दीप्ति-
 मतोऽपि वपुषो विश्वसनीयतां प्रेक्ष्य विस्मितौ परस्परमूचतुः—

“अध्याक्रान्ता वसतिरमुनाप्याश्रमे सर्वभोग्ये
 रक्षायोगादयमपि तपः प्रत्यहं सञ्चिनोति ।
 अस्याऽपि द्यां स्पृशति वशिनश्चारणद्वन्द्वगीतः
 पुण्यः शब्दो मुनिरिति मुहुः केवलं राजपूर्वः ॥ १६ ॥

नैतच्चित्रं यदयमुदधिश्यामसीमां धरित्रीम्
 एकः कृत्स्नां नगरपरिघप्रांशुबाहुर्भुनक्ति ।
 आशंसन्ते समितिषु सुराः सक्तवैरा हि दैत्यै-
 रस्याऽधिज्ये धनुषि विजयं पौरुहूते च वज्रे” ॥ १७ ॥

ततो राज्ञे फलान्युपहारीकृत्य तं विज्ञापयामासतुः—
 “विदितो भवानाश्रमवासिनामिहस्थः । तेच—तत्र भवतः कण्वस्य महर्षे-
 रसान्निध्याद्भक्षांसि न इष्टिविघ्नमुत्पादयन्ति, तत्कतिपयरात्रं सारथि-
 द्वितीयेन भवता सनाथीक्रियतामाश्रम इति भवन्तं प्रार्थयन्ते”
 इति ।

राजा ऋषीणामभ्यर्थनां मानयित्वा सबाणकार्मुकं रथमारुह्य
 तपोवनं मुपेयिवात् । प्रविष्टमात्र एव दुष्यन्ते निरुपप्लवानि
 तापसानां कर्माणि संव्रत्तानि । तपोवनवासावसर एव शकुन्तला-

दुष्यन्तयोरनुरागः परस्परं पर्यचीयत । राजा च तस्याः पाणिं
गान्धर्वविधिना जग्राह ।

कदाचिदनसूया प्रियंवदामवादीत्—“इज्यारक्षां परिसमाप्य ऋषिभि-
र्विसर्जितो दुष्यन्त आत्मनो नगरं प्रविश्यान्तःपुरसमागतः शकुन्तलागतं
वृत्तान्तं स्मरति वा न वेति” । सा तां प्रत्यवदत्—“सखि ! विश्रब्धा
भव । न तादृशा आकृतिविशेषा गुणविरोधिना भवन्ति । तातकाश्यपः
पुनरिमं वृत्तान्तं श्रुत्वा न जाने किं प्रतिपत्स्यत इति मे चिन्ता” ।
अनसूयया ऽभ्यधायि—“गुणवते कन्यका प्रतिपादनीयेत्ययं तावत्प्र-
थमः तस्य संकल्पः । तं यदि दैवमेव सम्पादयति नन्वप्रयासेन कृतार्थो-
गुरुजनः । तस्मात्तातस्याऽनुमतं भवेदेतदित्यहं पश्यामीति” । तस्मि-
न्नेव क्षणे दुर्वासा ऋषिरात्मानमतिथित्वेन न्यवेदयत् । यद्यपि एकाकि-
न्येव शकुन्तलोदजसंनिहितासीत्तथाऽपि दुष्यन्त मेव ध्यायन्ती अभ्या-
गतमृषिं प्रमादादतिथिसपर्यया न पर्यचरत् । सुलभकोपोऽसौ महर्षि-
स्तामशपत्—

“विचिन्तयन्ती यमनन्यमानसा तपोधनं वेत्ति न माशुपस्थितम् ।
स्मरिष्यति त्वां न स बोधितोऽपि सन् कथां प्रमत्तः पृथमं कृतामिव” ॥१८

रोषाऽतिशयवशादुच्चैरुच्चरत्प्रलयघनघनगर्जितमिव तर्जितोत्तरं
तत् शापवचनं दूरादेवाऽऽकर्ण्य महर्षौ शकुन्तला मपराद्धां विज्ञाय-
विज्ञापितोऽनसूयया दुर्वासाः— यद्, “भगवन् ! प्रथम इति प्रेक्ष्याऽवि-
ज्ञाततपःप्रभावस्य दुहितृजनस्य भगवतैको ऽपराधो मर्षितव्य इति ।
ततो “न मे वचनमन्यथा भवितुमर्हति कित्वमिज्ञानाभरणदर्शनेन
शापो निवर्तिष्यते” इति मन्त्रयित्वा दुर्वासा अन्तर्हितः ।

यदा दुष्यन्तो राजधानीं प्रस्थितस्तदा तेन स्वनामधेयाऽङ्कित-
मन्त्रीगणं आगानीयमिति शकुन्तलाया हस्ते स्वयमेवापिन द्दमासीत्

तत्संस्तृत्य संजातकिञ्चिदाश्वासाभ्यां तत्सखीभ्यांनिश्चयः कृतो-
यद्—“द्वयोरेवाऽवयोर्मुखे शापवृत्तान्त एष तिष्ठतु यतो रक्षि-
तव्या प्रकृतिपेलवा प्रियसखीति” । अथ गते बहुतिथे कालेऽपि
यदा दुष्यन्तो लेखमात्रमपि न व्यसृजत् तदोद्विग्नाऽनसूया प्रियंवदया
सहा ऽविन्तयत्—“अभिज्ञानमङ्गुलीयकं राज्ञे प्रेषयामः । दुःखशीले-
तपस्विजने कोऽभ्यर्थ्यताम् । ननु सखीगामी दोष इति व्यवसिताऽपि न
पारयामि प्रवासप्रतिनिवृत्तस्य तातकाश्यपस्य दुष्यन्तपरिणीतामा-
पन्नसत्त्वां शकुन्तलां निवेदयितुमिति । इत्थंगतेऽस्माभिः किं नु खलु
करणीयमिति” ।

यदा कण्वः प्रवासा च्छिवृत्याग्निशरणं प्रविष्टस्तदा ऽशरीरिण्या
वाण्या शकुन्तलागतो वृत्तान्तस्तस्मै कथितः । ततो लज्जावनतमुखीं
शकुन्तलां परिष्वज्य कण्वेनैवमभिनन्दितं—“वत्से ! सुशिष्यपरिदत्तेव
विद्याऽशोचनीयाऽसि मे संवृत्ता । अद्यैव ऋषिपरिरक्षितात्वां भर्तुः-
सकाशं विसर्जयामीति” । यावच्छकुन्तलाया अङ्गेष्वभरणविनियोगं
सख्यावकुरुतां तावत्स्नानोत्थितः कण्वोऽचिन्तयत्—

“यास्यत्यद्य शकुन्तलेति हृदयं संस्पृष्टमुत्कण्ठया

कण्ठः स्तम्भितवाष्पघृत्तिकलुषश्चिन्ताजडं दर्शनम् ।

वैक्लव्यं मम तावदीदृशमहो स्नेहादरण्यौकसः

पीड्यन्ते गृहिणः कथं नु तनयाविश्लेषदुस्खैर्नवैः” ॥ १६ ॥

ततोऽग्नौ प्रदक्षिणीकृत्य प्रस्थितां शकुन्तलामवलोक्य तात-
कण्वः स्नेहगद्गदकण्ठेन समीपवर्तिनस्तरुन् प्रोवाच—“भोः भोः
संनिहितास्तपोवनतरवः !

पातुं न प्रथमं व्यवस्यति जलं युष्मास्वपीतेषु या

नाऽऽदत्ते प्रियमण्डनापि भवतां स्नेहेन या पल्लवम् ।

आद्ये वः कुसुमप्रसूतिसमये यस्या भवत्युत्सवः

सेयं याति शकुन्तला पतिगृहं सर्वैरनुज्ञायताम् ॥२०॥

ततो लताभगिनीं वनज्योत्स्नां समामन्त्र्य द्वित्राणि पदानि
प्रचलिता शकुन्तला केनचित् स्पर्शेन गतिभंगमनुभूय परावृत्त्याऽवलो-
क्याऽकथयत्—“को नु खल्वेव निवसने मे सजति” । तातः प्रत्यूचे—
“वत्से !

यस्य त्वया व्रणविरोपणमिङ्गुदीनां

तैलं न्यषिच्यतमुखे कुशसूचिविद्धे ।

श्यामाकमुष्टिपरिवर्द्धितको जहाति

सोऽयं न पुत्रकृतकः पदवीं मृगस्ते” ॥ २१ ॥

शकुन्तलाऽवोचत्—“वत्स ! किं सहवासपरित्यागिनीं मामनु-
सरसि । अचिरप्रसूतया जनन्या चिना विवर्द्धित एव । इदानीमपि
मया विरहितं त्वां तातश्चिन्तयिष्यति । तन्निवर्तस्व” इति रुदती
प्रस्थिता । ततः कण्वोऽवादीत्—“वत्से ! अलं रुदितेन, स्थिरा
भव, इतः पन्थानमवलोकय—

उत्पद्मणोर्नयनयोरुपरुद्धवृत्तिं

वाष्पं कुरु स्थिरतया विरतानुबन्धम् ।

अस्मिन्नलक्षितनतोनतभूमिभागे

मार्गे पदानि खलु ते विषमीभवन्ति” ॥ २२ ॥

ततः सा सह पित्रा, शार्ङ्गरवादिभिः शिष्यैश्च, अग्रिमं पन्था-
नमगच्छत् । यदा कण्वः शकुन्तलां दूरमनुससार तदा शार्ङ्गरव
उवाच—“भगवन् ! ओदकान्तात्स्निग्धो जनोऽनुगन्तव्य इति श्रूयते,

तदिदं सरस्तीरम् । अत्र सन्दिश्य प्रतिगन्तुमर्हसीति” । यावत्कण्वो-
दुष्यन्तस्याऽनु रूपं सन्देशमचिन्तयत्तावन्नलिनीपत्रान्तरितविग्रहमपि
सहचरमदृष्ट्वा रटन्तीं चक्रवाकीं प्रेक्ष्य शकुन्तला दुर्निमित्तमिति मत्वा
दुःखिता बभूव । कण्व उवाच—“शाङ्करव ! त्वया मद्बचनात्स राजा
शकुन्तलां पुरस्कृत्य वक्तव्यः—

अस्मान् साधु विचिन्त्य संयमधनानुच्चैः कुलं चात्मनः
त्वय्यस्याः कथमप्यवान्धवकृतां स्नेहप्रवृत्तिं च ताम् ।
सामान्यपूतिपत्तिपूर्वकमियं दारेषु दृश्या त्वया
भाग्यायत्तमतः परं न खलु तद्वाच्यं वधूवन्धुभिः” ॥ २३ ॥

ततः कण्वः शकुन्तलामनुशशास—“सा त्वमितः पतिकुलं
प्राप्य—

शुश्रूषस्व गुरुन्, कुरु प्रियसखीवृत्तिं सपत्नीजने,
भर्तुर्विप्रकृतापि रोषणतया मास्म प्रतीपं गमः ।
भूयिष्ठं भव दक्षिणा परिजने, भाग्येष्वनुत्सेकिनी,
यान्त्येवं गृहिणीपदं युवतयो वामाः कुलत्याऽऽवयः” । इति ॥ २४ ॥

ततः प्रस्थिता शकुन्तला “यदि नाम स राजा प्रत्यभिज्ञानमन्थरो
भवेत्ततस्तस्यैदमात्म नामधेयांकितमंगुलीयकं दर्शय” इति सखीभ्या
मुक्ता साऽऽशङ्कमुवाच—“अनेन वां सन्देहेनाकम्पितास्मीति” । सख्या
वूचतुः—“मा बिभेहि” । स्नेहःपापशंकीति” । शकुन्तला सगद्गदमुवाच—
“कथमिदानीं तातस्याऽङ्कात् परिभ्रष्टा मलयतरुमूलिता चन्दनलता
इव देशान्तरे जीवितं धारयिष्यामि” । कण्वो जगाद “वत्से ! किमेवं
कातरासि—

अभिजनवतो भर्तुः श्लाघ्ये स्थिता गृहिणीपदे
 विभवगुरुभिः कृत्यैस्तस्य प्रतिक्षणमाकुला ।
 तनयमचिरात् प्राचीवार्कं प्रसूय च पावनं
 मम विरहजां न त्वं वत्से शुचं मणयिष्यसि” ॥ २५ ॥

शकुन्तला पितुः पादयोः पतित्वा तं वचन्दे । कण्वो-“वत्से !
 यदहमिच्छामि ते तदस्तु” इति तमाशिषाऽयुङ्क्त । शकुन्तलाऽऽश्रमा-
 भिमुखी भूत्वा पप्रच्छ-“तात ! कदा नु भूयस्तपोवनं प्रेक्षिष्ये”
 इति । कण्व उवाच-“श्रूयताम्—

भूत्वा चिराय चतुरन्तमहीसपत्नी
 दौष्यन्तिमप्रतिरथं तनयं निवेश्य ।
 भर्त्रा तदर्पितकुटुम्बभरेण सार्द्धं
 शान्ते करिष्यसि पदं पुनराश्रमेऽस्मिन्” ॥ २६ ॥


शकुन्तला भूयः पितरमाश्लिष्य प्रार्थयामास— “तपश्चरण-
 पोडितं तातशरीरम् तदलं मम कृतेऽतिमात्रमुत्कण्ठितम् । काश्यपः
 सनिःश्वासमुवाच—

“शममेष्यति मम शोकः कथं नु वत्से ! त्वया रचितपूर्वम् ।
 उटजद्वारि विरूढं नीवारवलिं विलोकयतः ॥ २७ ॥
 गच्छ शिवास्तेपन्थानः सन्तु” ।

ततः शकुन्तला शार्ङ्गरवादिभिः सह प्रस्थिता । कण्वश्च सह
 प्रियंवदाऽनसूयाभ्यामाश्रमं प्रतिनिवृत्ते, प्रतिनिवर्तमानश्च मेने-
 “स्नेहप्रवृत्तिरेवंदर्शिनी । हन्त भोः शकुन्तलां पतिगृहं विसृज्य
 लब्धमिदानीं स्वास्थ्यम् । कुतः—

अर्थो हि कन्या परकीय एव तामश्च संप्रेष्य परिग्रहीतुः ।

जातो ममाऽयं विशदः प्रकामं पूत्यर्पितन्यास इवाऽन्तरात्मा ॥ २८ ॥



अथैकदा राजाऽधिकारखेदं निरूप्य विचारयामास—“सर्वः
प्रार्थितमधिगम्य सुखी सम्पद्यते जन्तुः, राज्ञान्तु चरितार्थता
दुःखोत्तरैव । कुतः—

औत्सुक्यमात्रमवसादयति प्रतिष्ठा

क्लिश्नाति लब्धपरिपालनवृत्तिरेव ।

नाऽतिश्रमाऽपनयनाय यथा श्रमाय

राज्यं स्वहस्तधृतदण्डमिवाऽऽतपन्नम् ॥ २९ ॥

तदैव वैतालिकौ—“जयति जयति देवः—

स्वसुखनिरभिलाषः खिद्यसे लोकहेतोः

प्रतिदिनमश्ववा ते वृत्तिरेवंविधैव ।

अनुभवति हि मूर्धा पादपस्तीव्रमुष्णं

शमयति परितापं छायाया संश्रितानाम् ॥ ३० ॥

नियमयसि कुमार्गप्रस्थितानात्तदण्डः

अशमयसि विवादं कल्पसे रक्षणाय ।

अतनुषु विभक्तेषु ज्ञातयः सन्तु नाम

त्वयि तु परिसमाप्तं बन्धुकृत्यं प्रजानाम् ॥ ३१ ॥

इति तुष्टुवतुः । राजा तदाऽऽकर्याऽवोचत्—“एतेन कार्या-
ऽनुशासनपरिश्रान्ताः पुनर्नवीकृताः स्मः ॥ तत्क्षणमेव शकुन्तलया

सह शाङ्गरवादयो राजकुलमागच्छन् । अथकञ्चुकी-“भोः कामं
धर्मकार्यमनतिपात्यं देवस्य, तथापीदानीमेव धर्माऽऽसनादुत्थि-
ताय पुनरुपरोधकारि कएवशिष्यागमनमस्मै नोत्सहे निवेदयितुम् ।
अथवाऽविश्रमो लोकतन्त्राधिकारः । कुतः—

भानुः सकृद् युक्ततुरङ्ग एव

रातिन्दिवं गन्धवहः प्रयाति ।

शेषः सदैवाऽऽहित भूमिभारः

षष्ठांशवृत्तेरपि धर्म एषः” ॥ ३२ ॥

इति चिन्तयित्वा राजनं विज्ञापयामास—“एते खलु
हिमवतो गिरेरुपत्यकारण्यवासिनः काश्यपसन्देशमादाय सखी-
कास्तपस्विनः संप्राप्ताः । श्रुत्वा देवः प्रमाणमिति” । अथ दुष्यन्तः—
“अमूनाश्रमवासिनः श्रोतेन विधिना सत्कृत्य स्वयमेव प्रवेशयितुमर्हसि”
इति सोमरातमुपाध्यायं सन्दिश्य तपस्विदर्शनोचितं संनिहितहोम-
धेनुमग्निशरणाऽलिन्दमारुह्य प्रतिपालयन्स्थितः । प्रतिहारीञ्चो-
वाच—“वेत्रवति ! किमुद्दिश्य तत्रभवता कएवेन मत्सकाषमृषयः
प्रेषिताः ?

किंतावद् व्रतिनामुपोढतपसां विघ्नैस्तपो दूषितम्

धर्माऽरण्यचरेषु केनचिदुत प्राणिष्वसच्चेष्टितम् ।

आहोस्वित् पूसवो ममाऽपचरितैर्विष्टम्भितो वीरुधा-

मित्यारूढबहुपूतकर्मपरिच्छेदाकुलं मे मनः” ॥ ३३ ॥

वेत्रवती प्रतिबभाषे—“देवस्य भुजदण्डनिर्वृते आश्रमपदे
कुत एवम्, किन्तु सुचरिताभिनन्दिन ऋषयः देवं सभाजयितु-
मागता इति तर्कयामि” । ततः शकुन्तलां पुरस्कृत्य गौतमीसहिताः

शाङ्गरवादयो मुनयस्तत्र प्राप्ताः । जनसंबाधं राजकुलं दृष्ट्वा
शाङ्गरवः सखायं शारद्वतमुवाच—

“महाभागः कामं नरपतिरभिन्नस्थितिरसौ
न कश्चिद्वर्णानामपथमपकृष्टोऽपि भजते ।
तथाऽऽपीदं शश्वत् परिचितविविक्तेन मनसा
जनाकीर्णं मन्ये हुतवहपरीतं गृहमिव” ॥ ३४ ॥

शारद्वतः प्रत्यूचे— “शाङ्गरव ! स्थाने खलु पुरप्रवेशात्तवे-
द्वशः संवेगः । अहंतु—

अभ्यक्तमिव स्नातः, शुचिरशुचिमिव प्रबुद्ध इव सुप्तम् ।
बद्धमिव स्वैरगतिर्जनमिह सुखसज्जनमवैमि” ॥ ३५ ॥
राजा मुनीन् पप्रच्छ— “अपि निविंघ्नतपसो मुनय इति” । ते ऊचुः—

“कुतो धर्मक्रियाविघ्नः सतां रक्षितरि त्वयि ।
तमस्तपति धर्मांशौ कथमाविर्भविष्यति” ॥ ३६ ॥

शाङ्गरवः कण्वसन्देशं राज्ञे कथयामास— “मिथः समयादिमां
मदीयां दुहितरं भवानुपायंस्त तन्मया प्रीतिमता युवयोरनुज्ञातम्—

त्वमर्हतामग्रसरः स्मृतोऽसि नः
शकुन्तला मूर्त्तिमती च सत्क्रिया ।
समानयंस्तुल्यगुणं बधूवरं
चिरस्य वाच्यं न गतः प्रजापति ॥ ३७ ॥

तदिदानीमापन्नसत्त्वेयं प्रतिगृह्यतां सहधर्मचरणायेति” ।
दुर्वासःशापदोषाद्विस्मृतसर्ववृत्तान्तो राजा— “किमिदमुपन्यस्तम्”

इत्युवाच । इमं वचनोपन्यासं पावकममस्तं शकुन्तला । शार्ङ्गरव-
उवाच— “कथमिदं नाम । भवन्त एव सुतरां लोकवृत्तान्त-
निष्णाताः—

सतीमपिज्ञातिकुलैकसंश्रयां

जनोऽन्यथा भर्तृमतीं विशङ्कते ।

अतः समीपे परिणेतुरिष्यते

प्रियाऽप्रिया वा प्रमदा स्वबन्धुभिः” ॥ ३८ ॥

राजाऽब्रवीत्— “किंवाऽत्रभवती मया परिणीतपूर्वा इति ।
शार्ङ्गरवोऽपृच्छत्— “किं कृतकार्यद्वेषाद्धर्मं प्रति विमुखतोचिता राज्ञः”
इति । राजेमाम् अभिजानीयादिति गौतमी ततः शकुन्तलाया अव-
गुण्ठनमपाऽऽनयत् । शकुन्तलां निर्वण्य राजा तथोपनतमक्लिष्टकान्ति-
रूपं प्रथमपरिगृहीतं स्यान्नवेति व्यवस्यन् जोषमास्त । शार्ङ्गरवेण पृष्टः
प्रत्युवाच— “भोस्तपोधनाः ! चिन्तयन्नपि न खलु स्वीकरणमत्रभवत्याः
स्मरामि । तत्कथमिमामभिव्यक्तसत्त्वलक्षणां प्रतिपत्स्ये” इति । शार-
द्वतो नामाऽपरः कण्वशिष्यः प्रोवाच— “शकुन्तले ! वक्तव्यमुक्तमस्माभिः
सोऽयमत्रभवान्दुष्यन्त एव माह । दीयतामस्मै प्रत्ययप्रतिवचनम्”
इति । “इदमवस्थान्तरंगते तादृशेऽञ्जुरागे किं वा सारितेन, आत्मेदानीं
मे शोचनीय इति व्यवसितमेतत्” इत्यात्मगतमभिधाय शकुन्तला
प्रकाशमुवाच— “पौरव ! न युक्तं नाम ते तथा पुराश्चमपदे स्वभावोत्तान-
हृदयमिमं जनं समयपूर्वं प्रतार्येद्वैशैरक्षरैः प्रत्याख्यातुम् । यदि
परमार्थतः परपरिग्रहशङ्किना त्वयैवं प्रवृत्तं तदभिज्ञानेनाऽनेन तवा-
ऽऽशङ्कामपनेष्यामीति” । एवमुक्त्वा मुद्रास्थानं परामृश्य यदा ऽङ्गुली-
यकशून्यामङ्गुलिं मुपलेभे तदा सविषादं गौतमीमुखे दृष्टिं चिक्षेप ।
गौतम्युवाच— “नूनं ते शक्राऽवताराभ्यन्तरे शचीतीर्थशलिलं वन्दमा-
नायाः प्रभ्रष्टमङ्गुलीयकम्” इति । राज्ञोवाच— “इदं तत्प्रत्युत्पन्नमिति

स्त्रैणमिति यदुच्यते” इति । शकुन्तलोवाच—“अत्र तावद्विधिना दर्शितं प्रभुत्वम् । अपरं ते कथयिष्यामि । नन्वेकस्मिन्दिवसे नवमालिका-मण्डपे नलिनीपत्रभाजनगतमुदकं तव हस्ते संनिहित मासीत् । तत्क्षणं स से पुत्रकृतको दीर्घापाङ्गो नाम मृगपोतक उपस्थितः । त्वया, अयं तावत्प्रथमं पिवत्वित्यनुकम्पिनोपच्छन्दित उदकेन । स न पुनस्ते ऽ परिचयाद्धस्ताभ्याशमुपगतः । पश्चात्तस्मिन्नेव मया गृहीते सलिले, तेन कृत प्रणयः । तदा त्वमित्थं प्रहसितोऽसि— सर्वः सगन्धेषु विश्वसिति । द्वावप्यत्रारण्यकाविति” । राजोवाच— “एवमादिभिरात्मकार्यनिर्वर्तिनीनामनृतवाङ्मधुभिराकृष्यन्ते विष-यिणः” । गौतमी जगाद— “महाभाग ! नार्हस्येवं मन्त्रयितुम् । तपोवनसंवर्द्धितोऽनभिज्ञोऽयं जनः कैतवस्य” ।

राजा प्राह—“तापसवृद्धे !

स्त्रीणामशिक्षितपटुत्वममानुषीषु,
संदृश्यते किमुत याः प्रतिबोधवत्यः ।
प्रागन्तरिक्षगमनात् स्वमपत्यजातम्,
अन्यैर्द्विजैः परभृताः खलु पोषयन्ति” ॥ ३६ ॥

इति राज्ञोक्ते शकुन्तला सरोपमभिदधे—“अनार्य ! आत्म-नो हृदयानुमानेन पश्यसि । क इदानीमन्यो धर्मकञ्चुक प्रवेशिनः तृणच्छन्नकूपोपमस्य तवानुकृतिं प्रतिपत्स्यते” इति ।

ततःशारद्वतः—

“तदेषा भवतः कान्ता त्यज वैनं गृहाण वा ।

उपपन्ना हि दारेषु प्रभुता सर्वतोमुखी” ॥ ४० ॥

इति राजनमुक्त्वा प्रस्थितः । शकुन्तलापि तमन्वगच्छत् । तदा शार्ङ्गरवः सरोपं निवृत्य तां जगाद— “शकुन्तले !

यदि यथा वदति क्षितिपस्तथा

त्वमसि, किं पितुस्तकुलया त्वया ।

अथ तु वेत्सि शुचि व्रतमात्मनः

पतिकुले तव दास्यमपि क्षमम् ॥ ४१ ॥

तत् तिष्ठ, साधयामो वयम्” इति । राजा पुरोहितमन्वयुङ्क्त-
“भवन्तमेवाऽन्नगुहलाघवं पृच्छामि—

मूढः स्यामहमेषा वा वदेन्मिथ्येति संशये ।

दारत्यागी भवाम्याहो परस्त्रीस्पर्शपांसुलः” ॥ ४२ ॥

पुरोहितः प्रत्यूचे— “अन्नभवती तावदाप्रसवादसद्गृहे तिष्ठतु ।
कुत इदमुच्यते इति चेत्, त्वं साधुभिरादिष्टपूर्वः— प्रथममेव चक्र-
वर्त्तिनं पुत्रं जनयिष्यसीति । स चेन्मुनिदौहित्रस्तल्लक्षणोपपन्नो-
भविष्यत्यभिनन्द्य शुद्धान्तमेनां प्रवेशयिष्यसि । विपर्यये तु पितु-
रस्याः समीपगमनमुपस्थितमेव” इति । “यथा गुरुभ्यो रोचते”
इत्युक्त्वा राजा पुरोहितस्य वचोऽनुमेने । “भगवति वसुधे ! देहि मे
विवरम्” इति रुदती शकुन्तला सह पुरोधसा तपस्विभिश्च निष्क्रान्ता ।
यावद्राजा पर्याकुलः शकुन्तलागतमेवाचिन्तयत्तावत् पुरोहितः
प्रतिनिवृत्त्योवाच— “देव ! परावृत्तेषु कण्वशिष्येषु—

सा निन्दन्ती स्थानि भाग्यानि बाला

बाहूत्तेपं क्रन्दितुं च प्रवृत्ता ।

स्त्रीसंस्थानं चाऽप्सरस्तीर्थमारा-

दुत्तिप्त्यैर्ना ज्योतिरेकं जगाम” ॥ ४३ ॥

राजोवाच— “भगवन् ! प्रागपि सोऽस्माभिरर्थः प्रत्यादिष्ट एव ।

किं वृथा तर्केणान्विष्यते । विश्राम्यतु भवानिति ॥ ततः पुरोहितो-
निष्क्रान्तः । राजा पर्याकुलमानसः—

“कामं प्रत्यादिष्टां स्मरामि न परिग्रहं मुनेस्तनयाम् ।

बलवत्तु दूयमानं प्रत्याययतीव मे हृदयम्” ॥ ४४ ॥

इति वदन् शयनभूमिं जगाम ।

शक्राऽवताराभ्यन्तरवासी कश्चिद्धीवरो जालोद्गालादिभि-
र्मत्स्यबंधनोपायैः कुटुम्बभरणमकरोत् । एकस्मिन्दिवसे तेन रोहित-
मत्स्यः खण्डशः कल्पितः । तदा तस्योदराभ्यन्तरे रत्नभासुर-
मङ्गुलीयकं तेन द्रष्टम् । पश्चाद्विक्रयाय तद् दर्शयन् नागरिकेण राज-
श्यालेन चौर्याऽपराधे निगृहीतः स यथायथ मङ्गुलीयकाऽऽगमं
तस्मै न्यवेदयत् । श्यालोऽपि तस्याङ्गुलीयकस्थं विस्मगन्धमाघ्राय
मत्स्योदरसंस्थितमेव तदिति निश्चित्य धीवरं निरोद्धुं रक्षिणावादिश्य
राजकुलं जगाम । तत्र राज्ञे यथागमनमङ्गुलीयकं निवेद्य राजशासन-
मादायप्रतिनिवृत्तः— “मुच्यतामेष जालोपजीवी, उपपन्नः किलाऽ-
ङ्गुलीयकस्याऽऽगमः, एष भर्त्राङ्गुलीयकमूल्यसंमितो दापितः प्रसादः”
इत्युक्त्वा पुरुषं बन्धनादुन्मुच्यार्थं तस्मै प्रायच्छत् । ततः “सत्यमूढ-
पूर्वा मया तत्रभवती रहसि शकुन्तला मोहाच्च प्रत्यादिष्टा”
इति स्वाङ्गुलीयकदर्शनादनुस्मृत्य पश्चात्तापमुपगतो दुष्यन्तः कुत्रापि
निर्वृतिमलभमानः शिशिरातपच्छेदरमणीये प्रमदवनोद्देशे आत्मानं
विनोदयितुं सह विदूषकेणगतः । तदैव प्रतीहारी पत्रहस्ता प्रविवेश
विज्ञापयामास च— “देव ! अमात्यो विज्ञापयति— अर्थजातस्य
गणनावहुलतया एकमेव पौरकार्यमवेक्षितं तद्देवः पत्रारूढं प्रत्यक्षी-
करोतु” इति । ततो राजा पत्रिकां गृहीत्वावाचयत्— “समुद्रव्यव-
हारी सार्थवाहो धनमित्रो नाम नौव्यवसने विपन्नः । अनपत्यश्च
किल तपस्वी । राजगामी तस्यार्थसञ्चयः” इति । अनन्तरमुवाच

राजा—“इतदमात्येन लिखितम् । कष्टं खल्वनपत्न्यता । वेत्रवति ! महाघनत्वाद् बहुपत्नीकेन तत्रभवता भवितव्यम् । विचार्यतां यदि काचिदापन्नसत्त्वा तस्य भार्याषुस्यादिति” । प्रतीहारी प्रत्युवाच—
“इदानीमेव साकेतस्य श्रेष्ठिनो दुहिता निर्वृत्तपुंसवना जायाऽस्य श्रूयते” इति । दुष्यन्तः प्रतीहारीमुवाच—“ननु गर्भः पित्र्यं रिक्त्य-
मर्हति । गच्छ । यवममात्यं ब्रूहि । अन्यच्च—

येन येन वियुज्यन्ते प्रजाः स्निग्धेन बन्धुना ।

स स पापादृते तासां दुष्यन्त इति घुष्यताम्” ॥ ४५ ॥

राजा दीर्घमुष्णं च निश्चस्याऽऽत्मगतं प्राह स—“एवं भोः सन्ततिच्छेदनिरवलम्बानां कुलानां मूलपुरुषावसाने सम्पदः पर-
मुपतिष्ठन्ति । ममाप्यन्ते पुरुवंशश्चिय एष एव वृत्तान्तः । धिङ्-
मामुपस्थितश्रेयोऽवमानितम्—

संरोपितेऽप्यत्मनि धर्मपत्नी

त्यक्ता मया नाम कुलप्रतिष्ठा ।

कल्पिष्यमाणा महते फलाय

वसुंधरा काल इवोप्तबीजा” ॥ ४६ ॥

सार्थवाहवृत्तान्तेन विमनायमानं राजानं दृष्ट्वा चतुरिका प्रतीहारीम्
उवाच—“देवमाश्वासयितुं मेघप्रतिच्छन्दादाऽऽर्यमादव्यं गृहीत्वा
ऽऽगच्छ” इति । राजोवाच—“अहो दुष्यन्तस्य संशयमारुढाः
पिण्डभाजः । कुतः—

अस्मात्परं वत यथाश्रुति संभृतानि

को नः कुले निवपनानि नियच्छतीति ।

नूनं प्रसूतिविकलेन मया प्रसिक्तं

धौताऽश्रुशेषमुदकं पितरः पिबन्ति” ॥ ४७ ॥

एवमुक्त्वा मोहमुपगतः । तस्मिन्नेव क्षणे—“अब्रह्मण्यम् अब्रह्मण्यम्” इति मादव्यस्यार्तस्वरेण दुष्यन्तः पुनश्चेतनां लेभे । प्रतीहारी ससंभ्रमं प्रविश्योवाच— “परित्रायतां देवः संशयगतं वयस्यं, योऽदृष्टरूपेण केनापि सत्त्वेनाक्रम्य मेघप्रतिच्छन्दस्य प्रासादस्याऽग्रभूमिमारोपितः” इति । ततो राजा सशरं धनुरादाय सोंपान-मार्गमागत्य सर्वं शून्यं दृष्ट्वावाच— “भोस्तिरस्करिणीगर्वित ! मदीय-मखं त्वां द्रक्ष्यति । एष तमिषु संदधे—

यो हनिष्यति वध्यं त्वां रक्ष्यं रक्षिष्यति द्विजम् ।

हंसो हि क्षीरमादत्ते तन्मिश्रा वर्जयत्यपः” ॥ ४८ ॥

एवमुक्त्वाऽस्त्रं समधत्त । तदा विदूषकमुत्सृज्य मातलि-
चिन्द्रसारथिः प्रादुर्भूयोवाच—

“कृताः शरव्यं हरिणा तवासुराः

शरासनं तेषु विकृष्यतामिदम् ।

प्रसादसौम्यानि सतां सुहज्जने

पतन्ति चक्षूषि न दारुणाः शराः” ॥ ४९ ॥

राजा मातलिं दृष्ट्वाऽस्त्रमुपसंहृत्य स्वागतं व्याजहार । विदूषकः
सविस्मयं उवाच— “अहं येनेष्टिपशुमारं मारितः सोऽनेन स्वाग-
तेनाऽभिनन्द्यते” इति । मातलिनोक्तम्— “अस्ति कालनैमिप्रसूति-
र्दुर्जयो नाम दानवगणः—

सख्युस्ते स किल शतक्रतोरजय्य-

स्तस्य त्वं रणशिरसि स्मृतो निहन्ता ।

उच्छेत्तुं प्रभवति यन्न सप्तसप्ति-

स्तनैशं तिमिरमपाकरोति चन्द्रः ॥ ५० ॥

तस्मादात्तशस्त्रो भवानिदानीमैन्द्रं रथमारुह्य विजयाय प्रति-
ष्ठतामिति” । राजावाच— “अनुगृहीतोऽहमनया मघवतः संभाव-
नया । अथ वयस्यं प्रति भवता किमेवं प्रयुक्तमिति” । मातलिः
प्रत्यवदत्— “कुतश्चिदपि मनःसन्तापादायुष्मान्मया विह्वलो दृष्टः ।
पश्चात्कोपयितुमायुष्मन्तं तथा कृतवानसि । कुतः—

ज्वलति चलितेन्धनोऽग्निर्विप्रकृतः पन्नगः फणां कुरुते ।

श्रायः स्वं महिमानं क्षोभात् प्रतिपद्यते हि जनः” ॥ ५१ ॥

राजा विदूषकमुवाच— “वयस्य ! अनतिक्रमणीया दिवस्पते-
राज्ञा । तदत्र परिगतार्थं कृत्वा मद्बचनादमात्यपिशुनं ब्रूहि—

लन्मतिः केवला तावत् परिपालयतु पूजाः ।

अधिज्यमिदमन्यस्मिन् कर्मणि व्यापृतं धनुः” ॥ ५२ ॥

तथेत्युक्त्वा विदूषको निष्क्रान्तः । राजाऽपि रथमारुह्य मात-
लिना सह जगाम । मघोनो नियोगमनुष्ठाय तेन सविशेषं सत्कृतो-
दुष्यन्तो मातलिना सहाऽऽकाशयानेन स्वर्गान्महीमभिप्रतस्थे । मार्गे
दुष्यन्तो मातलिमुवाच— “स खलु मम मनोरथानामप्यभूमिर्विस-
र्जनाऽवसरसत्कारः । मम हि दिवौकसां समक्षं मर्धाऽऽसनोपवे-
शितस्य—

अन्तर्गतपूथार्थनमन्तिकस्थं

जयन्तमुद्रीक्ष्य कृतस्मितेन ।

आमृष्टवक्षोहरिचन्दनाऽङ्का

मन्दारमाला हरिणा पिनद्धा” ॥ ५३ ॥

मातलिरुवाच “किमिव नामाऽऽयुष्मान् अमरेश्वरान्नाहति ।

सुखपरस्य हरेरुभयैः कृतं
त्रिदिवमुद्धृतदानवकण्टकम् ।
तव शरैरधुना नतपर्वभिः
पुरुषकेशरिणश्च पुरा नखैः” ॥ ५४ ॥

राजा सविनयमभिदधे—“अत्र खलु शतक्रोरेव महिमा स्तुत्यः—
सिध्यन्ति कर्मसु महत्स्वपि यन्नियोज्याः
संभावनागुणमवेहि तमीश्वराणाम् ।
किं वा भविष्यदरुणस्तमसां विभेता
तंचेत् सहस्रकिरणो धुरि नाऽकरिष्यत्” ॥ ५५ ॥

राजा मातलिं पप्रच्छ—“मातले ! असुरसंप्रहारोत्सुकेन मया
पूर्वेद्युर्दिवमधिरोहता न लक्षितः स्वर्गमार्गः । तत् कतरस्मिन्मरुतां
पथि वर्तामहे” । मातलिना प्रत्युक्तम्—

“तिस्रोतसं वहति यो गगनप्रतिष्ठां
ज्योतींषि वर्त्तयति च पूविभक्तरश्मिः ।
तस्य द्वितीयहरिविक्रमनिस्तमस्कं
वायोरिमं परिवहस्य वदन्ति मार्गम्” ॥ ५६ ॥

राजा रथाऽङ्गमवलोक्योवाच— “मेघपदवीमवतीर्णो स्वः ।
यतः—

अयमरविवरेभ्यश्चातकैर्निष्पतद्भि—
ईरिभिरचिरभासां तेजसा चाऽनुल्लिप्तैः ।

गतमुपरि घनानां वारिगर्भोदिराणां

पिशुनयति रथस्ते शीकरक्लिन्ननेमिः” ॥ ५७ ॥

मातलिरुवाच— “क्षणादायुष्मान्स्वाधिकारभूमौ वर्तिष्यते” ।
राजाऽधोऽवलोक्योवाच— “वेगावतरणादाश्चर्यदर्शनः संलक्ष्यते
मनुष्यलोकः, तथाहि—

शैलानामवरोहतीव शिखरादुन्मज्जतां मेदिनीं

पर्णाऽभ्यन्तरलीनतां विजहति स्कन्धोदयात् पादपाः ।

सन्तानैस्तनुभावनष्टलिला व्यक्तिं भजन्त्यापगाः

केनाप्युत्तिष्ठतेव पश्यः भुवनं मत्पार्श्वमानीयते” ॥ ५८ ॥

ततो हेमकूटं नाम पर्वतं दृष्ट्वा तस्मिंश्च तपस्यन्तं स्वायंभुवा-
न्मरीचेर्जातं प्रजापतिं मातलेरुपश्रुत्य— “प्रदक्षिणीकृत्य भगवन्तं
गन्तुमिच्छामि” इति दुष्यन्त उवाच । ततो मातलिर्मारीचाऽऽश्रमस्य
समीपे रथमस्थापयत् । राजा रथादवतीर्याऽब्रभ्रवतामृषीणां तपोवन-
भूमिं सविस्मयमवलोक्योवाच—

“प्राणानामनिलेन वृत्तिरुचिता सत्कल्पवृक्षे वने

तोये काञ्चनपद्मरेणुकपिशे धर्माऽभिषेकक्रिया ।

ध्यानं रत्नशिलातलेषु विबुधस्त्रीसन्निधौ संयमो—

यत् काङ्क्षन्ति तपोभिरन्यमुनयस्तस्मिंस्तपस्यन्त्यमी” ॥ ५९ ॥

ततो राजा भगवते मारीचायाऽऽत्मानं निवेदयितुं मातलिं
प्रेषयामास । दक्षिणं बाहुं स्पन्दमानमुपलभ्य यावद्राजाऽब्रवीत्—

“मनोरथाय नाऽशंसे किं बाहौ ! स्पन्दसे वृथा ।

पूर्वाऽवधीरितं श्रेयो दुःखं हि परिवर्त्तते” । इति ॥ ६० ॥

तावत्सोऽर्धपीतस्तनं सिंहशिशुं प्रकीडितुं बलात्कारेण
कर्षन्त मबालसन्तं कञ्चिद्बालं तपस्विनीभ्यामनुबध्यमानं ददर्श ।
तस्य बलाधिक्यं दृष्ट्वा राजोवाच—

“महतस्तेजसो बीजं बालोऽयं प्रतिभाति मे ।

स्फुलिङ्गाऽवस्थया वह्निरेधाऽपेक्ष इव स्थितः” । इति ॥६१॥

ततस्तपस्विनी बालमुवाच— “वत्स ! एनंबालमृगेन्द्रं मुञ्च ।
अपरं ते क्रीडनकं दास्यामीति” । बाले क्रीडनकमादातुं हस्तं प्रसार-
यति सति—तद्वस्तमवलोक्य राजोवाच— “कथं चक्रवर्तिलक्षणम-
प्यनेन धार्यते । तथा ह्यस्य—

पूलोभ्यवस्तुपूण्यपूसारितो—

विभाति जालप्रथितांशुलिः करः ।

अलक्ष्यपन्नान्तरमिद्धरागया

नवोषसा भिन्नमिवैकपंकजम्” ॥ ६२ ॥

बालकाय वर्णचित्रितं मृत्तिकामयूरं आनेतुमेका तापसी
गता । बाल उवाच— “अनेनैव तावत्क्रीडिष्यामि” । राजोवाच—
“स्पृहयामि खलु दुर्ललितायास्मै—

आलक्ष्यदन्तमुकुलाननिमित्तहासै—

रव्यक्तवर्णरमणीयवचःपूवृत्तीन् ।

अङ्गाऽऽश्रयपूणयिनस्तनयान् वहन्तो—

धन्यास्तदङ्गरजसा मलिनीभवन्ति” ॥ ६३ ॥

यदा स दुर्ललितो बालोऽपरां तापसीं नाऽगणयत्तदा सा
राजानं दृष्ट्वावाच— “भद्रमुख ! एहि तावत् । मोक्षयानेन दुर्मोक-
हस्तग्रहेण डिम्बलीलया बाध्यमानं बालमृगेन्द्रम्” । राजा बालं
निवारयन्नुवाच— “अयि भो महर्षिपुत्र !

एवमाऽऽश्रमविरुद्धवृत्तिना
 संयमः किमिति जन्मतस्त्वया ।
 सत्त्वसंश्रयसुखोऽपि दूष्यते
 कृष्णसर्पशिशुनेव चन्दनम् ॥ ६४ ॥

बालस्पर्शमुपलभ्य चाऽऽत्मगतं विचारयामास—

अनेन कस्याऽपि कुलाङ्कुरेण
 स्पृष्टस्य गात्रेषु सुखं ममैवम् ।
 कां निर्वृतिं चेतसि तस्य कुर्याद्
 यस्याऽयमङ्गात् कृतिनः पूरुहः ॥ ६५ ॥

तापसी बालं दुष्यन्तं च निर्वर्ण्याऽऽश्चर्यमाश्चर्यमिति व्याहृत्य
 राजानमुवाच— “अस्य बालस्य रूपसंवादिनी त आकृतिरिति
 विस्मापितास्मि । अवरिचितस्यापि च ते ऽ प्रतिलोमः संवृत्तः”
 इति । “को ऽस्य व्यपदेशः” इति राज्ञा पृष्टे तापसी जगाद—
 “पुरुवंशः” । एतच्छ्रुत्वा राजात्मगतमुवाच— “कथमेकान्वयो-
 नाम । अतः खलु मदनुकारिणमेतन्मत्रभवती मन्यते । अस्त्येतत्पौ-
 रवाणामन्त्यं कुलव्रतम्—

भवनेषु रसाऽधिकेषु पूर्वं
 क्षितिरक्षार्थमुशन्ति ये निवासम् ।
 नियतैकपतिव्रतानि पश्चात्
 तरुमूलानि गृहीभवन्ति तेषाम् ॥ ६६ ॥

तापसीश्चाऽवदत्— “न पुनरात्मगत्या मानुषाणामेव विषयः” ।
 सा प्रत्यूचे— “अप्सरः संबन्धेनाऽस्य जनन्यत्र देवगुरोस्तपोवने

प्रसूता” । इति । ततो राजा— “बालस्याऽस्य माता किमाख्यस्य राजर्षेः पत्नी” इति पप्रच्छ । तापसी प्रत्युवाच— “कस्तस्य धर्मदारपरित्यागिनो नाम सङ्कोतयितुं चिन्तयिष्यति” इति । दुष्यन्तोऽचिन्तयत्— “इयं कथा मामेव लक्ष्यीकरोति । यदि तावदस्य शिशोर्मर्तिरं नामतः पृच्छेयम् ? अथवाऽन्याय्यः परदारव्यवहारः” इति । तस्मिन्नेव क्षणे मृगप्रयूरहस्ता तापसी तत्राऽऽगत्य— “सर्वदमन ! शकुन्तलावगणं पश्य” इति बालमुवाच । नामसादृश्येन वञ्चितः स बालः प्रोवाच— “कुत्र मे माता” इति । ततो दुष्यन्तोऽचिन्तयत्— “किं वा शकुन्तलेत्यस्य मातुराख्या ? सन्ति पुनर्नामधेयसादृश्यानि । अपि नाम मृगतृष्णिकेव नाममात्रप्रस्तावो मे विषादाय कल्पते” इति । सिंहशावविमर्देन बालस्य मणिवन्धात्परिभ्रष्टं रक्षाकरण्डकं तापसीभ्यां प्रतिषिध्यमानोऽपि राजाऽऽददौ । प्रतिषेधकारणं पृष्ट्वा तापसी जगाद्— “एषाऽपराजिता नामौषधिरस्य जातकर्मसमये भगवता मारीचेन दत्ता । एतां किल मातापितरावात्मानं च वर्जयित्वाऽपरो भूमिपतितां न गृह्णाति, अथ गृह्णाति ? ततस्तं सर्पो भूत्वा दशति” इति । तापस्यौ तं वृत्तान्तं नियमव्यापृतायै शकुन्तलायै निवेदयितुं निष्क्रान्ते । ‘पुत्रक!’, इत्युक्त्वा बालं यदा राजा परिपस्वजे तदा तेनोक्तं— “मम खलु तातो दुष्यन्तो न त्वम्” इति । तापसीमुखाच्छ्रुतवृत्तान्तांशकुन्तला राजानमुपाजगाम । तां दृष्ट्वा राजा ऽवदत्— “अये सेयमत्रभवती शकुन्तला । यैषा—

वसने परिधूसरे वसाना

नियमज्ञाममुखी धृतैकवेणिः ।

अतिनिष्करुणस्य शुद्धशीला

मम दीर्घं विरहव्रतं विभर्त्ति” ॥ ६७ ॥

शकुन्तलायां राज्ञे जयशब्दमुच्चारयन्त्यां सवाष्पकरुदत्वादर्थोक्ते
विरमन्त्यां राजा जगाद—

“वाष्पेण प्रतिषिद्धेऽपि जयशब्दे जितं मया ।
यत्ते दृष्टमसंस्कारपाटलोष्ठपुटं मुखम्” ॥ ६८ ॥

दुःस्यन्तः शकुन्तलायाः पादयोः प्रणिपत्याऽऽह स्म—

“सुतनु ! हृदयात्प्रत्यादेशव्यलीकमपैतु ते
किमपि मनसः संमोहो मे तदा बलवानभूत् ।
प्रबलतमसामेवंप्रायाः शुभेषु प्रवृत्तयः
स्रजमपि शिरस्यन्धः क्षिप्त्वा धुनोत्यहिशङ्कया” ॥ ६९ ॥

शकुन्तलोवाच—“उत्तिष्ठत्वाऽऽर्यपुत्रः, नूनं मे सुचरितप्रतिबन्धकं
पुराकृतं तेषु दिवसेषु परिणाममुखमासीद्येन सानुक्रोशोऽप्याऽऽर्य-
पुत्रो मयि विरसः संवृत्तः” इति । तदा निवृत्य मातलिर्दुष्यन्त-
मुवाच—“दिष्टया धर्मपत्नीसमागमेन पुत्रमुखदर्शनेन चायुष्मान्
वर्धते । भगवान् मारीचस्ते दर्शनं चितरति । तदेह्यायुष्मन् !” इति ।
राजा सह शकुन्तलया पुत्रेण च, अदित्या सार्धमासनस्थं मारीचमुपगम्य
प्रणनाम । राजानं दृष्ट्वा मारीचः स्वधर्मपत्नीमुवाच—“दाक्षायणि !

पुत्रस्य ते रणशिरस्ययमग्रयायी
दुष्यन्त इत्यभिहितो भुवनस्य भर्ता ।
चापेन यस्य विनिवर्तितकर्म जातं
तत्कोटिमत्कुलिशमाभरणं मघोनः” ॥ ७० ॥

राजा च मातलिं प्रत्युवाच—

“प्राहुर्द्वादशधास्थितस्य मुनयो यत्तेजसः कारणं
भर्तारं भुवनत्रयस्य सुषुवे यद्यज्ञभागेश्वरम् ।

यस्मिन्नात्मभवः परोऽपि पुरुषश्चक्रे भवायाऽऽस्पदं
द्वन्द्वं दत्तमरीचिसंभवमिदं तत्सष्टुरेकान्तरम् ॥ ७१ ॥

सर्वं मारीचमभित उपाऽविशन् । मारीच एकैकं निर्दिश्योवाच—

“दिष्ट्या शकुन्तला साध्वी सदपत्यमिदं भवान् ।

श्रद्धा विरां विधिश्चेति त्रितयं तत्समागतम् ॥ ७२ ॥

राजोवाच—“भगवन् ! प्रागभिप्रेतस्त्रिभिः । पश्चाद् वो दर्शनम् ॥
अतोऽपूर्वः खलु वोऽनुग्रहः । कुतः—

उदेति पूर्वं कुसुमं ततः फलं

घनोदयः प्राक् तदनन्तरं घयः ।

निमित्तनैमित्तिकयोरयं क्रम—

स्तव प्रसादस्य पुरस्तु संपदः ॥ ७३ ॥

शकुन्तलामिमामाज्ञाकरिं वो गान्धर्वेण विवाहेनोपयस्य
स्मृतिशैथिल्यात्प्रत्यादिशन्नपराद्धोऽस्मि तत्रभवतो युष्मत्सगौत्रस्य
करवस्य । पश्चादङ्गुलीयकदर्शनात् तद्दुहितरमवगतोऽहम् । तदेत-
च्चित्रमिव मे प्रतिभाति—

यथा गजो नेति समक्षरूपे

तस्मिन्नपक्रामति संशयः स्यात् ।

पदानि दृष्ट्वा तु भवेत्पतीति—

स्तथाविधो मे मनसो विकारः ॥ ७४ ॥

“वत्स ! अलमात्माऽपराधशंकया, संमोहस्त्वय्यनुपपन्नः”
इत्युक्त्वा मारीचस्तस्मै दुर्वासःशापादिकं सर्वकथयाञ्चकार ।

तच्छ्रुत्वा— “एष वचनीयान्मुक्तोऽस्मि” इति राजाब्रवीत् । मारीचः
शकुन्तलामुवाच— “वत्से ! चरितार्थाऽसि । सहधर्मचारिणं प्रति न
त्वया मन्युः कार्यः । पश्य—

शापादसि प्रीतिहता स्मृतिरोधरूढे

भर्तार्यपेततससि प्रभुता तवैव ।

छाया न मूर्छति मलोपहतपूसादे

शुद्धये तु दर्पणतले सुलभाऽवकाशा ॥ ७५ ॥

मारीचस्ततो दुष्यन्तमब्रवीत्— “अस्माभिरनुष्ठितजात-
कर्माणमेवं पुत्रं भाविनं चक्रवर्तिनमवगच्छतु भवान् ।

रथेनानुद्धातस्तिमितगतिना तीर्णजलधिः

पुरा सप्तद्वीपां जयति वसुधामप्रतिरथः ।

इहाऽयं सत्त्वानां प्रसभदमनात्सर्वदमनः

पुनर्यास्यत्याख्यां ‘भरत’ इति लोकस्य भरणात्” ॥ ७६ ॥

भगवते कण्वाय प्रियमिदमावेदयितुं मारीचेन शिष्यः प्रहितः ।
ततोमारीचोदुष्यन्तमुवाच— “वत्स ! त्वमपि स्वाऽपत्यदारसहितः
सख्युराखण्डलस्य रथमारुह्य राजधानीं प्रतिष्ठस्व । अपि च—

तव भवतु विडौजाः प्राज्यवृष्टिः पूजासु

त्वमपि विततयज्ञः स्वर्गिणः प्रीणयाऽलम् ।

युगशतपरिवर्त्तानेवमन्योन्यकृत्यै—

नयतमुभयलोकानुग्रहश्लाघनीयैः ॥ ७७ ॥

अथ किन्ते भूयःप्रियमुपहरामि” इति । राजा प्रत्यब्रवीत्—
“अतः परमपि प्रियमस्ति । यदि भगवान् प्रसन्नःप्रियं कर्तु-
मिच्छति; तर्हीदमस्तु—

पूर्वर्ततां पूकृतिहिताय पार्थिवः
सरस्वती श्रुतमहतां महीयताम् ।
ममाऽपि च क्षपयतु नीललोहितः
पुनर्भवं परिगतशक्तिरात्मभूः” ॥ ७८ ॥

ततो दुष्यन्तः सपुत्रकलत्रो राजधानीं जगाम ।

इति अभिज्ञानशाकुन्तलम् ।

हिमालय वर्णनम्

अस्त्युत्तरस्यां दिशि देवतात्मा हिमालयो नाम नगाधिराजः ॥
 पूर्वापरौ तोयनिधौ वगाह्य स्थितः पृथिव्या इव मानदण्डः ॥ १ ॥
 यं सर्वशैलाः परिकल्प्य वत्सं मेरौ स्थिते दोग्धरि दोहदक्षे ।
 भासन्ति रत्नानि महौष्धीश्च पृथूपदिष्टां दुहुर्धरित्रीम् ॥ २ ॥
 अनन्तरत्नप्रभवस्य यस्य हिमं न सौभाग्यविलोपि जातम् ।
 एको हि दोषोऽगुणसंनिपाते निमज्जतीन्दोः किरणेष्विवाऽङ्कः ॥ ३ ॥
 आमेखलं संचरतां घनानां छायामधःसानुगतां निषेव्य ।
 उद्वेजिता वृष्टिभिराश्रयन्ते शृङ्गाणि यस्याऽऽतपवन्ति सिद्धाः ॥ ४ ॥
 पदं तुषारस्रुतिधौतरक्तं यस्मिन्नद्वृष्ट्वाऽपिहतद्विपानाम् ।
 विदन्ति मार्गं नखरन्ध्रमुक्तैर्मुक्ताफलैः केसरिणां किराताः ॥ ५ ॥
 यः पूरयन्कीचकरन्ध्रभागान्दरीमुखोत्थेन समीरणेन ।
 उद्गस्यतामिच्छति किनराणां तानप्रदायित्वमिवोपगन्तुम् ॥ ६ ॥
 कपोलकण्डूः करिभिर्विनेतुं विघट्टितानां सरलद्रुमाणाम् ।
 यत्र स्रुतक्षीरतया प्रसूतः सानूनि गन्धः सुरभीकरोति ॥ ७ ॥
 दिवाकराद्रक्षति यो गुहासु लीनं दिवाभीतमिवाऽन्धकारम् ।
 क्षुब्धेऽपि नूनं शरणं प्रपन्ने ममत्वमुच्चैः शिरसां सतीव ॥ ८ ॥
 ताङ्गूलविक्षेपविसर्पिशोभैरितस्ततश्चन्द्रमरीचिगौरैः ।
 यस्यार्थयुक्तं गिरिराजशब्दं कुर्वन्ति बालव्यजनैश्चमयः ॥ ९ ॥
 भागीरथीनिर्भरसीकराणां वोढा मुहुः कम्पितदेवदारुः ।
 यद्वायुरन्विष्टमृगैः किरातैरासेव्यते भिन्नशिखरिडबर्हः ॥ १० ॥
 सप्तर्षिहस्तावचितावशेषाण्यधो विवस्वान्परिवर्तमानः ।
 पद्मानि यस्याप्रसरोरुहाणि प्रबोधयन्त्यूर्ध्वमुखैर्मयूखैः ॥ ११ ॥
 यज्ञाङ्गप्रोदित्वमवेक्ष्य यस्य सारं धरित्रीधरणक्षमं च ।
 प्रजापतिः कल्पितयज्ञभागं शैलाधिपत्यं स्वयमन्वतिष्ठत् ॥ १२ ॥

“पार्वती तपस्या”

तथा समक्षं दहता मनोभवं पिनाकिना भग्नमनोरथा सती ।
निनिन्द रूपं हृदयेन पार्वती प्रियेषु सौभाग्यकला हि चारुता ॥
इयेष सा कर्तुमवन्ध्यरूपतां समाधिमास्थाय तपोभिरात्मनः ।
अवाप्यते वा कथमन्यथा द्वयं तथाविधं प्रेम पतिश्च तादृशः ॥
निशम्य चैनां तपसे कृतोद्यमां सुतां गिरीशप्रतिसक्तमानसाम् ।
उवाच मेना परिरभ्य वक्षसा निवारयन्ती महतो मुनिव्रतात् ॥
मनीषिताः सन्ति गृहेषु देवतास्तपः क्व वत्से क्व च तावकं वपुः ।
पदं सहेतु भ्रमरस्य पेलवं शिरीषपुष्पं न पुनः पतत्रिणः ॥
इति ध्रुवेच्छामनुशासती सुतां शशाक मेना न नियन्तुमुद्यमात् ।
क ईप्सितार्थस्थिरनिश्चयं मनः पयश्च निम्नाभिमुखं प्रतीपयेत् ॥
कदाचिदासन्नसखीमुखेन सा मनोरथज्ञं पितरं मनस्विनी ।
अयाचताऽऽरण्यनिवासमात्मनः फलोदयान्ताय तपःसमाधये ॥
अथाऽनुरूपाऽभिनिवेशतोषिणा कृताभ्यनुज्ञा गुरुणा गरीयसा ।
प्रजासु पश्चात्प्रथितं तदाख्यया जगाम गौरीशिखरं शिखरिण्डमत् ॥
विमुच्य सा हारमहार्यनिश्चया विलोलयष्टिप्रविलुप्तचन्दनम् ।
बबन्ध बालारुणबभ्रु वल्कलं पयोधरोत्सेधविशीर्णसंहति ॥
यथा प्रसिद्धैर्मधुरं शिरोरुहैर्जटाभिरप्येवमभूत्तदाननम् ।
न षट्पदश्रेणिभिरेव पङ्कजं सशैवलासङ्गमपि प्रकाशते ॥
प्रतिक्षणं सा कृतरोमविक्रियां व्रताय मौञ्जीं त्रिगुणां बभार याम् ।
अकारि तत्पूर्वनिबद्धया तया सरागमस्या रसनागुणास्पदम् ॥
विसृष्टरागादधरान्निवर्तितः तदङ्गरागारुणिताच्च कन्दुकात् ।
कुशाङ्कुटादानपरिक्षताङ्गुलिः कृतोऽक्षसूत्रप्रणयी तया करः ॥
महार्हशय्यापरिवर्तनच्युतैः स्वकेशपुष्पैरपि या स दूयते ।
अशेत सा बाहुलतोपधायिनी निषेदुषी स्थण्डिल एव केवले ॥

पुनर्ग्रहीतुं नियमस्थया तया द्वयेऽपि निक्षेप इवार्पितं द्वयम् ।
 लतासु तन्वीषु विलासचेष्टितं विलोलद्वष्टं हरिणाङ्गनासु च ॥
 अतन्द्रिता सा स्वयमेव वृक्षकान् घटस्तनप्रस्रवणैर्व्यवर्धयत् ।
 गुहोऽपि येषां प्रथमाप्तजन्मनां न पुत्रवात्सल्यमपाकरिष्यति ॥
 अरण्यबीजाञ्जलिदानलालिताः तथा च तस्यां हरिणा विशश्वसुः ।
 यथा तदीयैर्नयनैः कुतूहलात्पूरः सखीनामभिमीत लोचने ॥
 कृताभिषेकां हुतजातवेदसं त्वगुत्तरासङ्गवतीमधीतिनीम् ।
 दिदृक्ष्वस्तामृषयोऽभ्युपागमन्न धर्मवृद्धेषु वयः समीक्ष्यते ॥
 विरोधिसत्वोज्झितपूर्वमत्सरं द्रुमैरभीष्टप्रसवार्चितातिथि ।
 नवोदजाभ्यन्तरसंभृतानलं तपोवनं तच्च बभूव पावनम् ॥
 यदा फलं पूर्वतपःसमाधिना न तावता लभ्यममंस्त कांक्षितम् ।
 तदानपेक्ष्य स्वशरीरमार्दवं तपो महत्सा चरितुं प्रचक्रमे ॥
 क्लमं ययौ कन्दुकलीलयापि या तया मुनीनां चरितं व्यगाह्यत ।
 ध्रुवं वपुः काञ्चनपद्मनेर्मितं मृदु प्रकृत्या च ससारमेव च ॥
 शुचौ चतुर्णां ज्वलतां हविर्भुजां शुचिस्त्रिता मध्यगता सुमध्यमा ।
 विजित्य नेत्रप्रतिघ्रातिनीं प्रभामनन्यदृष्टिः सवितारमैक्षत ॥
 तथातितप्तं सवितुर्गमस्तिभिर्मुखं तदीयं कमलश्रियं दधौ ।
 अपाङ्गयोः केवलमस्य दीर्घयोः शनैः शनैः श्यामिकया कृतं पदम् ॥
 अयाचितोपस्थितमम्बु केवलं रसात्मकस्योदुपतेश्च रश्मयः ।
 बभूव तस्याः किल पारणा विधिर्न वृक्षवृत्तिव्यतिरिक्तसाधनः ॥
 निकामतप्ता विविधेन वह्निना नभश्चरेणेन्धनसंभृतेन सा ।
 तपात्पये वारिमिरक्षिता नवैर्भुवा सहोष्माणममुञ्चदूर्ध्वगम् ॥
 स्थिताः क्षणं पद्मसु ताडिताभराः पयोधरोत्सेधनिपात चूर्णिताः ।
 चलीषु तस्याः स्खलिताः प्रपेदिरे चिरेण नाभिं प्रथमोदबिन्दवः ॥

शिलाशयां तामनिकेतवासिनीं निरन्तरास्वन्तरवातवृष्टिषु ।
 व्यलोकयन्नुन्मिषितैस्तडिन्मयैर्महातपःसाक्ष्य इव स्थिताः क्षपाः ॥
 निनाय सात्यन्तहिमोत्किराऽनिलाः सहस्यरात्रीरुदघासतत्परा ।
 परस्पराक्रन्दिनि चक्रवाकयोः पुरो वियुक्ते मिथुने कृपावती ॥
 मुखेन सा पद्मसुगन्धिना निशि प्रवेपमानाऽधरपत्रशोभिना ।
 तुषारवृष्टिक्षतपद्मसंपदां सरोजसंधानमिवाऽकरोदपाम् ॥
 स्वयं विशीर्णदुमपर्णवृत्तिता परा हि काष्ठा तपसस्तया पुनः ।
 तदप्यपाकीर्णमतः प्रियंवदां वदन्त्यपर्णेति च तां पुराविदः ॥
 मृणालिकापेलवमेवमादिभिर्ब्रतैः स्वमङ्गं ग्लपयन्त्यहर्निशम् ।
 तपः शरीरैः कठिनैर्ह्यार्जितं तपस्विनां दूरमधश्चकार सा ॥
 अथाऽजिनाऽऽषाढधरः प्रगल्भवाग्ज्वलन्निव ब्रह्ममयेन तेजसा ।
 विवेश कश्चिज्जटिलस्तपोवनं शरीरबद्धः प्रथमाऽऽश्रमो यथा ॥
 तमातिथेयी बहुमानपूर्वया सपर्यया प्रत्युदियाय पार्वती ।
 भवन्ति साम्येऽपि निविष्टचेतसां वपुर्विशेषेष्वतिगौरवाः क्रियाः ॥
 विधिप्रयुक्तां परिगृह्य सत्क्रियां परिश्रमं नाम विनीय च क्षणम् ।
 उमां स पश्यन्नुजुनैव चक्षुषा प्रचक्रमे वक्तुमनुन्मितक्रमः ॥
 अपि क्रियार्थं सुलभं समित्कुशं जलान्यपि स्नानविधिक्षमाणि ते ।
 अपि स्वशक्त्या तपसि प्रवर्तसे शरीरमाद्यं खलु धर्मसाधनम् ॥
 अपि त्वदावर्जितचारिसंभृतं प्रवालमासामनुबन्धि वीरुधाम् ।
 चिरोज्झितालक्तकपाटलेन ते तुलां यदारोहति दन्तघाससा ॥
 अपि प्रसन्नं हरिणेषु ते मनः करस्यदर्भप्रणयापहारिषु ।
 य उत्पलाक्षि ! प्रचलैर्विलोचनैस्तवाऽक्षिसादृश्यमिव प्रयुञ्जते ॥
 यदुच्यते पार्वति ! पापवृत्तये न रूपमित्यव्यभिचारि तद्वचः ।
 तथाहि ते शीलमुदारदर्शने ! तपस्विनामप्युपदेशां गतम् ॥
 विकीर्णसप्तर्षिबलिप्रहासिभिस्तथा न गङ्गैः सलिलैर्दिवश्च्युतैः ।
 यथा त्वदीयैश्चरितैरनाविलैर्महीधरः पावित एष सान्त्वयः ॥

अनेन धर्मः सविशेषमद्य मे त्रिवर्गसारः प्रतिभाति भाविनि ! ।
 त्वया मनोनिर्विषयार्थकामया यदेक एव प्रतिगृह्य सेव्यते ॥
 प्रयुक्तसत्कारविशेषमात्मना न मां परं संप्रतिपत्तुमर्हसि ।
 यतः सतां संनतगात्रि ! संगतं मनीषिभिः साप्तपदीनमुच्यते ॥
 अतोऽत्र किञ्चिद्भवती बहुक्षमां द्विजातिभावादुपपन्नचापलः ।
 अयं जनः प्रष्टुमनास्तपोधने ! न चेद्रहस्यं प्रतिवक्तुमर्हसि ॥
 कुले प्रसूतिः प्रथमस्य वेधसः, त्रिलोकसौन्दर्यमिवोदितं त्रपुः ।
 अमृग्यमैश्वर्यसुखं, नवं वयः, तपःफलं स्यात्किमतः परं वद ॥
 भवत्यनिष्टादपि नाम दुःसहान्मनस्विनीनां प्रतिपत्तिरीदृशी ।
 चिचारमार्गप्रहितेन चेतसा न दृश्यते तच्च कृशोदरि ! त्वयि ॥
 अलभ्यशोकाभिभवेयमाकृतिर्विमानना सुभ्रु ! कुतः पितुर्गृहे ।
 पराभिमर्शो न तवाऽस्ति, कः करं प्रसारयेत्पन्नगरत्नसूचये ॥
 किमित्यपास्याभरणानि यौवने धृतं त्वया वार्धकशोभि वल्कलम् ।
 वद प्रदोषे स्फुटचन्द्रतारका विभावरी यद्यरुणाय कल्पते ॥
 दिवं यदि प्रार्थयसे वृथा श्रमः पितुः प्रदेशास्तव देवभूमवः ।
 अथोपयन्तारमलं समाधिना न रत्नमन्विष्यति मृग्यते हि तत् ॥
 निवेदितं निश्वसितेन सोष्मणा मनस्तु मे संशयमेव गाहते ।
 न दृश्यते प्रार्थयितव्य एव ते भविष्यति प्रार्थितदुर्लभः कथम् ॥
 मुनिव्रतैस्त्वामतिमात्रकर्षितां दिवाकराऽऽप्लुष्टविभूषणास्पदाम् ।
 शशाङ्कुलेखामिव पश्यतो दिवा सचेतसः कस्य मनो न दूयते ॥
 कियच्चिरं श्राम्यसे गौरि ! विद्यते ममाऽपि पूर्वाऽऽश्रमसंचितं तपः ।
 तदर्धभागेन लभस्व कांक्षितं वरं तमिच्छामि च साधु वेदितुम् ॥
 इति प्रविश्याभिहिता द्विजन्मना मनोगतं सा न शशाक शंसितुम् ।
 अथो वयस्यां परिपार्श्ववर्तिनीं विवर्तिताऽनञ्जननेत्रमैक्षत ॥
 सखी तदीया तमुवाच वर्णिनं निबोध साधो ! तव चेत्कुतूहलम् ।
 यदर्थमभोजमिबोष्णवारणं कृतं तपःसाधनमेतया वपुः ॥

इयं महेन्द्रप्रभृतीनाधिश्रियश्चतुर्दिगीशानवमस्य मानिनी ।
 अरूपहार्यं मदनस्य निग्रहात्पिनाकपाणिं पतिमाप्नुमिच्छति ॥
 यदा च तस्याधिगमे जगत्पतेरपश्यदन्यं न विधिं विचिन्वती ।
 तदा सहाऽस्माभिरनुज्ञया गुरोरियं प्रपन्ना तपसे तपोवनम् ॥
 द्रुमेषु सख्या कृतजन्मसु स्वयं फलं तपःसाक्षिषु दृष्टमेष्वपि ।
 न च प्ररोहाभिमुखोऽपि दृश्यते मनोरथोऽस्याः शशिमौलिसंश्रयः ॥
 अगूढसङ्गावमितीङ्गितज्ञया निवेदितो नैष्ठिकसुन्दरस्तया ।
 अयीदमेवं परिहास इत्युमामपृच्छदव्यञ्जितहर्षलक्षणः ॥
 अथाग्रहस्ते मुकुलीकृताङ्गलौ समर्पयन्ती स्फटिकाक्षमालिकाम् ।
 कथंचिद्रेस्तनया मिताक्षरं चिरव्यवस्थापितवागभाषत ॥
 यथा श्रुतं वेदविदांवर ! त्वया जनोयमुच्चैर्भदलङ्घनोत्सुकः ।
 तपः क्लिष्टं तदवाप्तिसाधनं मनोरथानामगतिर्न विद्यते ॥
 अथाह वर्णी-विदितो महेश्वरः, तदर्थिनी त्वं पुनरेव वर्तसे ।
 अमङ्गलाभ्यासरतिं विचिन्त्य तं तवानुवृत्तिं न च कर्तुमुत्सहे ॥
 अवस्तुनिर्वन्धपरे ! कथं नु ते करोऽयमभुक्तविवाहकौतुकः ।
 करेण शंभोर्वलयीकृताऽहिना सहिष्यते तत्प्रथमावलम्बनम् ॥
 त्वमेव तावत्परिचिन्तय स्वयं कदाचिदेते यदि योगमर्हतः ।
 चधूदुकूलं कलहंसलक्षणं गजाऽजिनं शोणितबिन्दुवर्षि च ॥
 चतुष्कपुष्पप्रकरावकीर्णयोः परोऽपि को नाम तवानुमन्यते ।
 अलक्तकाऽङ्गानि पदानि पादयोर्विकीर्णकेशासु परेतभूमिषु ॥
 इयं च तेऽस्या पुरतो विडम्बना यदूढया वारणराजहार्यया ।
 विलोक्यवृद्धोक्षमधिष्ठितं त्वया महाजनःस्मेरमुखो भविष्यति ॥
 द्वयं गतं संप्रति शौचनीयतां समागमप्रार्थनया कपालिनः ।
 कला च सा कान्तिमती कलावतस्त्वमस्य लोकस्य च नैत्रकौमुदी ॥
 वपुर्विरूपाक्षमलक्ष्यजन्मता दिगम्बरत्वेन निवेदितं वसु ।
 वरेषु यद्वालमृगाक्षि ! मृष्यते तदस्ति किं व्यस्तमपि त्रिलोचने ॥

निवर्तयाऽऽसादसदीप्सितान्मनः क्व तद्विधस्त्वं क्व च पुण्यलक्षणा ।
 अपेक्ष्यते साधुजनेन वैदिकी श्मशानशूलस्य न यूपसत्क्रिया ॥
 इति द्विजातौ प्रतिकूलवादिनि प्रवेपमानाधरलक्ष्यकोपया ।
 विकुञ्चितभूलतमाहिते तथा विलोचने तिर्यगुपान्तलोहिते ॥
 उवाच चैनं परमार्थतो हरं न वेत्ति नूनं यत एवमात्थ माम् ।
 जगच्छरणस्य निराशिषः सतः किमेभिराशेषहतात्मवृत्तिभिः ॥
 अकिञ्चनः सन्प्रभवः स संपदां त्रिलोकनाथः पितृसङ्गोचरः ।
 स भीमरूपः शिव इत्युदीर्यते न सन्ति याथार्थ्यविदः पिनाकिनः ॥
 विभूषणोज्झासि पिन्द्रभोगि वा गजाऽजिनाऽऽलम्बि दुकूलधारि वा ॥
 कपालि वा स्यादथवेन्दुहोखरं न विश्वमूर्तेरवधार्यते वपुः ॥
 तदङ्गसंसर्गमवाप्य कल्पते ध्रुवं चिताभस्मरजोऽपि शुद्धये ।
 तथाहि नृत्याभिनयक्रियाच्युतं विलिप्यते मौलिभिरम्बरौकसाम् ॥
 असंपदस्तस्य वृषेण गच्छतः प्रभिन्नदिग्धारणवाहनो वृषा ।
 करोति पादाबुपगम्य मौलिना विनिद्रमन्दाररजोरुणाङ्गुली ॥
 विवक्षता दोषमपि च्युतात्मना त्वयैकमीशं प्रति साधु भाषितम् ।
 यमामनन्त्यात्मभवोऽपि कारणं कथं स लक्ष्यप्रभवो भविष्यति ॥
 अलं विवादेन यथा श्रुतस्त्वया तथाविधस्तावदशेषमस्तु सः ।
 ममाऽत्र भावैकरसं मनः स्थितं न कामवृत्तिर्वचनीयमीक्षते ॥
 निवार्यतामालि ! किमप्ययं बटुः पुनर्विवक्षुः स्फुरितोत्तराऽधरः ।
 न केवलं यो महतोऽपभाषते शृणोति तस्मादपि यः स पापभाक् ॥
 इतो गमिष्याम्यथवेति वादिनी चचाल बाला रयभिन्नवलकला ।
 स्वरूपमास्थाय च तां कृतस्मितः समाललम्बे वृषराजकेतनः ॥

तं वीक्ष्य वेपथुमती सरसाङ्गयष्टि-

निर्क्षेपणाय पदमुद्धृतमुद्रहन्ती ।

मार्गाऽचलव्यतिकराऽऽकुलितेव सिन्धुः

शैलाऽधिराजतनया न ययौ न तस्थौ ॥

अद्य प्रभृत्यवनताङ्गि ! तवास्मि दासः

क्रोतस्तपोभिरिति वादिनि चन्द्रमौलौ ।

अहाय सा नियमजं क्लममुत्ससर्ज

क्लेशः फलेन हि पुनर्नवतां विधत्ते ॥

(कुमारसंभवस्य पञ्चम सर्गात्)

पार्वती परिणयः

अथौषधीनामधिपस्य वृद्धौ तिथौ च जामित्रगुणान्वितायाम् ।

समेतबन्धुहिंमवान्सुताया विवाहदीक्षाविधिमन्वतिष्ठत् ॥ १ ॥

वैवाहिकैः कौतुकसविधानैर्गृहे गृहे व्यग्रपुरं ध्रुवगम् ।

आसीत्युरं सानुमतोऽनुरागादन्तःपुरं चैककुलोपमेयम् ॥ २ ॥

संतानकाऽऽकीर्णमहापथं तच्चीनांशुकैः कल्पितकेतुमालम् ।

भासोज्ज्वलत्काञ्चनतोरणानां स्थानान्तरस्वर्ग इवाऽऽवभासे ॥ ३ ॥

एकैव सत्यामपि पुत्रपङ्क्तौ चिरस्य दृष्टेव मृतोत्थितेव ।

आसन्नपाणिग्रहणेति पित्रोऽरुमा विशेषोच्छ्वसितं बभूव ॥ ४ ॥

अङ्गाद्यथावङ्कुमुदीरिताशीः सा मण्डनान्मण्डनमन्वभुङ्क्त ।

संबन्धिभिन्नोऽपि गिरेः कुलस्य स्नेहस्तदेकायतनं जगाम ॥ ५ ॥

मैत्रेमुहूर्ते शशलाञ्छनेन योगं गतासूत्तरफल्गुनीषु ।

तस्याः शरीरे प्रतिकर्म चक्रुः बन्धुस्त्रियो याः पतिपुत्रवत्यः ॥ ६ ॥

सा गौरसिद्धार्थनिवेशवद्भिः दूर्वाप्रवालैः प्रतिभिन्नशोभम् ।

निर्नाभि कौशेयमुपात्तबाणम् अभ्यङ्गनेपथ्यमलंचकार ॥ ७ ॥

बभौ च संपर्कमुपेत्य बाला नवेन दीक्षाविधिसायकेन ।

करेण भानोर्बहुलावसाने संधुक्ष्यमाणेव शशाङ्कुरेखा ॥ ८ ॥

तां लोभ्रकल्केन हृताङ्गुतैलामाश्यानकालेयकृतांगरागाम् ।

वासो वसानामभिषेकयोग्यं नार्यश्चतुष्काभिमुखं व्यनैषुः ॥ ९ ॥

विन्यस्तवैदूर्यशिलातलेऽस्मिन्नाबद्धमुक्ताफलभक्तिचित्रे ।
 आवर्जिताऽष्टापदकुम्भतोयैः सतूर्यमेनां क्षपयांबभूवुः ॥ १० ॥
 सा मङ्गलस्नानविशुद्धगात्री गृहीतपत्युद्गमनीयवस्त्रा ।
 निर्वृत्तपर्जन्यजलाभिषेका प्रफुल्लकाशा वसुधेव रंजे ॥ ११ ॥
 तस्मात्प्रदेशाच्च वितानवन्तं युक्तं मणिस्तम्भचतुष्टयेन ।
 पतिव्रताभिः परिगृह्य निन्ये क्लृप्ताऽऽसनं कौतुकवेदिमध्यम् ॥ १२ ॥
 तावद्भवस्यापि कुबेरशैले तत्पूर्वपाणिग्रहणानुरूपम् ।
 प्रसाधनं मातृमिरादृताभिर्न्यस्तं पुरस्तात्पुर्वाशासनस्य ॥ १३ ॥
 तद्वीरवान्मङ्गलमण्डनश्रीः सा पस्पृशे केवलमीश्वरेण ।
 स एव वेषः परिणेतुरिष्टं भावान्तरं तस्य विभोः प्रपेदे ॥ १४ ॥
 बभूव भस्मैव सिताङ्गरागः कपालमेवाऽमलशेखरश्रीः ।
 उपान्तभागेषु च रोचनांको गजाजिनस्यैव दुक्कलभावः ॥ १५ ॥
 शङ्खान्तरद्योति विलोचनं यद् अन्तर्निविष्टमलपिङ्गतारम् ।
 सान्निध्यपक्षे हरितालमय्याः तदेव जातं तिलकक्रियायाः ॥ १६ ॥
 यथाप्रदेशं भुजगेश्वराणां करिष्यतामाभरणान्तरत्नम् ।
 शरीरमात्रं विकृतिं प्रपेदे तथैव तस्थुः फणरत्नशोभाः ॥ १७ ॥
 दिवापि निष्ठ्यूतमरीचिभासा वाल्यादनाविष्कृतलाञ्छनेन ।
 चन्द्रेण नित्यं प्रतिभिन्नमौलेश्चूडामणेः किं ग्रहणं हरस्य ॥ १८ ॥
 इत्यद्भुतैकप्रभवः प्रभावात्प्रसिद्धनेपथ्यविधेर्विधाता ।
 आत्मानमासन्नगणोपनीते खड्गे निषक्तप्रतिमं ददर्श ॥ १९ ॥
 स गोपतिं नन्दिभुजावलम्बी शार्दूलचर्मन्तरितोरुपृष्ठम् ।
 तद्भक्तिसंक्षिप्तबृहत्प्रमाणमारुह्य कैलासमिव प्रतस्थे ॥ २० ॥
 तं मातरो देवमनुव्रजन्त्यः स्ववाहनक्षोभचलावतंसाः ।
 मुखैः प्रभामण्डलरेणुगौरैः पद्माकरं चक्रुरिवान्तरीक्षम् ॥ २१ ॥
 तासां च पश्चात्कनकप्रभाणां काली कपालाभरणा चकासे ॥
 बलाकिनी नीलपयोदराजी दूरं पुरः क्षिप्तशतहृदेव ॥ २२ ॥

ततो गणैः शूलभृतः पुरोगैरुदीरितो मंगलतूर्यघोषः ।
 विमानशृङ्गाण्यवगाहमानः शशंस सेवाऽवसरं सुरेभ्यः ॥ २३ ॥
 उपाददे तस्य सहस्ररश्मिस्त्वष्ट्रा नवं निर्मितमातपत्रम् ।
 स तद्दुकूलादविदूरमौलिर्बभौ पतद्गङ्ग इवोत्तमाङ्गे ॥ २४ ॥
 मूर्ते च गङ्गायमुने तदानीं सचामरे देवमसेविषाताम् ।
 समुद्रगरूपविपर्ययेऽपि सहस्रपाते इव लक्ष्यमाणे ॥ २५ ॥
 तमभ्यगच्छत्प्रथमो विधाता श्रीवत्सलक्ष्मा पुरुषश्च साक्षात् ।
 जयेति वाचा महिमानमस्य संवर्धयन्तौ हविषेव वह्निम् ॥ २६ ॥
 एकैव मूर्तिर्बिभिदे त्रिधा सा सामान्यमेवां प्रथमाऽवरत्वम् ।
 विष्णोर्हरस्तस्य हरिः कदाचिद्वेधास्तयोस्तावपि धातुराद्यौ ॥ २७ ॥
 तं लोकपालाः पुरुहूतमुख्याः श्रीलक्षणोत्सर्गचिनीतवेषाः ।
 द्रष्टृप्रदाने कृतनन्दिसंज्ञास्तद्दर्शिताः प्राञ्जलयः प्रणेमुः ॥ २८ ॥
 कम्पेन मूर्धनः शतपत्रयोनिं वाचा हरिं वृत्रहणं (सितेन ।
 आलोकमात्रेण सुरानशेषान्संभावयामास यथाप्रधानम् ॥ २९ ॥
 तस्मै जयाशीः ससृजे पुरस्तात्सप्तर्षिभिस्तान्स्सितपूर्वमाह ।
 विवाहयज्ञे विततेऽत्र यूयमध्वर्यवः पूर्ववृता मयेति ॥ ३० ॥
 विश्वावसुप्राग्रहरैः प्रवीणैः संगीयमानत्रिपुरावदानः ।
 अध्वानमध्वान्तविकारलंघ्यस्तारताराऽधिपखण्डधारी ॥ ३१ ॥
 खे खेलगामी तमुवाह वाहः सशब्दचामीकरकिंकिणीकः ।
 तटाभिघातादिव लग्नपङ्के धुन्वन्मुहुः प्रोतघने विषाणे ॥ ३२ ॥
 स प्रापदप्राप्तपराभियोगं नगेन्द्रगुप्तं नगरं मुहूर्तात् ।
 पुरोविलग्नैर्हरद्रष्टृपातैः सुवर्णसूत्रैरिव कृष्यमाणः ॥ ३३ ॥
 तस्योपकण्ठे घननीलकण्ठः कुतूहलादुन्मुखपौरद्वष्टः ।
 स्वबाणचिह्नादवतीर्य मार्गादासन्नभूपृष्ठमियाय देवः ॥ ३४ ॥

तमृद्धिमद्वन्धुजनाधिरूढैर्वृन्दैर्गजानां गिरिचक्रवर्ती ।
 प्रत्युज्जगामाऽऽगमनप्रतीतः प्रफुल्लवृक्षैः कटकैरिव स्वैः ॥ ३५ ॥
 वर्गाबुभौ देवमहीधराणां द्वारे पुरस्योद्धृतितापिधाने ।
 समीयतुर्दूरविसर्पिषोषौ भिन्नैकसेतू पयसामिवौघौ ॥ ३६ ॥
 होमानभूद्भूमिधरो हरेण त्रैलोक्यवन्द्येन कृतप्रणामः ।
 पूर्वं महिम्ना स हि तस्य दूरम् आवर्जितं नात्मशिरो विवेद ॥ ३७ ॥
 स प्रीतियोगाद्विकसन्मुखश्रीः जामातुरग्रेसरतामुपेत्य ।
 प्रावेशयन्मन्दिरमृद्धमेनम् आगुल्फकोर्णापणमार्गपुष्पम् ॥ ३८ ॥
 तत्राऽवतीर्याऽच्युतदत्तहस्तः शरद्धनाद्दीधितिमानिवोक्षणः ।
 क्रान्तानि पूर्वं कमलासनेन कक्ष्यान्तरायद्विपतेर्विवेश ॥ ३९ ॥
 तमन्वगिन्द्रप्रमुखाश्च देवाः सप्तर्षिपूर्वाः परमर्षयश्च ।
 गणाश्च गिर्यालयमभ्यगच्छन्प्रशस्तमारस्ममिवोत्तमार्थाः ॥ ४० ॥
 तन्नेश्वरो विष्टरभाग्यथावत्सरत्नमर्घ्यं मधुमञ्च गव्यम् ।
 नवे दुकूले च नगोपनीतं प्रत्यग्रहीत्सर्वममन्त्रवर्जम् ॥ ४१ ॥
 दुकूलवासाः स वधूसमीपं निन्ये विनीतैरवरोधक्षैः ।
 विलासमोपं स्फुटफेनराजिनवैरुदन्वानिव चन्द्रपादैः ॥ ४२ ॥
 तथा प्रवृद्धाननचन्द्रकान्त्या प्रफुल्लचक्षुः कुमुदः कुमार्या ।
 प्रसन्नचेतःसलिलः शिवोऽभूत्संस्तुज्यमानः शरदेव लोकः ॥ ४३ ॥
 प्रयुक्तपाणिग्रहणं यदन्यद्बद्धूवरं पुष्यति कान्तिमश्याम् ।
 सांनिध्ययोगादनयोस्तदानीं किं कथ्यते श्रीरुभयस्य तस्य ॥ ४४ ॥
 प्रदक्षिणप्रक्रमणात्कृशानोरुदर्चिषस्तन्मिथुनं चकासे ।
 मेरोरुपान्तेष्विव वर्तमानमन्योन्यसंसक्तमहस्त्रियामम् ॥ ४५ ॥
 तौ दंपती त्रिः परिणीय बह्निमन्योन्यसंस्पर्शनिमीलिताक्षौ ।
 स कारयामास वधूं पुरोधस्तास्मिन्समिद्गार्चिषि लाजमोक्षम् ॥ ४६ ॥
 सा लाजधूमाञ्जलिमिष्टगन्धं गुरुपदेशाद्वदनं निनाय ।
 कपोलसंसर्पिशिखः स तस्या मुहूर्तकर्णोत्पलतां प्रपेदे ॥ ४७ ॥

सदीषदार्द्राणगण्डलेखमुच्छ्वासि कालाञ्जनरागमक्ष्णोः ।
 बधूमुखं क्लान्तयवावर्तसमाचारधूमग्रहणाद्वभूव ॥ ४८ ॥
 वधूं द्विजः प्राह तवैष वत्से ! वह्निर्विवाहं प्रति कर्मसाक्षी ।
 शिवेन भर्त्रा सह धर्मचर्या कार्या त्वया मुक्तविचारयेति ॥ ४९ ॥
 आलोचनान्तं श्रवणे वितत्य पीतं गुरोस्तद्वचनं भवान्या ।
 निदाघकालोदवणतापयेव माहेन्द्रमम्मः प्रथमं पृथिव्या ॥ ५० ॥
 ध्रुवेण भर्त्रा ध्रुवदर्शनाय प्रयुज्यमाना प्रियदर्शनैः ।
 सा दृष्ट इत्याननमुन्नमय्य ह्रीसन्नकण्ठी कथमप्युवाच ॥ ५१ ॥
 इत्थं विधिज्ञेन पुरोहितेन प्रयुक्तपाणिग्रहणोपचारौ ।
 प्रणेमतुस्तौ पितरौ प्रजानां पद्मासनस्थाय पितामहाय ॥ ५२ ॥
 वधूर्विधात्रा प्रतिनन्द्यते स कल्याणि ! वीरप्रसवा भवेति ।
 वाचस्पतिः सन्नपि सोऽष्टमूर्ती त्वाशास्य चिन्तास्तिमितो बभूव ॥ ५३ ॥
 क्लृप्तोपचारां चतुरस्त्रवेदीं तावेत्य पश्चात्कनकासनस्थौ ।
 जायापती लौकिकमेपणीयमार्द्राक्षतारोपणमन्वभूताम् ॥ ५४ ॥
 पत्रान्तलग्नैर्जलबिन्दूजालैराकृष्टमुक्ताफलजालशोभम् ।
 तयोरुपर्यायतनालदण्डमाधत्त लक्ष्मीः कमलातपत्रम् ॥ ५५ ॥
 द्विधाप्रयुक्तेन च वाङ्मयेन सरस्वती तन्मिथुनं नुनाव ।
 संस्कारपूतेन वरं वरेण्यं वधूं सुखग्राह्यनिबन्धनेन ॥ ५६ ॥
 तौ संधिषु व्यञ्जितवृत्तिभेदं रसान्तरेषु प्रतिबद्धरागम् ।
 अपश्यतामप्सरसां मुहूर्तं प्रयोगमाद्यं ललिताङ्गहारम् ॥ ५७ ॥

एवं पार्वतीं परिणीय, समस्तसुरसमाजं त्रिसृज्य, सगणोगणेशगुरुःस्वावासं
 कैलासमयासीत् ।

(कुमारसंभवस्य सप्तमवर्गात्)

बुद्धवैराग्यम्

ततः कदाचिन्मृदुशास्त्रानि पुंस्कोकिलोन्नादितषादपानि ।
 शुश्राव पद्माकरमण्डितानि शीते निबद्धानि स काननानि ॥ १ ॥
 श्रुत्वा ततः स्त्रीजनबल्लभानां मनोज्ञभावं पुरकाननानाम् ।
 बहिः प्रयाणाय चकार बुद्धिम् अन्तर्गृहे नाग इवावसृद्धः ॥ २ ॥
 ततो नृपस्तस्य निशम्य भावं पुत्राऽभिधानस्य मनोरथस्य ।
 स्नेहस्य लक्ष्म्या वयसश्च यांग्याम् आज्ञापयामास विहारयात्राम् ॥ ३ ॥
 निवर्तयामास च राजमार्गे संपातमार्तस्य पृथग्जनस्य ।
 मा भूत्कुमारः सुकुमारचित्तः संविग्नचेता इति मन्यमानः ॥ ४ ॥
 प्रत्यंगहीनान् विकलेन्द्रियांश्च जीर्णाऽतुरादीन् कृपणांश्च भिक्षून् ।
 ततः समुत्सार्य परेण सास्त्रा शोभां परां राजपथस्य चक्रुः ॥ ५ ॥
 ततः कृते श्रीमति राजमार्गे श्रीमान् विनीताऽनुचरः कुमारः ।
 प्रासादपृष्ठादवतीर्य काले कृताऽभ्यनुज्ञो नृपमभ्यगच्छत् ॥ ६ ॥
 अथो नरेन्द्रः सुतमागताश्रुः शिरस्युपाघ्राय चिरं निरीक्ष्य ।
 गच्छेति चाज्ञापयति स वाचा स्नेहान्न चैनं मनसा मुमोच ॥ ७ ॥
 ततः स जाम्बूनदभाण्डभृद्भिः युक्तं चतुर्भिर्निभृतैस्तुरङ्गैः ।
 अङ्गीवविद्युच्छुचिरश्मिधरं हिरण्मयं स्यन्दनमारोह ॥ ८ ॥
 ततः प्रकीर्णोज्ज्वलपुष्पजालं विषक्तमाल्यं प्रचलत्पताकम् ।
 मार्गं प्रपेदे सदृशाऽनुयात्रः चन्द्रः सनक्षत्र इवान्तरिक्षम् ॥ ९ ॥
 कोतूहलात्स्फोटितरैश्च नेत्रैः नीलोत्पलामैरिव कीर्यमाणः ।
 शनैः शनैः राजपथं जगाहे पौरैः समन्तादभिवीक्ष्यमाणः ॥ १० ॥
 पुरं तु तत्स्वर्गमिव प्रदृष्टं शुद्धाधिवासाः समवेक्ष्य देवाः ।
 जीर्णं नरं निर्ममिरे प्रयातुं संचोदनार्थं क्षितिपाऽऽत्मजस्य ॥ ११ ॥
 ततः कुमारो जरयाऽभिभूतं दृष्ट्वा नरेभ्यः पृथगाकृतिं तम् ।
 उवाच संग्राहकमागतास्थः तत्रैव निष्कम्पनिविष्टदृष्टिः ॥ १२ ॥

क एष भोः सूत ! नरोऽभ्युपेतः केशैः सितैर्यष्टिविषक्तहस्तः ।
 भ्रूसंवृताक्षः शिथिलानताङ्गः किं विक्रियैषा प्रकृतिर्यदृच्छा ? ॥ १३ ॥
 इत्येवमुक्तः स रथप्रणेता निवेदयामास नृपात्मजाय ।
 संरक्ष्यमप्यर्थमदोषदर्शी तैरेव देवैः कृतबुद्धिमोहः ॥ १४ ॥
 रूपस्य हर्त्री, व्यसनं बलस्य, शोकस्य योनि, निर्धनं रतीनाम् ।
 नाशः स्मृतीनां, रिपुरिन्द्रियाणाम्, एषा जरा नाम ययैष भग्नः ॥ १५ ॥
 पीतं हानेनापि पयः शिशुत्वे कालेन भूयः परिस्मृमुर्व्याम् ।
 क्रमेण भूत्वा च युवा वपुष्मान् क्रमेण तेनैव जरामुपेतः ॥ १६ ॥
 इत्येवमुक्ते चलितः स किञ्चित् राजाऽऽत्मजः सूतमिदं वभाषे ।
 किमेष दोषो भविता ममापीत्यस्मै ततः सारथिरभ्युवाच ॥ १७ ॥
 आयुष्मतोऽप्येष वयः प्रकर्षात् निःसंशयं कालवशेन भावी ।
 एवं जरां रूपविनाशयित्रीं जानाति चैवेच्छति चैवलोकः ॥ १८ ॥
 ततः स पूर्वाऽऽशयशुद्धबुद्धिः विस्तीर्णकल्याऽर्जितपुण्यकर्मा ।
 श्रुत्वा जरां संविबिजे महात्मा महाशनैर्घोषमिवान्तिके गौः ॥ १९ ॥
 निःश्वस्य दीर्घं स शिरः प्रकम्प्य तस्मिंश्च जीर्णे विनिवेश्य चक्षुः ।
 तां चैव दृष्ट्वा जनतां सहर्षां वाक्यं स संविग्नमिदं जगाद ॥ २० ॥
 एवं जरा हन्ति च निर्विशेषं स्मृतिं च रूपं च पराक्रमं च ।
 न चैव संवेगमुपैति लोकः प्रत्यक्षतोऽपीदृशमीक्षमाणः ॥ २१ ॥
 एवं गते सूत ! निवर्तयाऽश्वान् शीघ्रं गृहाण्येव भवान् प्रयातु ।
 उद्यानभूमौ हि कुतो रविर्मे जराभये चेतसि वर्तमाने ॥ २२ ॥
 अथाऽज्ञया भर्तृसुतस्य तस्य निवर्तयामास रथं नियन्ता ।
 ततः कुमारो भवनं तदेव चिन्तावशः शून्यमिव प्रपेदे ॥ २३ ॥
 यदा तु तत्रैव न शर्म लेभे जरा जरेति प्रपरीक्षमाणः ।
 ततो मरेन्द्राऽनुमतः स भूयः क्रमेण तेनैव बहिर्जगाम ॥ २४ ॥
 अथाऽपरं व्याधिपरीतदेहं त एव देवाः ससृजुर्मनुष्यम् ।
 दृष्ट्वा च तं सारथिमावभाषे शौद्धोदनिस्तद्गतदृष्टिरेव ॥ २५ ॥

स्थूलोदरः श्वासचलच्छरीरः स्वस्तांसबाहुः कृशपाण्डुगात्रः ।
 अम्बेति वार्चं करुणं ब्रुवाणः परं समाश्लिष्य नरः क एषः ? ॥ २६ ॥
 ततोऽब्रवीत्सारथिरस्य सौम्य ! धातुप्रकोपप्रभवः प्रवृद्धः ।
 रोगाभिधानः सुमहाननर्थः शक्रोऽपि येनैव कृतोऽस्वतन्त्रः ॥ २७ ॥
 इत्यूचिवात्र राजसुतः स भूयस्तं सानुकम्पो नरमीक्षमाणः ।
 अस्यैव जातः पृथगेव दोषः सामान्यतो रोगभयं प्रजानाम् ? ॥ २८ ॥
 ततो वभाषे स रथप्रणेता कुमार ! साधारण एव दोषः ।
 एवं हि रोगैः परिपीड्यमानो रुजातुरो हर्षमुपैति लोकः ॥ २९ ॥
 इति श्रुतार्थः स विषण्णचेताः प्रावेपताऽम्बुर्मिगतः शशीव ।
 इदं च वाक्यं करुणायमानः प्रोवाच किञ्चिन्मृदुना स्वरेण ॥ ३० ॥
 इदं च रोगव्यसनं प्रजानां पश्यंश्च विश्रम्भमुपैति लोकः ।
 विस्तीर्णविज्ञानमहो नराणां हसन्ति ये रोगभयैरमुक्ताः ॥ ३१ ॥
 निवर्त्यतां सूत ! वहिःप्रयाणान्नरेन्द्रसङ्घैव रथः प्रयातु ।
 श्रुत्वा च मे रोगभयं रतिभ्यः प्रत्याहतं संकुचतोव चेतः ॥ ३२ ॥
 ततो निवृत्तः स निवृत्तहर्षः प्रध्यानयुक्तः प्रविवेश सञ्च ।
 तं द्विस्तथा प्रेक्ष्य च संनिवृत्तं पुर्यागमं भूमिपतिश्चकार ॥ ३३ ॥
 श्रुत्वा निमित्तं तु निवर्तनस्य संत्यक्तमात्मानमनेन मेने ।
 मार्गस्य शौचाधिकृताय चैव चुक्रोश रुष्टोऽपि च नोऽग्रदण्डः ॥ ३४ ॥
 भूयश्च तस्मै विदधे सुताय विशेषयुक्तं विषयप्रकारम् ।
 चलेन्द्रियत्वादपि नापि शक्तो नास्मान्विजह्यादिति नाथमानः ॥ ३५ ॥
 यदा च शब्दादिभिरिन्द्रियार्थैरन्तःपुरे नैव सुतोऽस्य रेमे ।
 ततो बहिर्व्यादिशतिस्म यात्रां रसान्तरं स्यादिति मन्यमानः ॥ ३६ ॥
 ततो विशेषेण नरेन्द्रमार्गे खलङ्कृते चैव परीक्षिते च ।
 व्यत्यास्य सूतं च रथं च राजा प्रस्थापयामास बहिः कुमारम् ॥ ३७ ॥
 ततस्तथा गच्छति राजपुत्रे तैरेव देवैर्विहितो गतासुः ।
 तं चैव मार्गे मृतमुह्यमानं सूतः कुमारश्च ददर्श नात्यः ॥ ३८ ॥

अथाब्रवीद्राजसुतः स सूतं नरैश्चतुर्भिर्हियते क एषः ।
 दीनैर्मनुष्यैरनुगम्यमानो यो भूषितोऽश्वास्यवरुद्यते च ॥ ३६ ॥
 ततः स शुद्धात्मभिरेव देवैः शुद्धाग्निवासैरभिभूतचेताः ।
 अवाच्यमप्यर्थमिमं नियन्ता प्रव्याजहारार्थविदीश्वराय ॥ ४० ॥
 बुद्धीन्द्रियप्राणगुणैर्वियुक्तः सुप्तो विसंज्ञस्तृणकाष्ठभूतः ।
 संवध्य संरक्ष्य च यत्नवद्भिः प्रियाप्रियैस्त्यज्यत एष कोऽपि ॥ ४१ ॥
 इति प्रणेतुः स निशम्य वाक्यं संचुक्षुभे किञ्चिदुवाच चैनम् ।
 किं केवलस्यैव जनस्य धर्मः ? सर्वप्रजानामयमीदृशोऽन्तः ? ॥ ४२ ॥
 ततः प्रणेता गदति स्म तस्मै सर्वप्रजानामयमन्तकर्मा ।
 हीनस्य मध्यस्य महात्मनो वा, सर्वस्य लोके नियतो विनाशः ॥ ४३ ॥
 ततः स धीरोऽपि नरेन्द्रसूनुः श्रुत्वैव मृत्युं विपसाद सद्यः ।
 अंसेन संश्लिष्य च कूवराग्रं प्रोवाच निह्नादवता स्वरेण ॥ ४४ ॥
 इयं च निष्ठा नियतं प्रजानां प्रमाद्यति त्यक्तभयश्च लोकः ।
 मनांसि शङ्के कठिनानि नृणां स्वस्थास्तथा ह्यध्वनि वर्तमानाः ॥ ४५ ॥
 तस्माद्रथं सूत ! निवर्त्यतां नो विहारभूमौ न हि देशकालः ।
 जानन् विनाशं कथमार्त्तिकाले सचेतनः स्यादिह हि प्रमत्तः ॥ ४६ ॥

इति वैराग्योदयः

बुद्धचरितस्य तृतीय सर्गात्

अथ श्रमणत्वनिश्चयः

अथ मन्त्रिसुतैः क्षमैः कदाचित्सखिभिश्चित्रकथैः कृतानुयात्रः ।
 वनभूमिदिदृक्षया शमेऽसुर्नरदेवानुमतो बहिः प्रतस्थे ॥ १ ॥
 नवरुक्मखलीनकिंकिणीकं प्रचलच्चामरचारुहेमभारणम् ।
 अभिरुह्य सकण्ठकं सदध्वं प्रययौ केतुमिव दुमाब्जकेतुः ॥ २ ॥
 स निकृष्टतरां वनान्तभूमिं वनलोभाच्च ययौ महीगुणेच्छुः ।

अतिरेर्निर्निर्वाणमणीरामार्णवमभ्यं जैन ददर्श कण्ठमाणां ॥ ३ ॥

हलभिविकीर्णशब्दभिर्हृतसूक्ष्मक्रिमिकारणजन्तुकीर्णम् ।
 समवेक्ष्य रसां तथाविधां तां स्वजनस्येव वधे भृशं शुशोच ॥ ४ ॥
 कृपतः पुरुषांश्च वीक्षमाणः पवनार्काऽशुरजोविभिन्नवर्णान् ।
 वहनक्लमविक्रवाँश्चधुर्यान् परमार्थः परमां कृपां चकार ॥ ५ ॥
 अवतीर्य ततस्तुरङ्गपृष्ठाच्छनकैर्गां व्यचरच्छ्रुत्वा परोतः ।
 जगतो जननव्ययं विचिन्वन् कृपणं खल्विदमित्युवाच चात्तः ॥ ६ ॥
 मनसा च विविक्ततामधीप्सुः सुहृदस्ताननुयायिनो निवार्य ।
 अभितश्चलचारुपर्णवत्या विजनै मूलमुपेयिवान् सजम्बवाः ॥ ७ ॥
 निपसाद च तत्र शौचवत्यां भुवि वैदूर्यनिकाशशाद्वलायाम् ।
 जगतः प्रभवव्ययौ विचिन्त्य मनसश्च स्थितिमार्गमाललम्बे ॥ ८ ॥
 समवाप्तमनःस्थितिश्च सद्यो विषयेच्छादिभिराधिश्च मुक्तः ।
 सवितर्कविचरमाप शान्तं प्रथमं ध्यानमनाश्रयप्रकारम् ॥ ९ ॥
 अधिगम्य ततो विवेकजं तु परमप्रीतिसुखं समाधिगम्यम् ।
 इदमेव ततः परं प्रदध्यौ मनसा लोकगतिं निशम्य सम्यक् ॥ १० ॥
 कृपणं बत यज्जनः स्वयं सन्नरसो व्याधिजराविनाशधर्मा ।
 जरयादितमानुरं मृतं वा परमज्ञो विजुगुप्सते मदान्धः ॥ ११ ॥
 इह चेदहमीदृशः स्वयं सन् विजुगुप्सेय परं तथास्वभावम् ।
 न भवेत्सदृशं हि तत्क्षमं वा परमं धर्ममिमं विजानतो मे ॥ १२ ॥
 इति तस्य विपश्यतो यथावज्जगतो व्याधिजराविपत्तिदोषान् ।
 बलयौवनजीवितप्रवृत्तौ विजगामाऽऽत्मगतो मदः क्षणेन ॥ १३ ॥
 न जहर्ष न चापि चानुतेपे विचिकित्सां न ययौ न तन्दिनिद्रे ।
 न च कामगुणेषु संरञ्जे न च दिद्वेष परं न च वषेने ॥ १४ ॥
 इति बुद्धिरियं च नीरजस्का ववृधे तस्य महात्मनो विशुद्धा ।
 पुरुषैरपरैर्दृश्यमानः पुरुषोऽप्योपसर्प भिक्षुवेशः ॥ १५ ॥

नरदेवसुतस्तमभ्यपृच्छद्ब्रह्म कोऽसीति शशंस सोऽथ तस्मै ।
 नरपुङ्गव ! जन्ममृत्युभीतः श्रमणः प्रव्रजितोऽस्मि मोक्षहेतोः ॥ १६ ॥
 जगति क्षयधर्मके मुमुक्षुर्मुग्धयेऽहं शिवमज्ञयं पदं तत् ।
 अजनोऽन्यजनैस्तुल्यबुद्धिर्विषयेभ्यो विनिवृत्तरागदोषः ॥ १७ ॥
 निवसन् कचिदेव वृक्षमूले विजने वाऽऽयतने गिरौ वने वा ।
 विचराम्यपरिग्रहो निराशः परमार्थाय यथोपपन्नभिक्षुः ॥ १८ ॥
 इति पश्यत एव राजसूनोरिदमुक्त्वा स नभः समुत्पपात ।
 स हि तद्वपुरन्यबुद्धिदर्शी स्मृतये तस्य समेयिचान् दिवौकाः ॥ १९ ॥
 गगनं खगवद्गते च तस्मिन् नृवरः संजहृषे विसिस्मिये च ।
 उपलभ्य ततश्च धर्मसंज्ञामभिनिर्याणविधौ मतिं चकार ॥ २० ॥
 तत इन्द्रसमो जितेन्द्रियश्च प्रविचिक्षुः परमाश्वमारुरोह ।
 परिवर्त्य जनं त्वेवेक्षमाणस्तत एवाभिमतं वनं न भेजे ॥ २१ ॥
 स जरामरणक्षयं चिकीर्षुर्वनवासाय मतिं स्मृतौ निधाय ।
 प्रविवेश पुनः पुरं न कामाद्रनभूमेरिव मण्डलं द्विपेन्द्रः ॥ २२ ॥

(इति श्रमणत्वनिश्चयः)

श्री अश्वघोष विरचितस्य बुद्ध चरितस्य पञ्चम सर्गात्

सुभाषितानि

अथ सुभाषितप्रशंसा

संसदि तदेव भूषण मुपकारक मवसरे धनं मुख्यम् ।

सूक्तं दधति सुवर्णं कल्याणमनघमिह धन्याः ॥ १ ॥

(कस्यापि)

याता यान्ति च यातारो लोकाः शोकाधिका भुवि ।

काव्यसंबन्धिनी कीर्तिः स्थायिनी निरपायिनी ॥ २ ॥

(श्री अनन्तदेवानाम्)

अविदितगुणापि सुकवेर्मणितिः कर्णेषु वमति मधुधाराम् ।

अनधिगतपरिमलापि हि हरति दृशं मालतीमाला ॥ ३ ॥

(सुबन्धोः)

ये सूक्तीन्दुकलाकलङ्कजनका ये गाढगर्वज्वरा

ये वा केवलतर्ककर्मशधियः साक्षाच्च ये श्रोत्रियाः ।

ये वा द्वेषमयीमलोमसधियस्तान् प्राज्ञगोष्ठीरस—

प्रौढप्रावृडवग्रहान् परिहरन् वाचां प्रसारं कुरु ॥ ४ ॥

(कस्यापि)

अथ सहृदयकविप्रशंसा

अपि मुदमुपयान्तोवाग्विलासैः स्वकीयैः

परमणितिषु तोषं यान्ति सःन्त कियन्तः ।

निजधनमकरन्दस्यन्दपूर्णाऽऽलवालः

कलशसलिलसेकं नेहते किं रसालः ॥ ५ ॥

(जयदेवस्य)

सुजन प्रशंसा

चदनं प्रसादसदनं

सदयं हृदयं सुधामुचो वाचः ।

करणं परोपकरणं

येषां, केषां न ते वन्द्याः ॥ ६ ॥

महतोऽपि हि विश्वासान्महाशया दधति नाल्पमपि लघवः ।

संवृणुतेऽद्रीनुदधिर्निदाघनद्यो न मेकमपि ॥ ७ ॥

(गोवर्धनाचार्यस्य)

न भवति भवति च न चिरं

भवति चिरं चेत् फले विसंवादी ।

कोपः सत्पुरुषाणां

तुल्यःस्नेहेन नीचानाम् ॥ ८ ॥

आदिमध्यनिधनेषु सौहृदं सज्जने भवति नेतरे जने ।

छेदतापननिघर्षताडनैर्नान्यभावमुपयाति काञ्चनम् ॥ ९ ॥

सन्तोऽपि सन्तः क किरन्तु तेजः

क नु ज्वलन्तु क ननु प्रथन्ताम् ।

विधाय रुद्धा ननु वेधसैव

ब्रह्माण्डकोषे घटदीपकलयाः ॥ १० ॥

क्षारो वारिनिधिः कलङ्ककलुषश्चन्द्रो रविस्तापकृत्

पर्जन्यश्चपलाश्रयोऽभ्रपटलादृश्यःसुवर्णाचलः ।

शून्यं व्योम रसा द्विजह्वविधृता स्वर्धामधेनुः पशुः

काष्ठं कल्पतरुर्द्रुपत् सुरमणिस्तत्केन साम्यं सताम् ॥ ११ ॥

कस्मादिन्दुरसौ धिनोति जगतीं पीयूषगर्भैः करैः

कस्माद्वा जलधारयैव धरणि धाराधरः सिञ्चति ।

भ्रामं भ्राममयं च नन्दयति वा कस्मात् त्रिलोकीं रविः

साधूनां हि परोपकारकरणे नोपाध्यपेक्षं मनः ॥ १२ ॥

(१५४)

साहित्य-सुधा-संग्रहः

ये जाते व्यसनै निराकुलधियः, संपत्सु नाऽभ्युन्नताः
प्राप्ते नैव पराङ्मुखाः, प्रणयिनि प्राणोपयोगैरपि ।
ह्रीमन्तः खगुणप्रकाशनविधावन्यस्तुतौ परिडता—
स्ते भूमण्डलमण्डनैकतिलकाः सन्तः कियन्तो जनाः ॥१३॥

अथ महतां प्रशंसा

गवादीनां पयोऽन्येषुः सद्यो वा जायते दधि ।

क्षीरोदधेस्तु नाद्यापि महतां विकृतिः कुतः ॥ १४ ॥

(कस्यापि)

ये दीनेषु दयालवः स्पृशति यान्त्योऽपि न श्रीमदो-

व्यग्रा ये च परोपकारकरणे हृष्यन्ति ये याचिताः ।

स्वस्थाः सन्ति च यौवनोन्मदमहाव्याधिप्रकोपेऽपि ये

तैः स्तम्भैरिव सुस्थितैः कलिभरक्लान्ता धरा धार्यते ॥ १५ ॥

(कस्यापि)

अङ्गनवेदी वसुधा, कुल्या जलधिः, स्थली च पातालम् ।

चलमीकश्च सुमेरुः, कृतप्रतिज्ञस्य वीरस्य ॥ १६ ॥

(बाणभट्टस्य)

पादाहतं यदुत्थाय मूर्धानमधिरोहति ।

स्वस्थादेवापमानेऽपि देहिनस्तद्वरं रजः ॥ १७ ॥

समूलघातमघ्नन्तः परान्नोद्यन्ति मानिनः ।

प्रध्वंसिताऽन्धतमसस्तत्रोदाहरणं रविः ॥ १८ ॥

(माघस्य)

अथ मनस्विप्रशंसा

ब्रह्माण्डं कियदस्ति तत्र वसुधापिण्डं किमाचक्ष्महे

तत्राप्येकतरं तु खण्डममितास्तस्मिन्नृपाः केचन ।

तेभ्यो दैन्यशमोपनीतविभवा दृष्टानुकम्पास्तु ते

धिङ्मूढाः स्पृहयन्ति हन्त किमपि स्वार्थेन तेभ्योऽपि ये ॥ १९ ॥

(श्री देवगणदेवानाम्)

अथोदारप्रशंसा

कर्णस्त्वच्चं शिविर्मासं जीवं जीमूतवाहनः ।
ददौ दधीचिरस्थीनि नास्त्यदेयं महात्मनाम् ॥ २० ॥
द्विः शरं नाभिसंधत्ते द्विः स्थापयति नाश्रितान् ।
द्विर्ददाति न चार्थिभ्यो रामोद्विर्नाभिभापते ॥ २१ ॥

अथ गुणप्रशंसा

गुणिनि गुणज्ञो रमते नाऽगुणशीलस्य गुणिनि परितोषः ।
अलिरेति वनात्कमलं न ददुर्स्त्वैकवासोऽपि ॥ २२ ॥
कौशेयं कृमिजं सुवर्णमुपलाद् दूर्वापि गोरोमतः
पङ्कात्तामरसं शशाङ्क उदधेरिन्दीवरं गोमयात् ।
काष्ठादशिरहेः फणादपि मणिर्गोपित्ततो रोचना
प्राकाश्यं स्वगुणोदयेन गुणिनो गच्छन्ति किं जन्मना ॥ २३ ॥

अथ सन्तोष प्रशंसा

वयमिह परितुष्टा बल्कलैस्त्वन्दुकूलैः
सम इह परितोषो निर्विशेषो विशेषः ।
स हि भवति दग्धिो यस्य तृष्णा विशाला
मनसि च परितुष्टे कोर्धवान् को दग्धिः ॥ २४ ॥
(भर्तृहरेः)

अथ संसर्ग प्रशंसा

अश्वः शस्त्रं शास्त्रं वीणा वाणी नरश्च नारी च ।
पुरुषविशेषं प्राप्य भवन्ति योग्या अथोग्याश्च ॥ २५ ॥
(विश्वगुणमर्षः)

(१५६)

साहित्य-सुधा-संग्रहः

दुर्जन निन्दा

यद्वीक्ष्यते खलानां माहात्म्यं कापि दैवयोगेन ।

काकानामिव शौक्ल्यं तदपि हि नचिरादनर्थाय ॥ २६ ॥

(गोवर्धनाचार्यस्य)

रविरपि न दहति तादृक् यादृक् संदहति बालुकानिकरः ।

अन्यस्माल्लब्धपदो नीचः प्रायेण दुःसहो भवति ॥ २७ ॥

विषधरतोप्यतिविषमः खल इति न मृषा वदन्ति विद्वान्सः ।

यदर्थं नकुलद्वेषी स कुलद्वेषी पुनः पिशुनः ॥ २८ ॥

(सुबन्धोः)

अति मलिने कर्त्तव्ये

भवति खलानामतीव निपुणा धीः ।

तिमिरे हि कौशिकानां

रूपं प्रतिपद्यते दृष्टिः ॥ २९ ॥

(सुबन्धोः)

विषमा मलिनात्मनो द्विजिह्वा जिह्मगा इव ।

जगत्प्राणहारा नित्यं कस्य नोद्वेजकाः खलाः ॥ ३० ॥

(हरिगणस्य)

अथ कृपणनिन्दा

यत्करोत्यरतिं क्लेशं तृष्णां मोहं प्रजागरम् ।

न तद्धनं कदर्याणां हृदयव्याधिरेव सः ॥ ३१ ॥

(ज्ञेमेन्द्रस्य)

मृत्युः शरीरगोप्तारं वसुरक्षं वसुंधरा ।

दुश्चारिणी च हसति स्वपतिं पुत्रवत्सलम् ॥ ३२ ॥

(बाणभट्टस्य)

त्यागभोगविहीनेन धनेन धनिनो यदि ।

भवामः किं न तेनैव धनेन धनिनो वयम् ॥ ३३ ॥

(कस्यापि)

कृपणेन समो दाता न भूतो न भविष्यति ।

अस्पृशन्नेव वित्तानि यः परेभ्यः प्रयच्छति ॥ ३४ ॥

(व्यासस्य)

दृढतरनिबद्धमुष्टेः कोपनिषणस्य सहजमलिनस्य ।

कृपणस्य कृपाणस्य च केवलमाकारतो भेदः ॥ ३५ ॥

विद्यावतः कुलीनस्य धनं याचितुमिच्छतः ।

कण्ठे पारावतस्यैव वाक्करोति गतागतम् ॥ ३६ ॥

दक्षिणाऽऽशाप्रवृत्तस्य प्रसारितकरस्य च ।

तेजस्तेजस्विनोऽर्कस्य हीयतेऽन्यस्य का कथा ॥ ३७ ॥

अथ याचकनिन्दा

उड्डीना गुणपत्रिणः सुखफलान्याराद्विकीर्णान्यधः

पथ्यस्ताः परितो यशःस्तबकिताः संप्लुताप्लुवाः ।

प्रागेवापवृतः प्रमोदहरिण शृङ्गायाकथाऽन्तं गता

दैन्यारण्यमतंगजेन महता भग्नैऽभिमानदुमे ॥ ३८ ॥

अथ दरिद्रनिन्दा

अर्था न सन्ति न च मुञ्चति मां दुराशा

त्यागान्न संकुचति दुर्ललितं मनो मे ।

याञ्चा च लाघवकरी स्ववधे च पापं

प्राणाः स्वयं व्रजत किं प्रविलम्बितेन ॥ ३९ ॥

(माघकवेः)

वासः खण्डमिदं प्रयच्छ यदि वा स्वाऽङ्गे गृहाणार्भकं
रिक्तं भूतलमत्र नाथ ! भवतः पृष्ठे पलालोच्चयः ।
दम्पत्योरिति जल्पितं निशि यदा चौरः प्रविष्टस्तदा
लब्धं कर्पटमन्यतस्तदुपरि क्षिप्त्वा रुदन्निर्गतः ॥ ४० ॥

अथ सूर्वनिन्दा

वितरति गुरुः प्राज्ञे विद्यां यथैव तथा जडे
न तु खलु तयोर्ज्ञाने शक्तिं करोत्यपहन्ति वा ।
भवति च पुनर्भूयान् भेदः फलं प्रति तद्यथा
प्रभवति शुचिर्विम्बग्राहे मणिर्न मृदां चयः ॥ ४१ ॥

(भवभूतेः)

लभेत सिकतासु तेलमपि यत्नतः पीडय—
न्निवेच्च मृगतृष्णिकासु सलिलं पिपासादितः ।
कदाचिदपि पर्यटञ्जशविषाणमासादयेत्
न तु प्रतिनिविष्टमूर्खजनचित्तमाराधयेत् ॥ ४२ ॥

(भर्तृ हरेः)

अथ तृष्णानिन्दा

भ्रान्तं याचनतत्परेण मनसा देहीति वाक् प्रेरिता
भुक्तं मानविवर्जितं परगृहे चाशङ्कया काकवत् ।
साक्षेपं भ्रुकुटीकटाक्षकुटिलं दृष्टं खलानां मुखं
तृष्णे देवि ! यदन्यदिच्छसि पुनस्तत्रापि सज्जा वयम् ॥ ४३ ॥

(कस्यापि)

अन्योक्तिः (चन्द्रः)

प्रथमदिवसचन्द्रः सर्वलोकैकवन्द्यः

स च सकलकलाभिः पूर्णचन्द्रो न वन्द्यः ।

अतिपरिचयदोषात् कस्य नो मानहानिः

नव नव गुणरागी प्रायशः सर्वलोकः ॥ ४४ ॥

कलास्तास्ताः सम्यग्बहसि यदसि त्वं द्विजपति—
द्युतिस्तादृग्नूत्ता जनिरपि च रत्नाकरकुले ।

बहु ब्रूमः किं वा पुरहरशिरोमण्डनमसि
त्वदीयं तत्सर्वं शशधर ! कलङ्काद्विफलितम् ॥ ४५ ॥

उच्चैः स्थानकतोदयैर्बहुविधैर्ज्योतिर्मिरद्यत्प्रभैः

शुकाद्यैः किममीभिरत्र वितथा प्रौढि दधानैरपि ।

यावलोकितमोपहेन भवता लक्ष्मीर्न विस्तार्यते

तावच्चन्द्र ! कथं प्रयाति परमां वृद्धिं स रत्नाकरः ॥ ४६ ॥

(त्रिलोचनस्य)

अन्योक्तिः (बालाः)

ये शिरसि विनिहिता अपि

भवन्ति न सखे समानसुखदुःखाः ।

चिकुरा इव ते बाला

एव, जडाः पाण्डुभावेऽपि ॥ ४७ ॥

(गोवर्धनाचार्यस्य)

अन्योक्तिः (कूपजलम्)

कूपप्रभवानां परमुचितमपां पट्टबन्धनं मन्ये ।

याः शक्नन्ते लब्धुं न पार्थिवेनापि विगुणेन ॥ ४८ ॥

(गोवर्धनाचार्यस्य)

अन्योक्तिः (चन्दनम्)

यदि चन्दनचिटपी फलपुष्पविवर्जितः कृतो विधिना ।
निजवपुषैव तथापि हि स हरति संतापमपरेषाम् ॥ ४६ ॥

अन्योक्तिः (गजः)

यूथपते ! तव कश्चिन्न हि मानस्यानुरूप इह चिटपी ।
प्रेरय दिनं निदाघद्राघीयः क्व खलु ते छाया ॥ ५० ॥

अन्योक्तिः (मेघः)

शालेयेषु शिलातलेषु च गिरेः शृङ्गेषु गर्त्तेषु च
श्रीखण्डेषु विभीतकेषु च तथा पूर्णेषु रिक्तेषु च ।
स्निग्धेन ध्वनिनाऽखिलेऽपि जगतीचक्रे समं वर्षतो-
वन्दे वारिदसार्वभौम ! भवतो विश्वोपकारि व्रतम् ॥ ५१ ॥

(कस्यापि)

अये हेलवेलातुलितकुलशैले जलनिधौ
कुतो वारामोघं वद जलद ! मोघं वितरसि ।
समन्तादुत्तालज्वलदनलकीलाकवलन—
क्लमोपेतानैतानुपचरपयोभिर्विटपिनः ॥ ५२ ॥

(विरहणस्य)

अन्योक्तिः (क्षमाः)

आजन्मसिद्धं कौटिल्यं खलस्य च हलस्य च
सोढुं तयोर्मुखाक्षेपमलमेकैव सा क्षमा ॥ ५३ ॥

(कस्यापि)

अन्योक्तिः (गुरुपदम्)

यन्नोपकारकं यन्न भूषणं यत्प्रकोपमातनुते ।
गुरुणाऽपि तेन कार्यं पदेन किं श्लोपदेनेव ॥ ५४ ॥

(गोवर्धनाचार्यस्य)

अथ दैवाख्यानम्

खलवाटो दिवसेश्वरस्य किरणैः संतापितो मस्तके
वाञ्छन्देशमनातपं विधिवशाद्विल्वस्य मूलं गतः ।
तत्राऽप्यस्य महाफलेन पतता भग्नं सशब्दं शिरः
प्रायो गच्छति यत्र भाग्यरहितस्तत्रैव यान्त्यापदः ॥ ५५ ॥
(भर्तृहरेः) ।

प्रतिकूलतामुपगते हि विधौ विफलत्वमेति बहु साधनता ।
अवलम्बनाय दिनभर्तुरभूत् न पतिष्यतः करसहस्रमपि ॥ ५६ ॥
(माघकवेः)

अथ प्रकीर्णख्यानम्

निष्कलङ्ककलयैकयाऽपि यः संयुतः स खलु पूज्यते जनैः ।
भद्र ! पश्य जलजोपि धार्यते शंकरेण शिरसा निशाकरः ॥ ५७ ॥
(शार्ङ्गधरस्य)

एके सत्पुरुषाः परार्थघटकाः स्वार्थं परित्यज्य ये
सामान्यास्तु परार्थमुद्यमभृतः स्वार्थाविरोधेन ये ।
तेऽपि मानुषराक्षसाः परहितं स्वार्थाय निघ्नन्ति ये
ये तु घ्नन्ति निरर्थकं परहितं ते के न जानीमहे ॥ ५८ ॥
(भर्तृहरेः)

भक्ते द्वेषो जडे प्रीतिररुचिर्गुरुलङ्घनम् ।
मुखे च कटुता नित्यं धनिनां ज्वरिणामिव ॥ ५९ ॥
(कस्यापि)

जातिर्यातु रसातलं गुणगणस्तस्याप्यधो गच्छतु
शीलं शैलतटात्पतत्वभिजनः संदह्यतां वह्निना ।
शौर्ये वैरिणि वज्रमाशु निपतत्वर्थोस्तु नः केवलं
येनैकेन विना गुणास्तृणलवप्रायाः समस्ता इमे ॥ ६० ॥
(भर्तृहरेः)

गेहं दुर्गतबन्धुभिर्गुरुगृहं छात्रैरहङ्कारिभिः
 हट्टं पत्तनवञ्चकैर्मुनिजनैः शापोन्मुखैराश्रमान् ।
 सिंहाद्यैश्च वनं, खलैर्नृपसभां, चौरैर्दिगन्तानपि
 संकीर्णानवलोक्य सत्यसरलः साधुः क विभ्राम्यति ॥ ६१ ॥

अथ समस्या

विजेतव्या लङ्का चरणतरणीयो जलनिधि-
 विपक्षः पौलस्त्यो रणभुवि सहायाश्च कपयः ।
 तथाप्येको रामः सकलमबन्धीद्राक्षसकुलं
 क्रियासिद्धिः सत्वे वसति महतां नोपकरणे ॥ ६२ ॥

(कस्यापि)

समस्या

भवति हृदयहारी कोऽपि कस्यापि हेतुः
 न खलु गुणविशेषः प्रेमबन्धप्रयोगे ।
 किस्लयितवनान्ते कोकिलारावरम्ये
 विकसति न वसन्ते मालति कोऽत्र हेतुः ॥ ६३ ॥

अथ जातिः (महोक्तः)

गर्जित्वा मेघधीरं प्रथममथ शनैर्मण्डलीकृत्य देहं
 शृङ्गाभ्यां भीषयन्तावभिमुखमवनिं दारयन्तौ खुराग्रैः ।
 मन्दं मन्दं समेत्य स्थिरनिहतपदं दत्तघातौ सरोपं
 युध्येते चालयन्तौ कुटिलितमसकृत्पुच्छमेतौ महोक्षौ ॥ ६४ ॥

(कस्यापि)

धेनुः

आहत्याऽऽहत्य मूर्ध्ना द्रुतमनुपिवतः प्रस्रुतं मातुरुधः
किञ्चित्कुब्जैकजानोरनवरतचलच्चारुपुच्छस्य धेनुः ।
उत्तीर्णा तर्णकस्य प्रियतनयतया दत्तहुंकारमुद्रा
चिस्रंसिक्षीरधारालवशबलमुखस्याङ्गमातृति लेढि ॥ ६५ ॥
(मयूरस्य)

नैयायिकः

कर्मब्रह्मविचारणां विजहतौ भोगापवर्गप्रदां
घोषं कञ्चन कण्ठशोषफलकं कुर्वन्त्यमी तार्किकाः ।
प्रत्यक्षं न पुनाति नापहरते पापानि पीलुच्छटा
व्याप्तिर्नावति नैव पात्यनुमितिर्नो पक्षता रक्षति ॥ ६६ ॥

अथ नीतिः

लक्ष्म्या परिपूर्णोऽहं न भयं मोहनिद्रैषा ।
परिपूर्णस्यैवेन्दोर्भवति भयं सिंहिकासूनोः ॥ ६७ ॥
(कल्याऽपि)
रत्नार्जवेन लघुता गरिमाणं यत्र वक्रता तनुते ।
छन्दः शास्त्र इवास्मिँल्लोके सरलः सखे ! किमसि ॥ ६८ ॥
(गोवर्धनाचार्यस्य)

विदपि धैर्यमथाऽभ्युदयेक्षमा
सदसि वाक्पटुता युधि विक्रमः ।
यशसि चाऽभिरुचि व्यसनं श्रुतौ
प्रकृति सिद्धमिदं हि महात्मनाम् ॥ ६९ ॥

यावत् स्वस्थमिदं शरीरमरुजं यावज्जरा दूरतो-
यावच्चेन्तिथशक्तिरप्रतिहता यावत् क्षयो नायुषः ।

आत्मश्रेयसि तावदेव विदुषा कार्यः प्रयत्नो महान्
संदीप्ते भवने तु कूपखननं प्रत्युद्यमः कीदृशः ॥ ७० ॥

(भर्तृ हरेः)

वाङ्माधुर्यान्नान्यदस्ति प्रियत्वं वाक्पारुष्याच्चोपकारोपि नैष्टः ।
किं तद्द्रव्यं कोकिलेनोपनीतं को वा लोके गर्दभस्यापराधः ॥ ७१ ॥

(कस्यापि)

यात्यैकतोऽस्तशिखरं पतिरोपधीना—
माविष्कृतोऽरुणपुरःसर एकतोऽर्कः ।
तेजोद्वयस्य युगपद्द्रव्यसनोदयाभ्यां
लोको नियम्यत इवाऽऽत्मदशान्तरेषु ॥ ७२ ॥

रम्याणि वीक्ष्य मधुरांश्च निशम्यशब्दा-
न्पर्युत्सुकीभवति यत्सुखितो ऽपि जन्तुः ।
तच्चेतसा स्मरति नूनमबोधपूर्वं
भावस्थिराणि जननान्तरसौहृदानि ॥ ७३ ॥

औत्सुक्यमात्रमवसादयति प्रतिष्ठा
क्लिश्नाति लब्धपरिपालनवृत्तिरेव ।
नास्तिश्रमापनयनाय यथा श्रमाय

राज्यं स्वहस्तधृतदण्डमिवातपत्रम् ॥ ७४ ॥

ज्वलति चलितेन्धनो ऽग्निर्विप्रकृतः पन्नगः फणां कुरुते ।

प्रायः स्वं महिमानं क्षोभात्प्रतिपद्यते जन्तुः ॥ ७५ ॥

सिध्यन्ति कर्मसु महत्स्वपि यन्नियोज्याः

संभावनागुणमवेहि तमीश्वराणाम् ।

किं वा भविष्यदरुणस्तमसां बिभेत्ता

तं चेत्सहस्रकिरणो धुरि नाकरिष्यत् ॥ ७६ ॥

आलक्ष्यदन्तमुकुलाननिमित्तहासा-

नव्यक्तवर्णारमणीयवचःप्रवृत्तीन् ।

अङ्काश्रयप्रणयिनस्तनयान्वहन्तो-

धन्यास्तदङ्गरजसा मलिनीभवन्ति ॥ ७७ ॥

.....

.....

....

....

.....

.....

सर्वः कल्ये वयसि यतते भोक्तुमर्थान् कुटुम्बी ।

पश्चात् पुत्रैरपहृतभरः कल्यते विश्रमाय ॥ ७८ ॥

यदेवोपनतं दुःखात्सुखं तद्रसवत्तरम् ।

निर्वाणाय तरुच्छाया तसस्य हि विशेषतः ॥ ७९ ॥

पुराणमित्येव न साधु सर्वम् न चापि सर्वं नवमित्यवद्यम् ।

सन्तः परीक्ष्यान्यतरद्भजन्ते मूढः परप्रत्ययनेय बुद्धिः ॥ ८० ॥

पात्रविशेषन्यस्तं गुणान्तरं व्रजति शिल्पमाधातुः ।

जलमिव समुद्रशुक्लौ मुक्ताफलतां पयोदस्य ॥ ८१ ॥

अचिराधिष्ठितराज्यः शत्रुः प्रकृतिष्वरूढमूलत्वात् ।

नवसंरोहणशिथिलस्तरुरिव सुकरः समुद्धर्तुम् ॥ ८२ ॥

अर्थं सप्रतिबन्धं प्रभुरधिगन्तुं सहायवानेव ।

दृश्यं तमसि न पश्यति दीपेन विना सचक्षुरपि ॥ ८३ ॥

अतिमात्रभासुरत्वं पुष्यति भानोः परिग्रहादनलः ।

अधिगच्छति महिमानं चन्द्रोऽपि निशापरिगृहीतः ॥ ८४ ॥

श्लिष्टा क्रिया कस्यचिदात्मसंस्था संक्रान्तिरन्यस्य विशेषयुक्ता ।

यस्योभयं साधु स शिक्षकाणां धुरि प्रतिष्ठापयितव्य एव ॥ ८५ ॥

मन्दोऽप्यमन्दतामेति संसर्गेण विपश्चितः ।

पङ्कच्छिदः फलस्येव निकषेणाऽऽविलं पयः ॥ ८६ ॥

उपदेशं विदुः शुद्धं सन्तस्तमुपदेशिनः ।

श्यामायते न यष्मासु यः काञ्चनमिवाग्निषु ॥ ८७ ॥

छेदो दंशस्य दाहो वा क्षतेर्वा रक्तमोक्षणम् ।
 एतानि दष्टमात्राणामागुण्या प्रतिपत्तयः ॥ ८८ ॥
 न हि बुद्धिगुणेनैव सुहृदामर्थदर्शनम् ।
 कार्यसिद्धिपथः सूक्ष्मः स्नेहेनाग्युपलक्ष्यते ॥ ८९ ॥

प्रतिपक्षेणापि पतिं सेवन्ते भर्तृवत्सलाः साध्व्यः ।
 अन्यसरितां शतानि हि समुद्रगाः प्रापयन्त्यब्धिम् ॥ ९० ॥

(एते कालिदासस्य)

सर्वथा व्यवहर्त्तव्यं कुतो ह्यवचनीयता ।
 यथा स्त्रीणां तथा वाचां साधुत्वे दुर्जनो जनः ॥ ९१ ॥
 लौकिकानां हि साधूनामर्थं वागनुवर्तते ।
 ऋषीणां पुनराद्यानां वाचमर्थोऽनुधावति ॥ ९२ ॥

.....

नैसर्गिकी सुरभिणः कुसुमस्य सिद्धा
 मूर्ध्निस्थितिर्न चरणै रवताडनानि ॥ ९३ ॥
 प्रियप्राया वृत्तिर्विनयमसृणो वाचि नियमः
 प्रकृत्या कल्याणी मतिरनवगीतः परिचयः ।
 पुरो वा पश्चाद्वा तदिदमविपर्यासितरसं
 रहस्यं साधूनामनुपधि विशुद्धं विजयते ॥ ९४ ॥
 वज्रादपि कठोराणि मृदुनि कुसुमादपि ।

लोकोत्तराणां चेतांसि कौ हि विज्ञातुमर्हति ॥ ९५ ॥
 न किञ्चिदपि कुर्वाणः सौख्यैर्दुःखान्यपोहति ।
 तत्तस्य किमपि द्रव्यं यो हि यस्य प्रियो जनः ॥ ९६ ॥
 अन्तःकरणतत्त्वस्य दम्पत्योः स्नेहसंश्रयात् ।
 आनन्दग्रन्थिरेकोऽयमपत्यमितिकथ्यते ॥ ९७ ॥
 पूरोत्पीडे तटाकस्य परीवाहः प्रतिक्रिया ।
 शोकशोभे च हृदयं प्रलापैरेव धार्यते ॥ ९८ ॥

सन्तानवाहीन्यपिमानुपाणां दुःखानि सद्रन्धुवियोगजानि ।
दृष्टे जने प्रेयसि दुःसहानि स्त्रोतःसहस्रैरिव संप्लवन्ते ॥ ९९ ॥
सुहृदिव प्रकटय्य सुखप्रदां प्रथममेकरसामनुकूलताम् ।
पुनरकाण्डविवर्तनदारुणो विधिरहोविशिनष्टि मनोरुजम् ॥ १०० ॥

आविर्भूतज्योतिषां ब्राह्मणानां
ये व्याहारास्तेषु मा संशयोऽभूत् ।
भद्रा ह्येषां वाचि लक्ष्मीर्निषिक्ता
नैते वाचं विप्लुतां व्याहरन्ति ॥ १०१ ॥

अहेतुः पक्षपातो यस्तस्य नास्ति प्रतिक्रिया ।
स हि स्नेहात्मकस्तन्तुरन्तर्मर्माणि सीव्यति ॥ १०२ ॥

ऋषयो राक्षसीमाहुर्वाचमुन्मत्तदूतयोः ।
सा योनिः सर्ववैराणां सा हि लोकस्य निष्कृतिः ॥ १०३ ॥

कामं दुग्धे विप्रकर्षत्यलक्ष्मीं कीर्तिसूते दुर्हृदो निप्रहन्ति ।
शुद्धां शान्तां मातरं मङ्गलानां धेनुं धीराः स्मृतां वाचमाहुः ॥ १०४ ॥

व्यतिषजति पदार्थानान्तरः कोऽपि हेतु-
र्न खलु बहिरुपाधीन् प्रीतयः संश्रयन्ते ।
विकसति हि पतंगस्योदये पुण्डरीकं
द्रवति च हिमरश्माबुद्धते चन्द्रकान्तः ॥ १०५ ॥

न तेजस्तेजस्वी प्रसृतमपरेषां विपहते
स तस्य स्वो भावः प्रकृतिनियतत्वादकृतकः ।
मयूखैरश्रान्तं तपति यदि देवो दिनकरः

किमाग्नेयो ग्रावा निकृत इव तेजांसि वमति ॥ १०६ ॥
ते श्रोत्रियास्तत्त्वविनिश्चयाय भूरि श्रुतं शाश्वतमाद्रियन्ते ।
इष्टाय पूर्ताय च कर्मणेऽर्थान्दारानपत्याय तपोऽर्थमायुः ॥ १०७ ॥
ये नाम केचिदिह नः प्रथयन्त्यवज्ञां
जानन्तु ते किमपि तान् प्रतिनैष यत्नः ।

उत्पत्स्यतेऽस्ति मम कोपि समानधर्मा
 कालो ह्ययं निरवधिर्विपुला च पृथ्वी ॥ १०८ ॥
 यद्वेदाध्ययनं तथोपनिषदां सांख्यस्य योगस्य च
 ज्ञानं तत्कथनेन किं नहि ततः कश्चिद्गुणो नाटके ।
 यत्प्रौढत्वमुदारता च वचसां यच्चार्थतो गौरवं
 तच्चेदस्ति ततस्तदेव गमकं पाण्डित्यवैदग्ध्ययोः ॥ १०९ ॥
 बहिः सर्वाकारप्रगुणरमणीयं व्यवहर-
 न्पराभ्यूहस्थानान्यपि तनुतराणि स्थगयति ।
 जनं विद्वानेकः सकलमतिसंधाय कपटै-
 स्तदस्थः स्वानर्थान्घटयति च मौनं च भजते ॥ ११० ॥
 शास्त्रे प्रतिष्ठा सहजश्च बोधः प्रागल्भ्यमभ्यस्तगुणा च वाणी ।
 कालानुरोधः प्रतिभानवत्वमेते गुणाः कामदुघाः क्रियासु ॥ १११ ॥
 शान्तिः कुतस्तस्य भुजङ्गशत्रो र्यस्मिन्निबद्धानुशया सदैव ।
 जागर्ति दंशाय निशातदंघ्राकोटिर्विषोद्गारगुरुर्भुजङ्गी ॥ ११२ ॥
 हरेरतुल्यविक्रमप्रणयलालसः साहसे
 स एव भवति कणत्कररुहप्रचण्डः सखा ।
 स्फुरत्करटकोटरस्खलितदानसिक्तानन-
 द्विपेभ्वरशिरःस्थिरास्थिदलनैकवीरः करः ॥ ११३ ॥
 कुमुदाकरेण शरदिन्दुचन्द्रिका यदि रामणीयकगुणाय संगता ।
 सुकृतं तदस्तु कतमस्त्वयं विधिर्यदकालमेघविततिर्व्ययूयुजत् ॥ ११४ ॥
 तमांसि ध्वंसन्ते परिणमति भूयानुपशमः
 सकृत्संवादेऽपि प्रथत इह चामुत्र च शुभम् ।
 अथ प्रत्यासङ्गः कमपि महिमानं वितरति
 प्रसन्नानां वाचः फलमपरिमेयं प्रसुवते ॥ ११५ ॥
 अमोघशस्त्रं क्षत्रस्य ब्राह्मणानामनुग्रहः ।
 दुरासदं च तत्तेजः क्षत्रं यद्ब्रह्मसंयुतम् ॥ ११६ ॥

.....१

.....

.....

.....

.....

.....

निस्सन्देहविपर्यये सति पुनर्ज्ञाने विरुद्धक्रियं ।

राजा चेत्पुरुषं न शास्ति तदयं प्राप्तः प्रजाविप्लवः ॥ ११७ ॥

असाध्यमन्यथा दोषं परिच्छिद्य शरीरिणः ।

यथा वैद्यस्तथा राजा शस्त्रपाणिर्भविष्यति ॥ ११८ ॥

अन्योन्यमाहात्म्यविदोरन्यैरविदितात्मनोः ।

विभ्राजते विरोधोऽपि नाम स्नेहे तु का कथा ॥ ११९ ॥

प्राणैरपि हिता वृत्तिरद्वोहो व्याजवर्जनम् ।

आत्मनीव प्रियाधानमेतन्मैत्रीमहावृतम् ॥ १२० ॥

न कम्पन्ते भङ्गामरुति किल वाति प्रतिदिशं

समुन्मूर्च्छत्साराःकुलशिखरिणः किञ्चिदपि ते ।

न मर्यादां तेऽपि प्रतिजहति गाम्भीर्यगरिम-

स्फुरद्वाग्ब्रह्माणोऽकलितमहिमानोऽम्बुनिधयः ॥ १२१ ॥

(भवभूतेः)

अन्योन्यप्रीतिकृतां समानरूपानुरागकुलवयसाम् ।

केषाञ्चिदेव मन्ये समागमो भवति पुण्यवताम् ॥ १२२ ॥

सर्वाशुचिनिधानस्य कृतघ्नस्य विनाशिनः ।

शरीरकस्यापि कृते मूढाः पापानि कुर्वते ॥ १२३ ॥

क्रोडीकरोति प्रथमं यदा जातमनित्यता ।

धात्रीव जननी पश्चात्तदा शोकस्यकः क्रमः ॥ १२४ ॥

यैरत्यन्तदयापरैर्न विहिता वन्ध्याऽर्थिनां प्रार्थना

यैः कारुण्यपरिग्रहान्न गणितः स्वार्थः परार्थं प्रति ।

ये नित्यं परदुःखदुःखितधियस्ते साधवोऽस्तं गता

मातः संहर वाष्पवेगमधुना कस्याग्रतो रुद्यते ॥ १२५ ॥

मेदोस्थिमज्जासृङ्मात्रसंघातेऽस्मिन्स्त्वचावृते ।

द्वीपादन्यस्मादपि मध्यादपि जलनिधेर्दिशोऽप्यन्तात् ।

आनीय भटिति घटयति विधिरभिमतमभिमुखीभूतः ॥ १२७ ॥

(हर्षवर्धनस्य)

तत्क्षणमपि निष्क्रान्ताः कृतदोषा इव विनापिदोषेण ।

प्रविशन्ति शङ्कुमाना राजकुलं प्रायशोभृत्याः ॥ १२८ ॥

प्रायो यत्किञ्चिदपि प्राप्नोत्युत्कर्षमाश्रयान्महतः ।

मत्तोभकुम्भतटगतमेति हि शृंगारतां भस्म ॥ १२९ ॥

(प्रियदर्शनिकातः)

शून्यमपुत्रस्य गृहं चिरशून्यं यस्य नास्ति सन्मित्रम् ।

मूर्खस्य दिशः शून्याः सर्वशून्यं दरिद्रस्य ॥ १३० ॥

सुखं हि दुःखान्यनुभूय शोभते धनान्वकारेऽप्येव दीपदर्शनम् ।

सुखात्तु यो याति नरो दरिद्रतां धृतः शरीरेण मृतः स जीवति ॥ १३१ ॥

दारिद्र्यान्मरणाद्वा मरणं मम रोचते न दारिद्र्यम् ।

अत्यङ्गेशं मरणं दारिद्र्यमनन्तकं दुःखम् ॥ १३२ ॥

सत्यं न मे विभवाशङ्कताऽस्ति चिन्ता

भाग्यकमेण हि धनानि भवन्ति यान्ति ।

एतत्तु मां दहति नष्टधनाश्रयस्य

यत्सौहृदादपि जनाः शिथिलीभवन्ति ॥ १३३ ॥

दारिद्र्याद्धि गमेति ह्यो परिगतः प्रभ्रश्यते तेजसो

निस्तेजाः परिभूयते परिभवान्निर्वेदमापद्यते ।

निर्विण्णः शुचमेति शोकपिहितो बुद्ध्या परित्यज्यते

निर्बुद्धिः क्षयमेत्यहो निघनता सर्वापदामास्पदम् ॥ १३४ ॥

तपसा मनसा वाग्भिः पूजिता बलिकर्मभिः ।

तुष्यन्ति शमिनां नित्यं देवताः किं विचारितैः ॥ १३५ ॥

दारिद्र्यात्पुरुषस्य बान्धवजनो वाक्ये न सन्तिष्ठते

सुस्त्रिधा विमर्षो भवति ममलः ममार्थो न भवति ।

